

UNIVERSAL
LIBRARY

OU_186571

UNIVERSAL
LIBRARY

CUP-557-13-7-71-3,000.

OSMANIA UNIVERSITY LIBRARY

Call No.

H181.4

Accession No.

8.3

H1645

Author

y31K

कवी, रामकुमार

Title

कवीर का रहस्यवाद . 1961.

This book should be returned on or before the date last marked below.

कबीर का रहस्यवाद

[कबीर के दार्शनिक विचारों का गंभीर विवेचन]

डा० रामकुमार वर्मा

साहित्य मवन (प्राइवेट) लिमिटेड
इलाहाबाद

नवीं आवृत्ति : सन् १९६१ ईसवी

चार रुपये

मुद्रक : द्वारका नाथ भार्गव,
भार्गव प्रेस, १ बाई-का-बाग, इलाहाबाद-३

श्रीमान् डाक्टर ताराचन्द
एम्० ए०, डी० फिल्० (आक्सन)
की सेवा में सादर
समर्पित

—रामकुमार

चौथे संस्करण की भूमिका

मुझे प्रसन्नता है कि इस पुस्तक ने कबीर की कविता और उसके दृष्टिकोण के सम्बंध में बहुत सी आंतियाँ दूर की हैं । अब यह पुस्तक नये संस्करण में विद्वानों की सेवा में जा रही है ।

हिन्दी विभाग
२४-१०-४१

रामकुमार वर्मा

रहस्यवाद आत्मा की उस अंतर्हित प्रवृत्ति का प्रकाशन है
जिसमें वह दिव्य और अलौकिक शक्ति से अपना शांत
और निश्छल सम्बंध जोड़ना चाहता है और यह
सम्बंध यहाँ तक बढ़ जाता है कि दोनों
में कुछ भी अन्तर नहीं रह जाता ।

विषय-सूची

परिचय	...	...	१
रहस्यवाद	...	...	६
आध्यात्मिक विवाह	...	...	४७
आनंद	...	...	५३
गु रु	...	...	६०
हठयोग	...	...	६८
सूफीमत और कबीर	...	...	९१
अनंत संयोग (अवशेष)	...	...	१००
परिशिष्ट			
(क) रहस्यवाद से सम्बंध रखने वाले कबीर के कुछ चुने हुए पद	...	...	१०४
(ख) कबीर का जीवन वृत्त	...	...	१६६
(ग) हठयोग और सूफीमत में प्रयुक्त कुछ विशिष्ट शब्दों के अर्थ	...	...	१८६
(घ) हंसकूप	...	...	२०१

कबीर का रहस्यवाद

कहत कबीर यह अकथ कथा है,

कहता कही न जाई ।

—कबीर

कबीर के समालोचकों ने अभी तक कबीर के शब्दों को तानपूरे पर गाने की चीज ही समझ रक्खा है पर यदि वास्तव में देखा जाय तो कबीर का विश्लेषण बहुत कठिन है । वह इतना गूढ़ और गंभीर है कि उसकी शक्ति का परिचय पाना एक प्रश्न हो जाता है । साधारण समझने वालों की बुद्धि के लिए वह उतना ही अग्राह्य है जितना कि शिशुओं के लिए मांसाहार । ऐसी स्वतंत्र प्रवृत्ति वाला कलाकार किसी साहित्य-क्षेत्र में नहीं पाया गया । वह किन-किन स्थलों में विहार करता है, कहा-कहां सोचने के लिये जाता है, किस प्रशान्त वन-भूमि के वातावरण में गाता है, ये सब स्वतंत्रता के साधन उसी को ज्ञात थे, किसी अन्य को नहीं । उसकी गंती भी इतना अपनापन लिए हुए है कि कोई उसकी नकल भी नहीं कर सकता । अपना विचित्र शब्द-जाल, अपना स्वतंत्र भावोन्माद, अपना निर्भय आलाप, अपने भाव-पूर्ण पर वेढेंगे चित्र, ये सभी उसके व्यक्तित्व में ओत-प्रोत थे । कला के क्षेत्र का सब कुछ उसी का था । छोटी से छोटी वस्तु अपनी लेखनी से उठाना, छोटी से छोटी विचारावली पर मनन करना उसकी कला का आवश्यक अंग था । किसी अन्य कलाकार अथवा चित्रकार पर आश्रित होकर उसने अपने भावों का प्रकाशन नहीं किया । वह पूर्ण सत्यवादी था; वह स्वाधीन चित्रकार था । अपने ही हाथों से तूलिका साफ़ करना, अपने ही हाथों चित्रपट की धूल झाड़ना, अपने ही हाथों से रंग तैयार करना—जैसे उसने अपने कार्य के लिए किसी दूसरे की आवश्यकता समझी ही नहीं । इसीलिए तो उसकी कविता इतना अपना-पन लिए हुए है !

कबीर अपनी आत्मा का सबसे आज्ञाकारी सेवक था। उसकी आत्मा से जो ध्वनि निकली उसका निर्वाह उसने बहुत खूबी के साथ किया। उसे यह चिन्ता नहीं थी कि लोग क्या कहेंगे, उसे यह भी डर नहीं था कि जिस समाज में मैं रह रहा हूँ उस पर इतना कटुतर वाक्य-प्रहार क्यों करूँ? उसकी आत्मा से जो ध्वनि निकली उसी पर उसने मनन किया, उसी का प्रचार किया और उसी को उसने लोगों के सामने जोर-दार शब्दों में रक्खा। न उसने कभी अपने को घोखा दिया और न कभी समाज के कारण अपने विचारों में कुछ परिवर्तन ही किया। यद्यपि वह अपढ़ रहस्यवादी था, उसने 'मसि-कागद' छुआ भी नहीं था, तथापि उसके विचारों की समानता रखने वाले कितने कवि हुए हैं? जहाँ कही भी हम उसे पाते हैं वहाँ वह अपने पैरों पर खड़ा है, किसी का लेश मात्र भी सहारा नहीं है।

काव्य के अनुसार जितने विभाग हो सकते हैं उतने विभाग के सामने रखिए, किसी विभाग में भी कबीर नहीं आ सकते। बात यह नहीं है कि कबीर में उन विभागों में आने की क्षमता ही नहीं है पर बात यह है कि उसने उनमें आना स्वीकार ही नहीं किया। उसने साहित्य के लिए नहीं गाया; किसी कवि की हैसियत से नहीं लिखा, चित्रकार की हैसियत से चित्र नहीं खींचे। जो कुछ भी उस रहस्यवादी के हृदय से निकला वह इस विचार से कि अनंत शक्ति एक सत्पुरुष का संदेश लोगों को किस प्रकार दिया जाय, उस सत्पुरुष का व्यक्तित्व किस प्रकार प्रकट किया जाय, ईश्वर की प्राप्ति के लिये किस प्रकार लोगों से भेद-भाव हटाया जाय, "एक बिन्दु से विश्व रचो है को बाम्हन को सूद्रा" का प्रतिपादन किस प्रकार किया जाय, सत्य की मीमांसा का क्या रूप हो सकता है, माया किस प्रकार सारहीन चित्रित की जा सकती है, यही उसका विचार था जिस पर उसने अपने विश्वास की मजबूत दीवाल उठाई थी।

कबीर की प्रतिभा का परिचय न पा सकने का एक कारण और है। वह यह कि लोग उसे अभी तक समझ ही नहीं सके हैं। 'रमैनी' और

‘शब्दों’ में उसने ईश्वर और माया की जो मीमांसा की है, वह साधारण लोगों की बुद्धि के बाहर की बात है।

दुलहनी गावहु मङ्गलचार,

हम घरि आए हो राजा राम भतार ।

तन रत करि मैं मन रत करिहूँ, पञ्चतत बराती,

रामदेव मोरे पाहुँने आए, मैं जोबन में माती,

सरोर सरोवर बेदी करिहूँ, ब्रह्मा बेद उचार

राम देव संगि भाँवर लेहूँ, धनि धनि भाग हमार,

सुर तेतीसूँ कौतिक आए, मुनिवर सहस अठासी;

कहँ कबीर हम व्याहि चले हैं, पुरिष एक अविनासी ॥^१

साधारण पाठक इस रहस्यमयी मीमांसा को सुलझाने में सबंधा असफल हो जाता है।

दूसरी बात यह है कि जो ‘उल्टवाँसियाँ’ कबीर ने लिखी हैं उनकी कुंजियाँ प्रायः ऐसे साधु और महंताओं के पास हैं जो किसी को बतलाना नहीं चाहते, अथवा ऐसे साधु और महंत अब हैं ही नहीं।

निम्नलिखित उल्टवाँसी का अर्थ अनुमान से अवश्य लगाया जा सकता है, पर कबीर का अभिप्राय क्या था, यह कहना कठिन है :—

अबधू वो तत्तु रावल राता ।

नाचे बाजत बाजु बराता ॥

मौर के मांथे दुलहा दोन्हा ।

अकथ जोरि कहाता ।

मंडये के चारन समघी दोन्हा

पुत्र व्याहिल माता ॥

दुलहिन लोपि चौक बैठारी,

निर्भय पद परकासा ।

^१ कबीर ग्रंथावली (नागरी प्रचारिणी सभा), पृष्ठ ८७ ।

भाले उलटि बरातिहि बखायो,
 भली बनी कुशलाता ।
 पाणिग्रहण भयो भौ मंडन,
 सुषमनि मुरति समानी ।
 कहहि कबीर सुनो हो संतो
 ब्रूओ परिउत ज्ञानी ॥^१

राय बहादुर लाला सीताराम बी० ए० ने अपने कबीर शीर्षक लेख
 इसे योग की परिस्थितियों का चित्रण माना है ।^२

एक बात और है । कबीर ने आत्मा का वर्णन किया, शरीर का नहीं ।
 वे हृदय की सूक्ष्म भावनाओं की तह तक पहुँच गये हैं । 'नख-शिख'
 अथवा शरीर-सौंदर्य के भ्रमेले में नहीं पड़े । यदि शरीर अथवा 'नख-शिख'
 वर्णन होता तो उसका निरूपण सहज ही हो सकता था । ऐसा सिर
 है, ऐसी आँखें हैं, ऐसे कपोल हैं, अथवा कमल-नेत्र है, कलभ-कर बाहु
 है, वृषभ-कंध है । किन्तु आत्मा का सूक्ष्म ज्ञान प्राप्त करना बहुत ही
 कठिन है । उस तक पहुँच पाना बड़े बड़े योगियों की शक्ति के बाहर
 है । ऐसी स्थिति में कबीर ने एक रहस्यवादो बन कर जिन जिन परिस्थि-
 तियों में आत्मा का वर्णन किया है वे कितने लोगों की समझ में आ
 सकती हैं ? शरीर का स्पर्श तो इन्द्रियों द्वारा किया जा सकता है पर
 आत्मा का निरूपण करना बहुत कठिन है । आध्यात्मिक शक्तियों द्वारा
 ही आत्मा का कुछ कुछ परिचय पाया जा सकता है । आध्यात्मिक
 शक्तियाँ सभी मनुष्यों में नहीं रह सकती । इसीलिए सब लोग कबीर की
 कविता को थाह सफल रूप से कभी न ले सकेंगे ।

आत्मा का निरूपण करना कबीर के लिये कहाँ तक सफलता का
 द्वार खोल सका, यह एक दूसरा प्रश्न है । कबीर का सारभूत विचार

१ बीजक मूल (श्रीवेंकटेश्वर प्रेस) सं० १६६६, पृष्ठ ७४-७५

२ कबीर—रायबहादुर लाला सीताराम बी० ए०, पृष्ठ २४

[कलकत्ता यूनीवर्सिटी प्रेस, १९२८]

यही था कि वे किस प्रकार मनुष्य की आत्मा को प्रकाश में ला दें। यह बात सत्य है कि कभी कभी उम आत्मा का चित्र धुँधला उतरता है, कभी हम उसे पहिचान ही नहीं सकते। किसी स्थान पर वह काले घब्वे का रूप रखता है। किसी स्थान पर उस चित्र का ऐसा बेढंगा रूप हो जाता है कि कलाकार की इस परिस्थिति पर हंसने को जी चौहता है, पर अन्य स्थानों पर वह चित्र भी कैसा होता है ! प्रातःकालीन सूर्य की सुनहली किरणों की भाँति चमकता हुआ, उषा के रंगीन उड़ते हुए बादलों की भाँति झिलमिलाता हुआ, किसी अन्धकारमयी काली गुफा में किरणों की ज्योति की भाँति। इन विभिन्नताओं को सामने रखते हुए, और कबीर की प्रतिभा का वास्तविक परिचय पाने की पूर्ण क्षमता न होने हुए हम एक अन्धे के समान ढूँढ़ते हैं कि साहित्य में कबीर का कौन सा स्थान है !

इसमें सन्देह है कि कबीर की कल्पना के सारे चित्रों को सभझने की शक्ति किसी में आ मकेगी अथवा नहीं। जो हो, कबीर की बानी पढ़ जाने के बाद यह स्पष्ट रूप से ज्ञात हो जाता है कि कबीर के पास कुछ ऐसे चित्रों का कोष है जिसमें हृदय में उथल-पुथल मचा देने की बड़ी भागी शक्ति है। हृदय आश्चर्य-चकित होकर कबीर की बातों को सोचता रह ही जाता है, वह हतबुद्धि होकर अशान्त हो जाता है। उस समय कबीर की प्रतिभा एक अगम्य विशाल वन की भाँति प्रतीत होती है और पाठकों का मस्तिष्क एक भोले और अशक्त बालक की भाँति।

अन्त में यही कहना शेष है कि कबीर ने दार्शनिक लोगों के लिए अपनी कविता नहीं लिखी। उन्होंने कविता लिखी है धार्मिक विचारों से पूर्ण जिज्ञासुओं के लिए। समय बतला देगा कि कबीर की कविता न तो नीरस् ज्ञान है और न केवल साधुओं के तानपूरे की चीज़। समालोचकगण कबीर की रचना को सामने रखकर उसके काव्य-रत्नाकर से थोड़े से रत्न पाने का प्रयत्न करे; चाहे वे जगमगाते हुए जीवन के सिद्धान्त-रत्न हों या आध्यात्मिक जीवन के झिलमिलते हुए रत्न-करण।

रहस्यवाद

अब हमें कबीर के रहस्यवाद पर* विचार करना है । कबीर को 'बानी'* को आद्योपान्त पढ़ जाने पर ज्ञात हो जाता है कि वे सच्चे रहस्यवादी थे । यद्यपि कबीर निरक्षर थे तथापि वे ज्ञानशून्य नहीं थे । उनके सत्संग, पर्यटन और अनुभव आदि ने उन्हें बहुत ऊपर उठा दिया था । वे एक साधारण व्यक्ति की श्रेणी से परे थे । रामानन्द का शिष्यत्व उनके हिन्दू धार्मिक सिद्धान्तों का कारण था और जुलाहे के घर पालित होना तथा शेख तकी आदि सूफियों का सत्संग होना उनके मुसलमानी विचारों से परिचित होने का कारण था ।

इस व्यवहार-ज्ञान से ओत-प्रोत होकर उन्होंने अपने धार्मिक सिद्धांतों का प्रतिपादन बड़ी कुशलता के साथ किया और वह कुशलता भी ऐसी जिसमें कबीर के व्यक्तित्व की छाप लगी हुई है । इसके पहने कि हम कबीर के रहस्यवाद की विवेचना करें, रहस्यवाद के सभी अंगों पर पूरा प्रकाश डालना उचित है ।

रहस्यवाद की विवेचना अत्यंत मनोरंजक होने पर भी दुःसाध्य है । वह हमारे सामने एक गहन वन-प्रान्त की भाँति फैली हुई है । उसमें जटिल विचारों की कितनी काली गुफाएँ हैं, कितनी शिलाएँ हैं ! उसकी दुर्गमता देख कर हमारे हृदय का निर्बल व्यक्ति थक कर बैठ जाता है । सागर के समान इस विषय का विस्तार विश्व-साहित्य भर में फैला हुआ है । न जाने कितने कवियों के हृदय से रहस्यवाद की भावना निर्भर की भाँति प्रवाहित हुई है । उन्होंने उसके अलौकिक आनन्द का अनुभव कर मौन धारण कर लिया है । न जाने कितने योगियों ने इस दैवी अनुभूति के प्रवाह में अपने को बहा दिया है । इसी रहस्यवाद को हम परिभाषा का रूप देना चाहते हैं, एक अमृत-कुण्ड को मिट्टी के घड़े में भरना चाहते हैं ।

परिभाषा

{ रहस्यवाद जीवात्मा को उस अन्तर्हित प्रवृत्ति का प्रकाशन है जिसमें वह दिव्य और अलौकिक शक्ति से अपना शान्त और निश्चल संबंध जोड़ना चाहती है, यह संबंध यहाँ तक बढ़ जाता है कि दोनों में कुछ भी अंतर नहीं रह जाता। जीवात्मा की शक्तियाँ इसी शक्ति के अनंत वैभव और प्रभाव से ओत-प्रोत हो जाती हैं। जीवन में केवल उसी दिव्य शक्ति का अनंत तेज अन्तर्हित हो जाता है और जीवात्मा अपने अस्तित्व को एक प्रकार से भूल सा जाती है। एक भावना, एक वासना हृदय में प्रभुत्व प्राप्त कर लेती है और वह भावना सदैव जीवन के अंग-प्रत्यंगों में प्रकाशित होती है। यही दिव्य संयोग है ! आत्मा उस दिव्य शक्ति से इस प्रकार मिल जाती है कि आत्मा में परमात्मा के गुणों का प्रदर्शन होने लगता है और परमात्मा में आत्मा के गुणों का प्रदर्शन। कबीर की उल्टबाँसियाँ प्रायः इसी भावना पर चलती हैं।

संतो जागत नौद न कीजै ।

काल नहिं खाई कल्प नहीं व्यापै, देह जरा नहिं छोड़े ॥

उलटि गंगा समुद्रहि सोखै, शशि और सूर मरासै ।

नव ग्रह मारि रोगिया बैठे, जल में बिब प्रकासे ॥

बिनु चरणन के दुहुँ दिस धावै, बिनु लोचन जग सूभै ॥

ससा उलटि सिंह को ग्रासै, अचरज कोऊ बूभै ॥

इस संयोग में एक प्रकार का उन्माद होता है, नशा रहता है। उस एकांत सत्य में, उस दिव्य-शक्ति से जीव का ऐसा प्रेम हो जाता है कि वह अपनी सत्ता परमात्मा की सत्ता में अन्तर्हित कर देता है। उस प्रेम में चंचलता नहीं रहती, अस्थिरता नहीं रहती। वह प्रेम अमर होता है।

ऐसे प्रेम में जीव की सारी इंद्रियों का एकीकरण हो जाता है। सारी इंद्रियों से एक स्वर निकलता है और उनमें अपने प्रेम की वस्तु के पाने की लालसा समान रूप में होने लगती है। इंद्रियाँ अपने आराध्य के

प्रेम को पाने के लिए उत्सुक हो जाती है और उनकी उत्सुकता इतनी बढ़ जाती है कि वे उसके विविध गुणों का ग्रहण समान रूप से करती है। अंत में वह सीमा इस स्थिति को पहुँचती है कि भावोन्माद में वस्तुओं के विविध गुण एक ही इंद्रिय पाने की क्षमता प्राप्त कर लेती है। ऐसी दशा में शायद इंद्रियाँ भी अपना कार्य बदल देती है। एक बार प्रोफेसर जेम्स ने यही समस्या आदर्शवादियों के सामने सुलझाने के लिये रखी थी कि यदि इंद्रियाँ अपनी-अपनी कार्य शक्ति एक दूसरे से बदल ले तो संसार में क्या परिवर्तन हो जायेंगे ? उदाहरणार्थ, यदि हम रंगों को सुनने लगे और ध्वनियों को देखने लगे तो हमारे जीवन में क्या अन्तर आ जायगा ! इसी विचार के सहारे हम सेंट मार्टिन का रहस्यवाद से संबंध रखने वाली परिस्थिति समझ सकते हैं जब उन्होंने कहा था :

मैंने उन फूलों को सुना जो शब्द करते थे और उन ध्वनियों को देखा जो जाज्वल्यमान थी ।^१

अन्य रहस्यवादियों का भी कथन है कि उस दिव्य अनुभूति में इंद्रियाँ अपना काम करना भूल जाती है। वे निस्तब्ध-सी होकर अपने कार्य-व्यापार ही नहीं समझ सकती। ऐसी स्थिति में आश्चर्य ही क्या कि इंद्रियाँ अपना कार्य अव्यवस्थित रूप से करने लगे। इसी बात से हम उस दिव्य अनुभूति के आनंद का परिचय पा सकते हैं जिसमें हमारी सारी इंद्रियाँ मिल कर एक हो जाती हैं, अपना कार्य-व्यापार भूल जाती है। जब हम उस अनुभूति का विश्लेषण करने बैठते हैं तो उसमें हमें न जाने कितने गूढ़ रहस्यों और आश्चर्यमय व्यापारों का पता लगता है।

‘I heard flowers that sounded and saw notes that shone. अंडरहिल रचित मिस्टिसिज्म पृष्ठ ८

फारसी में शमसी तबरीज़ की कविता में उक्त विचारों का स्पष्टीकरण इस प्रकार है :-

‘उसके संमिलन की स्मृति में,
 उसके सौन्दर्य की आकांक्षा में
 वे उस मदिरा को—जिसे तू जानता है—
 पीकर बेसुध पड़े हैं ।
 कैसा अच्छा हो कि उसकी गलों के द्वार पर
 उसका मुख देखने के लिए
 वह रात को दिन तक पहुँचा दे ।
 तू अपने
 शरीर की इंद्रियों को
 आत्मा की ज्योति से जगमगा दे ।

रहस्यवाद के उन्माद में जीव इंद्रिय-जगत से बहुत ऊपर उठ कर

بیاد بزم وصالش در آذوے جمالش
 نتاده پی خبراند ز آن شراب که دانی
 چم خوش بود که بپریش بر آستانه اگریش
 برآے دیدن دویش شمع بروز دسانی
 حواس جہ خود را بنود جان تو بر افروز

‘ब यादे बज्मे विसालश् दर आरज़ू ए जमालश्
 फ़ुतादा बे ख़बर अंद ज़ेअ्रां शराब कि दानी
 चि ग़ुंश बूअद कि बवूयश बर आस्तान ए कूयश
 बराए दीदने रूयश शमे बरोज़ रसानी
 हवा से ज़ुल्म ए खुद रा बनूरे जाने तो बर अफ़रोज़

... ..

दीवाने शमसी तबरीज़, पृष्ठ १७६

विचार-शक्ति और भावनाओं का एकीकरण कर अनंत और अंतिम प्रेम के आधार में मिल जाना चाहता है। यही उनकी साधना है, यही उसका उद्देश्य है। उसमें जीव अपनी सत्ता को खो देता है। मैं, मेरा और मुझे का विनाश रहस्यवाद का एक आवश्यक अंग है। एव अपरिमित शक्ति की गोद ही में 'मैं' और 'मेरा' सदैव के लिए अन्तर्हित हो जाता है। वहाँ जाँव अपना आधिपत्य नहीं रख सकता। एक सेवक की भाँति अपने को स्वामी के चरणों में भुला देना चाहता है। संसार के इन बाह्य बन्धनों का विनाश कर आत्मा ऊपर उठती है, हृदय को भावना साकार बन कर ऊपर की ओर जाती है केवल इसलिए कि वह अपनी सत्ता एक असीम शक्ति के आगे डाल दे हृदय की इस गति में कोई स्वार्थ नहीं, संसार की कोई वासना नहीं, कोई सिद्धि नहीं, किसी ऐश्वर्य की प्राप्ति नहीं, केवल हृदय के प्रेम की पूर्ति है। और ऐसा हृदय वह चीज है जिसमें केवल भावनाओं का केन्द्र ही नहीं वरन् जीवन की वह अंतरंग अभिव्यक्ति है जिसके सहारे संसार के बाह्य पदार्थों में उसकी सत्ता निर्धारित होती है। अनन्त सत्ता के सामने जीव अपने को इतने समीप ला देता है कि उसको साधारण भावना में अनंत शक्ति की अनुभूति होने लगती है। अंग्रेजी के एक कवि कौलरिज ने इसी भावना को इस प्रकार प्रकट किया है :—

“ हम अनुभव करते हैं कि हम कुछ नहीं हैं,

We feel we are nothing for all is

Thou and in Thee.

We feel we are something, that also
has come from Thee.

We know we are nothing, but Thou
wilt help us to be.

Hallowed be Thy name halleluiah.

क्योंकि तू सब कुछ है और सब कुछ तुझ में है ।
 हम अनुभव करते हैं कि हम कुछ हैं,
 वह भी तुझसे प्राप्त हुआ है ।
 हम जानते हैं कि हम कुछ भी नहीं हैं,
 परन्तु तू हमें अस्तित्व प्राप्त करने में सहायक होगा ।
 तेरे पवित्र नाम की जय हो !”

कबीर की निम्नलिखित प्रसिद्ध पंक्तियाँ इस विचार को कितने सरल और स्पष्ट रूप से सामने रखती हैं:—

लोका जानि न भूलौ भाई,
 खालिक खलक, खलक में खालिक
 सब घट रह्यो समाई ।

अनएव हम इसी निष्कर्ष पर पहुँचते हैं कि रहस्यवाद अपने नग्न स्वरूप में एक अलौकिक विज्ञान है जिसमें अनंत के संबन्ध की भावना का प्रादुर्भाव होता है और रहस्यवादी वह व्यक्ति है जो इस संबन्ध के अन्यन्त निकट पहुँचता है । उसे कहता ही नहीं; उसे जानता ही नहीं वरन् उस संबन्ध ही का रूप धारण कर वह अपनी आत्मा को भूल जाता है ।

अब हमें ऐसी स्थिति का पता लगाना है जहाँ आत्मा भौतिक बन्धनों का बहिष्कार कर, संसार के नियमों का प्रतिकार कर, ऊपर उठती है और उस अनंत जीवन में प्रवेश करती है जहाँ आराध्य और आराध्य एक हो जाते हैं, जहाँ आत्मा और अनंत शक्ति का एकीकरण हो जाता है । जहाँ आत्मा यह भूल जाती है कि वह संसार की निवासनी है और उसका इस दैवी वातावरण में आना एक अतिथि के आने के समान है । वह यह बोलने लगती है कि—

मैं सबनि औरनि मैं हूँ सब,
 मेरी बिलगि बिलगि बिलगाई हो ।
 कोइ कहौ कबीर कोइ कहौ रामराई हो ।
 ना हम बार बूढ़ नाहीं हम,

न हमरे चिलकाई हो ।
 पटरा न जाऊँ अरबा नहीं आऊँ,
 सहजि रहूँ हरि भाई हो ।
 बोढ़न हमरै एक पछेबरा,
 लोग बोले इकताई हो ।
 जुलहै तनि बुनि पान न पावल,
 फारि बुनी दस ढाई हो ।
 बिगुण रहित फल रमि हम राखल,
 तब हमरौ नाम रामराई हो ।
 जग में देखौं जग न देखै मोहि,
 इहि कबीर कह्यु पाई हो ।

अंग्रेजी में जार्ज हरबर्ट ने भी ऐसा कहा है:—

‘ओ ! अब भी मेरे हो जाओ, अब भी मुझे अपना बना लो,
 इस ‘मेरे’ और ‘तेरे’ का भेद ही न रखो ।’

ऐसी स्थिति का निश्चित रूप से निर्देश नहीं किया जा सकता । इस संयोग के पास पहुँचने के पूर्व न जाने कितनी दशाएँ, उनमें भी न जाने कितनी अन्तर्दशाएँ हैं, जिनमें रहस्यवाद के उपासक अपनी शक्ति भर ईश्वरीय अनुभूति पाना चाहते हैं । इसीलिए रहस्यवादियों की उत्कृष्टता में अंतर जान पड़ता है । कोई केवल ईश्वर की अनुभूति करता है, कोई उसे केवल प्यार कर सकने योग्य बना सका है, कोई अभिन्नता की स्थिति पर है और कोई पूर्ण रूप से आराध्य के आधीन है । सेंट आगस्टाइन, कबीर, जलालुद्दीन रूमी यद्यपि ऊँचे रहस्यवादी थे तथापि उनकी स्थितियों में अंतर था ।

* O, be mine still make me thine
 Or rather make no still thine or mine.
 (George Herbert)

परिस्थिति

इस रहस्यवादियों की उद्देश्य-प्राप्ति में तीन परिस्थितियों की कल्पना कर सकते हैं। पहली परिस्थिति तो वह है जहाँ वह व्यक्ति-विशेष अनंत शक्ति से अपना संबंध जोड़ने के लिए अग्रसर होता है। वह संसार की सीमा को पार कर ऐसे लोक में पहुँचता है जहाँ भौतिक बंधन नहीं, जहाँ संसार के नियम नहीं, जहाँ उसे अपने शारीरिक अवरोधों की परवाह नहीं है। वह ईश्वर के समीप पहुँचता है और दिव्य-विभूतियों को देख कर चकित हो जाता है। यह रहस्यवादी की प्रथम परिस्थिति है। इस परिस्थिति का वर्णन कबीर ने बड़ी सुन्दर रीति से किया है :—

घट घट में रटना लगि रही,

परघट हुआ अलेख जी ।

कहुँ चोर हुआ, कहुँ साह हुआ,

कहुँ बाम्हन है कहुँ सेख जी ॥

कहने का तात्पर्य यह है कि यहाँ संसार की सभी वस्तुएँ अनंत शक्ति में विश्राम पाती हैं और सभी अनंत सत्ता में आकर मिल जाती हैं। यहाँ रहस्यवादी ने अपने लिए कुछ भी नहीं कहा है, वह चुप है। उसे ईश्वर की इस अनंत शक्ति पर आश्चर्य-सा होता है। वह मौन होकर इन बातों को देखता-सुनता है। यद्यपि ऐसे समय वह अपना व्यक्तित्व भूल जाता है। पर ईश्वर की अनुभूति स्वयं अपने हृदय में पाने में असमर्थ रहता है। इसे हम रहस्यवादियों की प्रथम स्थिति कहेंगे।

द्वितीय स्थिति तब आती है जब आत्मा परमात्मा से प्रेम करने लग जाती है। भावनाएँ इतनी तीव्र हो जाती हैं कि आत्मा में एक प्रकार का उन्माद या पागलपन छा जाता है। आत्मा मानों प्रकृति का रूप रख पुरुष—आदि पुरुष—से प्यार करती है। संसार की अन्य वस्तुएँ उसकी नजर से हट जाती हैं। आश्चर्य चकित होने की अवस्था निकल जाती है और रहस्यवादी चुपचाप अपने आराध्य को प्यार करने लग जाता है। वह प्यार इतना प्रबल होता है कि उनके समक्ष विश्व की कोई

चीज स्थिर नहीं रह सकती। वह प्रेम बरसात के उस प्रबल नाले की भाँति होता है जिसके सामने कोई भी वस्तु नहीं ठहर सकती—पेड़, पत्थर, भाड़, भँखाड़ सब उस प्रवाह में बह जाते हैं। उसी प्रकार इस प्रेम के आगे कोई भी वासना नहीं ठहर सकती। सभी भावनाएँ, हृदय की सभी वासनाएँ बड़े जोर से एक ओर को बह जाती हैं और एक—केवल एक—भाव रह जाता है, और वह है प्रेम का प्रवाह। जिस प्रकार किसी जल-प्रपात के शब्दों में समीप के सभी छोटे-छोटे स्वर अन्तर्हित ही हो जाते हैं, ठीक उसी प्रकार उस ईश्वरीय प्रेम में सारे विचार या तो लुप्त ही हो जाते हैं अथवा उसी प्रेम के बहाव में बह जाते हैं। फिर कोई भावना उस प्रेम के प्रबल प्रवाह को रोकने के लिए आगे नहीं आ सकती।

रेनाल्ड ए० निकल्सन ने लंदन यूनीवर्सिटी में “सूफीमत में व्यक्तित्व” पर तीन भाषण दिये थे। वे सूफीमत के सम्बन्ध में कहते हैं :—

‘यह सत्य है कि परमात्मा के मिलापानुभव में मध्यस्थ के लिए कोई स्थान नहीं है। वहाँ तो केवल एकान्त देवी मम्मिलन की अनुभूति ही हृदयंगम होती है वस्तुतः हम यह भावना विशेषकर प्राचीन सूफियों में पाते हैं कि परमात्मा ही उपासना की एक मात्र वस्तु हो, दूसरी वस्तुओं

‘It is true that in the experience of union with God, there is no room for a Mediator Here the absolute Divine Unity is realised. And of course, we find especially among the ancient Sufis, a feeling that God must be the sole object of adoration, that any regard for other objects is an offence against Him.

रिनाल्ड ए० निकल्सन रचित “दि आइडिया ऑफ़ पर्सनालिटी इन सूफीज्म”, पृष्ठ ६२

का ध्यान करना उसके प्रति अपराध करना है ।

‘तजकिरातुल औलिया’ में भी इसी मत की पुष्टि होती है । उसमें वसरा की स्त्री-संत राबेआ के विषय में लिखा है :—

‘कहा है कि उसने (राबेआ ने) कहा—रसूल को मैंने स्वप्न में देखा । रसूल ने पूछा, “ए राबेआ, मुझसे मैत्री रखती हो ?”

जवाब दिया “ऐ अल्लाह के रसूल, कौन है जो तुमसे मैत्री नहीं रखता, किन्तु ईश्वर के प्रेम ने मुझे ऐसा बाँध लिया है कि उससे अन्य के लिए मेरे हृदय में मित्रता अथवा शत्रुता का स्थान नहीं रह गया है ।”

रहस्यवादी की यह एक गंभीर परिस्थिति है जहाँ वह अपने आराध्य के प्रेम में इतना ओत-प्रोत हो जाता है कि उसे अन्य कुछ सोचने का अवकाश ही नहीं मिलता ।

इसके पश्चात् रहस्यवादियों की तीसरी स्थिति आती है जो रहस्यवाद की चरम सीमा कहला सकती है । इस दशा में आत्मा और परमात्मा का इतना एकीकरण हो जाता है कि फिर उनमें कोई भिन्नता नहीं रहती । आत्मा अपने में परमात्मा का अस्तित्व मानती है और परमात्मा के गुणों को प्रकट करती है । जिस प्रकार प्रारंभिक अवस्था में आग

نقل است کہ گفت رسول (ابنخواب دیدم گفت یارا بعہ
مرا دوست داری گفتم یا رسول اللہ کہ برد ترا (دست نداد)
لیکن معبت حق مرا چنان فرد گرفته است کہ دشمنی و
دوستی فہر اود در دام ہاے نمائندہ است -

‘नक्ल अस्त कि गुप्तरसूल रा बख्वाब दीदम गुप्त या राबेआ, मरा दोस्त दारी—गुप्तरम या रसूल अल्लाह कि बूअद तुरा दोस्त न दारद । लेकिन मुहब्बते हक मरा चुनां फ़रोगिरिफ़्ता कस्त कि दुश्मनी व दोस्ती ए ग़ैरे ऊरा दर दिलम जाय न मांदा अस्त ॥

तजकिरातुल औलिया, पृष्ठ ४६

मत्वा मुजतबाई देहली,

मुहम्मद अब्दुल अहद द्वारा सम्पादित, १३२७ हिजरी ।

और लोहे का एक गोला, ये दोनों भिन्न हैं पर जब आग से तपाये जाने पर गोला भी लाल होकर अग्नि का स्वरूप धारण कर लेता है तब उस लोहे के गोले में वस्तुओं के जलाने की वही शक्ति आ जाती है जो आग में है। यदि गोला आग से अलग भी रख दिया जाय तो भी लाल स्वरूप रख कर अपने चारों ओर आँच फेकता रहेगा। यही हाल आत्मा और परमात्मा के संसर्ग से होता है। यद्यपि प्रारंभिक अवस्था में माया के वातावरण में आत्मा और परमात्मा दो भिन्न शक्तियाँ जान पड़ती हैं पर जब दोनों आपस में मिलती है तो परमात्मा के गुणों का प्रवाह आत्मा में इतने अधिक वेग से होता है कि आत्मा के स्वाभाविक निज के गुण तो लुप्त हो जाते हैं और परमात्मा के गुण प्रकट जान पड़ते हैं। वही अभिन्न सम्बन्ध रहस्यवादियों की चरम सीमा है। इसका फल क्या होता है !

—गंभीर एकान्त सत्य का परिचय

—पर शान्ति की अवतारणा

—जीवन में अनंत शक्ति और चेतना

—प्रेम का अभूतपूर्व आविर्भाव

—श्रद्धा और भय

—भय, वह भय नहीं जिसमें जीवन की शक्तियों का नाश हो जाता है किन्तु वह भय जो आश्चर्य से प्रादुर्भूत होता है और जिसमें प्रेम, श्रद्धा और आदर की महान शक्तियों छिपी रहती हैं। ऐसी स्थिति में जीवन में व्यापक शक्तियाँ आती हैं और आत्मा इस बंधन-मय संसार से ऊपर उठकर उस लोक में पहुँच जाती है जहाँ प्रेम का अस्तित्व है और जिसके कारण आत्मा और परमात्मा में कुछ भिन्नता प्रतीत नहीं होती। अनंत की दिव्य विभूति जीवन का आवश्यक अंग बनाती है और शरीर की सारी शक्तियाँ निरालम्ब होकर अपने को अनंत की गोद में छोड़ देती हैं।

जिस प्रकार मछलियाँ समुद्र में तैरती हैं, जिस प्रकार पक्षी वायु में भूलते हैं, तेरे आलिंगन से हम विमुख नहीं हो सकते। हम साँस लेते हैं और तू वहाँ वर्तमान है।^१

इस प्रकार की रहस्यवादी देवी शक्ति से युक्त होकर संसार के अन्य मनुष्यों से बहुत ऊपर उठ जाता है। उसका अनुभव भी अधिक विस्तृत और आध्यात्मिक हो जाता है। उसका संसार ही दूसरा हो जाता है और वह किसी दूसरे ही वातावरण में विचरण करने लगता है।

किंतु रहस्यवादी की यह अनुभूति व्यक्तिगत ही समझनी चाहिए। उसका एक कारण है। वह अनुभूति इतनी दिव्य, इतनी अलौकिक होती है कि संसार के शब्दों में उसका स्पष्टीकरण असंभव नहीं तो कठिन अवश्य है। वह कांति दिव्य है, अलौकिक है। हम उसे साधारण आँखों से नहीं देख सकते। वह ऐसा गुलाब है जो किसी बाग में नहीं लगाया जा सकता, केवल उसकी सुगंध ही पाई जा सकती है। वह ऐसी सरिता है कि उसे हम किसी प्रशस्त वन में नहीं देख सकते वरन् उसे कलकल नाद करते हुए ही सुन सकते हैं। कहने का तात्पर्य यह है कि संसार की भाषा इतनी ओछी है कि उसमें हम पूर्ण रीति से रहस्यवाद की अनुभूति प्रकट ही नहीं कर सकते। दूसरी बात यह है कि रहस्यवाद की यह भावुक विवेचना समझने की शक्ति भी तो सर्वसाधारण में नहीं है। रहस्यवादी अपने अलौकिक आनंद में विभोर होकर यदि कुछ कहता है तो लोग उसे पागल समझते हैं। साधारण मनुष्यों के विचार इतने उथले हैं कि उनमें रहस्यवाद की अनुभूति समा ही नहीं सकती। इसलिए

१ As fishes swim in briny sea
As fowls do float in the air,
From the embrace we can not flee,
We breathe and Thou art there.
(John Stuart Blackie)

‘अल्लहल्लाज मंसूर’ अपनी अनुभूति का गीत गाते गाते थक गया पर लोग उसे समझ ही नहीं सके। लोगों ने उसे ईश्वरीय सत्ता का विनाश करनेवाला समझ कर फाँसी दे दी। इसी लिए रहस्यवादियों को अनेक स्थलों पर चुप रहना पड़ता है। उसका कारण वे यही बतला सकते हैं कि :—

‘नश्वर स्वर से कैसे गाऊँ आज अनश्वर गीत ।’

इस विचार को निकलसन और ली द्वारा सम्पादित और क्लैरेंडन प्रेस आक्सफ़र्ड से प्रकाशित ‘दि आक्सफ़र्ड बुक ऑफ् इंग्लिश मिस्टिकल वर्क्स’ की प्रस्तावना में हम बड़े अच्छे रूप में पाते हैं :—

वस्तुतः रहस्यवाद का सारभूत तत्त्व कभी प्रकाशित नहीं किया जा सकता क्योंकि वह उस अनुभव से पूर्ण है जो शाब्दिक अर्थ में अंतरतम पवित्र प्रदेश का अव्यक्त रहस्य है और इसीलिए अपमानित होने के भय से रहित है। क्योंकि केवल वे ही उसे समझ सकते हैं जो उस पवित्र प्रदेश में प्रवेश कर पाते हैं, अन्य नहीं। यहाँ तक कि प्रविष्ट हुए व्यक्ति भी फिर बाहर आने पर उस भाषा की असमर्थता के कारण जिसके द्वारा वे अपने उत्कृष्ट व्यापार को प्रकट करते, अपने ओठों को बन्द पाते हैं (कुछ बोल नहीं सकते)। जो कुछ उन्होंने देखा अथवा जाना है उसके प्रकाशित करने के लिए प्रतिदिन के व्यवहार की भाषा में कोई शब्द नहीं है और कम से कम क्या वे तर्क या न्याय की विचार-शृंखला के साधनों अथवा वाक्यांशों से अपने विचारों के पर्याप्त प्रदर्शन की आशा रख सकते हैं ?^१

१ The most essential part of mysticism can not, of course, ever pass into expression, in as much as it consists in an experience which is in the most literal sense ineffable. The secret of the inmost sanctuary is not in

फिर रहस्यवादी कविता ही में क्यों अपने विचारों को अधिकतर प्रकट करते हैं, इसका कारण भी सुन लीजिए :—

गद्य के अपरिष्कृत विषय को ऐसे रूप में परिवर्तित करने की निराशा चेष्टा में जिससे उनकी आवश्यकता की पूर्ति किसी रूप में हो सके, बहुत से (रहस्यवादी) कविता की ओर जाते हैं जो उनके अनुभव के कुछ संकेतों को हीन से हीन पर्याप्त रूप में प्रकाशित कर सकें । अपनी कविता की मुग्धध्वनि से, उसकी अप्रस्तुत रूप से अपरिमित व्यंग्य शक्ति के विलक्षण गुण से, उसकी लचक से वे प्रयत्न करते हैं कि उसी अनंत सत्य के कुछ संकेतों को प्रकाशित कर दें जो सदैव सब वस्तुओं में निहित हैं । ठीक उसी ध्वनि, उसी तेज और उनकी रचनाओं के ठीक उसी उत्कृष्ट जादू से, उसी प्रकाश से कुछ किरणें फूट निकलती है जो वास्तव में दिव्य हैं ।^१

danger of profanation, since none but those who penetrate into that sanctuary can understand it, and those even who penetrate find, on passing out again, that their lips are sealed by the sheer inefficiency of language as a medium for conveying the sense of their supreme adventure. The speech of every day has no terms for what they have seen or known' and least of all can they hope for adequate expression through the phrases and apparatus of logical reasoning ?

^१In despair of moulding the stubborn stuff of prose into a form that will even approximate to their need, many of them turn, there-

अब कबीर के रहस्यवाद पर दृष्टि डालिए ।

कबीर का रहस्यवाद अपनी विशेषता लिए हुए है । वह एक ओर तो हिन्दुओं के अद्वैतवाद के क्रोड़ में पोषित है और दूसरी ओर मुसलमानों के सूफी-सिद्धान्तों को स्पर्श करता है । इसका विशेष कारण यही है कि कबीर हिंदू और मुसलमान दोनों प्रकार के सन्तों के सत्संग में रहे और वे प्रारम्भ से ही यह चाहते थे कि दोनों धर्म वाले आपस में दूध-पानी की तरह मिल जायें इसी विचार के वशीभूत होकर उन्होंने दोनों मतों से सम्बंध रखते हुए अपने सिद्धांतों का निरूपण किया । रहस्यवाद में भी उन्होंने अद्वैतवाद और सूफी मत की 'गंगा-जमुनी' साथ ही बहा दी ।

अद्वैतवाद

अद्वैतवाद ही मानो रहस्यवाद का प्राण है । शंकर के अद्वैतवाद में जो ईसा की षवीं सदी में प्रादुर्भूत हुआ, आत्मा और परमात्मा की

fore, to poetry as the medium which will convey least inadequately some hints of their experience. By the rhythm of the glamour of their verse, by its peculiar quality of suggesting infinitely more than it ever says directly, by its elasticity they struggle to give what hints they may of the Reality that is eternally underlying all things and it is precisely through that rhythm and that glamour and the high enchantment of their writing that some rays gleam from the light which is supernal.

दि आक्सफर्ड बुक ऑव मिस्टिकल वर्स—इण्ट्रोडक्शन ।

वस्तुतः एक ही सत्ता है। माया के कारण ही परमात्मा में नाम और रूप का अस्तित्व है। इस माया से छुटकारा पाना ही मानों आत्मा और परमात्मा की फिर एक बार एक ही सत्ता स्थापित करना है। आत्मा और परमात्मा एक ही शक्ति के दो भाग हैं जिन्हें माया के परदे ने अलग कर दिया है। जब उपासना या ज्ञानार्जन पर माया नष्ट हो जाती है तब दोनों भागों का पुनः एकीकरण हो जाता है। कबीर इसी बात को इस प्रकार लिखते हैं :—

जल में कुंभ, कुंभ में जल है, बाहिर भीतर पानी ।

फूटा कुंभ जल जलहि समाना, यह तत कथो गियानी ॥

एक घड़ा जल में तैर रहा है। उस घड़े में थोड़ा पानी भी है। घड़े के भीतर जो पानी है वह घड़े के बाहर के पानी से किसी प्रकार भी भिन्न नहीं है। किंतु वह इसलिए अलग है क्योंकि घड़े की पतली चादर उन दोनों अंशों को मिलने नहीं देती, जिस प्रकार माया ब्रह्म के दो स्वरूपों को अलग रखती है। कुंभ के फूटने पर पानी के दोनों भाग मिलकर एक हो जाते हैं, उसी प्रकार माया के आवरण के हटने पर आत्मा और परमात्मा का संयोग हो जाता है। यही अद्वैतवाद कबीर के रहस्यवाद का आधार है।

दूसरा आधार है मुसलमानों का सूफीमत। हम यह निश्चय रूप से नहीं कह सकते कि उन्होंने सूफीमत के प्रतिपादन के लिए ही अपने 'शब्द' कहे हैं पर यह निश्चय है कि मुसलमानी संस्कारों के कारण उनके विचारों में सूफीमत का तत्त्व मिलता है।

सूफीमत

ईसा की आठवीं शताब्दी में इस्लाम धर्म में एक विभ्रव हुआ। राजनीतिक नहीं, धार्मिक। पुराने विचारों के कट्टर मुसलमानों का एक विरोधी दल उठ खड़ा हुआ। यह फारस का एक छोटा-सा संप्रदाय था। इसने परंपरागत मुस्लिम आदर्शों का ऐसा घोर विरोध किया कि कुछ समय तक इस्लाम के धार्मिक क्षेत्र में उथल-पुथल मच गई। इस संप्रदाय ने

संसार के सारे सुखों को तिलांजलि-सी दे दी । संसार के सारे ऐश्वर्यों और सुखों को स्वप्न की भाँति भुला दिया । बाह्य शृंगार और बनावटी बातों से उसे एक बार ही घृणा हो गई । उसने एक स्वतंत्र मत की स्थापना की । सादगी और सरलता ही उसके बाह्य जीवन की अभिरुचि बन गई । कीमती कपड़े और स्वादिष्ट भोजन से उसे घृणा हो गई । सरलता और सादगी का आदर्श अपने सम्मुख रख कर उस संप्रदाय ने अपने शरीर के वस्त्र बहुत ही साधारण रखे । वे सफेद ऊन के साधारण वस्त्र थे । फ़ारसी में सफेद ऊन को 'सूफ' कहते हैं । इसी शब्दार्थ के अनुसार सफेद ऊन के वस्त्र पहिनने वाले व्यक्ति 'सूफी' कहलाने लगे । उनके परिधान के कारण ही उनके नाम की सृष्टि हुई ।

सूफीमत में भी यद्यपि बंदे और खुदा का एकीकरण हो सकता है पर उसमें माया का कोई विशेष स्थान नहीं है । जिस प्रकार एक पथिक अपने निर्दिष्ट स्थान पर पहुँचने के लिए प्रस्थान करता है, मार्ग में उसे कुछ स्थल पार करने पड़ते हैं, उसी प्रकार सूफीमत में आत्मा परमात्मा से मिलने के लिए व्यग्र होकर अग्रसर होती है । परमात्मा से मिलने के पहले आत्मा को चार दशाएँ पार करनी पड़ती हैं :—

१. शरियत (شریعت)
२. तरीक़त (طریقہ)
३. हकीक़त (حقیقت)
४. मारिफ़त (معرفت)

इस मारिफ़त में जाकर आत्मा और परमात्मा का सम्मिलन होता है । वहाँ आत्मा स्वयं 'फ़ना' (فناء) होकर 'बक़्ा' (بقاء) के लिए प्रस्तुत होती है । इस प्रकार आत्मा में परमात्मा का अनुभव होने लगता है और 'अनलहक़' (انلاهی) सार्थक हो जाता है । अपने अनुराग में चूर होकर आत्मा यह आध्यात्मिक यात्रा पार कर ईश्वर से मिलती है और तब दोनों शराब-पानी की तरह मिल जाते हैं ।

दूसरी बात यह है कि सूफीमत में प्रेम का अंश बहुत महत्वपूर्ण है ।

प्रेम ही कर्म है, और प्रेम ही धर्म है। सूफीमत मानों स्थान-स्थान पर प्रेम के आवरण से ढका हुआ है। उस सूफीमत के बाग़ को प्रेम के फुहारे सदा सींचते रहते हैं। निस्वार्थ प्रेम ही सूफीमत का प्राण है। फ़ारसी के जितने सूफी कवि हैं वे कविता में प्रेम के अतिरिक्त कुछ जानते ही नहीं हैं। प्रमाणस्वरूप जलालुद्दीन रूमी और जामी के बहुत से उदाहरण दिये जा सकते हैं।

प्रेम के साथ इस सूफीमत में प्रेम का नशा भी प्रधान है। उसमें नशे के खुमार का और भी महत्त्वपूर्ण अंश है। उसी नशे के खुमार की बदौलत ईश्वर की अनुभूति का अवसर मिलता है। फिर संसार की कोई स्मृति नहीं रहती, शरीर का कुछ ध्यान नहीं रहता। केवल परमात्मा की “जौ” ही सब कुछ होती है। कबीर ने भी एक स्थान पर लिखा है :—

हरि रस पीया जानिये, कबहुं न जाय खुमार ।

मैं मंता घूमत फिरे, नाहीं तन की सार ॥

एक बात और है। सूफीमत में ईश्वर की भावना स्त्री रूप में मानी गई है। वहाँ भक्त पुरुष बन कर ईश्वर रूपी स्त्री की प्रसन्नता के लिये सौ जान से निसार होता है, उसके हाथ की शराब पीने को तय्यता है, उसके द्वार पर जाकर प्रेम की भोख माँगता है। ईश्वर एक देवी स्त्री के रूप में उसके सामने उपस्थित होता है। उदाहरणार्थ रूमी की एक कविता का भावार्थ यह है :—

प्रियतमा के प्रति प्रेमी की पुकार

मेरे विचारों के संघर्ष से मेरी कमर टूट गई है।

ओ प्रियतमे, आओ और करुणा से मेरे सिर का स्पर्श करो।

मेरे सिर से तुम्हारी हथेली का स्पर्श मुझे शांति देता है।

तुम्हारा हाथ ही तुम्हारी उदारता का सूचक है।

मेरे सिर से अपनी छाया को दूर मत करो।

मैं संतस हूँ, संतस हूँ । संतस हूँ ।

..... ।

ऐ, मेरा जीवन ले लो,

तुम जीवन-स्रोत हो क्योंकि तुम्हारे विरह में मैं अपने जीवन से क्रांत हूँ । मैं वह प्रेमी हूँ जो प्रेम के पागलपन में निपुण है ।

मैं विवेक और बुद्धि से हैरान हूँ ।

अन्त में हम इसी निष्कर्ष पर पहुँचते हैं कि अद्वैतवाद में आत्मा और परमात्मा के एकीकरण होने में चितन और माया का बड़ा महत्वपूर्ण भाग है और सूफीमत में उसी के लिए हृदय की चार अवस्थाओं और प्रेम का । हम यह पहले ही कह चुके हैं कि कबीर का रहस्यवाद हिन्दुओं के अद्वैतवाद और मुसलमानों के सूफीमत पर आश्रित है । इसलिए कबीर ने अपने रहस्यवाद के स्पष्टीकरण में दोनों की—अद्वैतवाद और सूफीमत की—बातें ली हैं । फलतः उन्होंने अद्वैतवाद से माया और चितन तथा सूफीमत से प्रेम लेकर अपने रहस्यवाद की सृष्टि की है । सूफीमत के ख़लीफ़-रूप भगवान की भावना ने अद्वैतवाद के पुरुष-रूप भगवान के सामने सिर झुका लिया है । इस प्रकार कबीर ने दोनों सिद्धांतों से अपने काम के उपयुक्त तत्त्व लेकर शेष बातों पर ध्यान ही नहीं दिया है ।

इस विषय में कबीर की कविता का उदाहरण देना आवश्यक प्रतीत होता है ।

परमात्मा की अनुभूति के लिए आत्मा प्रेम से परिपूर्ण होकर अग्रसर होती है । वह सांसारिकता का बहिष्कार कर दिव्य और अलौकिक वातावरण में उठती है । वह उस ईश्वर के समीप पहुँच जाती है जो इस विश्व का निर्माणकर्त्ता है । उस ईश्वर का नाम है—सत्पुरुष । सत्पुरुष के संसर्ग से वह आत्मा उस दैवी शक्ति के कारण हतबुद्धि सी हो जाती है । वह समझ ही नहीं सकती कि परमात्मा क्या है, कैसा है ! वह अवाक् रह जाती है । वह ईश्वरीय शक्ति अनुभव करती है पर उसे प्रकट नहीं कर सकती । इसीलिए 'गूंगे के गुड़' के समान वह स्वयं तो परमात्मा-

नुभव करती है पर प्रकट में कुछ भी नहीं कह सकती । कुछ समय के बाद जब उसमें कुछ बुद्धि आती है और कुछ कुछ ज़बान खुलती है तो वह एकदम से पुकार उठती है :—

कहहि कबीर पुंकारि के, अद्भुत कहिए ताहि ।

उस समय आत्मा में इतनी शक्ति ही नहीं होती कि वह परमात्मा की ज्योति का निरूपण करने में समर्थ हो । वह आश्चर्य और जिज्ञासा की दृष्टि से परमात्मा की ओर देखती रहती है । अंत में बड़ी कठिनाता से कहती है :—

वरणहुं कौन रूप औ रेखा,
दोसर कौन आहि जो बेखा ।
ओंकार आदि नहि वेदा,
ताकर कहहु कौन कुल भेदा ॥

X X X

नहि जल, नहि थल, नहि थिर पवना
को धरै नाम हुकुम को बरना
नहि कछु होति दिवस औ रातो ।
ताकर कहैं कौन कुल जातो ॥
शून्य सहज मन स्मृति ते प्रगट भई एक जोति ।
ता पुरुष की बलिहारी, निरालंब जे होति ॥

रमैनी ६

यहाँ आत्मा सत्पुरुष का रूप देख कर मुग्ध हो जाती है । धीरे-धीरे आत्मा परमात्मा की ज्योति में लीन होकर विश्व की विशालता का अनुभव करती है और उस समय वह आनंदातिरेक से परमात्मा के गुण वर्णन करने लगती है :—

जाहि कारण शिव अजहुं वियोगी ।
अंग बिभूति लाइ भे जोगी ॥

शेष सहज मुख पार न पावैं ।

सो अब खसम सहित समुभावैं ॥

इतना सब कहने पर भी अन्त में यही शेष रह जाता है कि—

तहिया गुप्त स्थूल नहिं काया ।

ताके शोक न ताके माया ॥

कमल पत्र तरंग इक माहीं ।

संग ही रहै लिस पै नाहीं ॥

आस ओस अंडन में रहई ।

अगनित अंडन कोई कहई ॥

निराधार आधार लै जानी ।

राम नाम लै उचरै बानी ॥

×

×

भर्मक बांधल ई जागत, कोइ न करै बिचार ।

हरि की भक्ति जाने बिना, भव बूड़ि मुआ संसार ॥

रमैनी ७४

इसी प्रकार संसार के लोगों को उपदेश देती हुई आत्मा कहती है :—

जिन यह चित्र बनाइयाँ, साँचो सो सूरति हार ।

कहहि कबीर ते जन भले, जे चित्रवंतहि लेहि बिचार ॥

इस प्रेम की स्थिति बढ़ते-बढ़ते यहाँ तक पहुँचती है कि आत्मा स्वयं परमात्मा की स्त्री बनकर उसका एक भाग बन जाती है। यही इस प्रेम की उत्कृष्ट स्थिति है।

एक अंड उंकार ते, सब जग भया पसार ।

कहहि कबीर सब नारी राम की, अविचल पुरुष भतार ॥

रमैनी २७

और अन्त में आत्मा कहती है :—

हरि मोर पोव माई, हरि मोर पोव ।
हरि बिन रहि न सकै मोर जीव ॥
हरि मोरा पोव में राम की बहुरिया ।
राम बड़े मैं छुटक लहुरिया ॥

शब्द ११७

और

जो पे पिय के मन नहि भाये ।
तौ का परोसिन के दुलराये ॥
का चूरा पाइल भमकाएँ ।
कहा भयो बिछुआ ठमकाएँ ॥
का काजल सेंदुर कै दीये ।
सोलह सिंगार कहा भयो कीये ॥
अंजन मंजन करै ठगौरी ।
का पचि मरै निगोड़ी बौरी ।
जो पे पतिव्रता है नारी ॥
कैसे ही रहौ सो पियहि पियारी ॥
तन मन जोबन सौँपि सरीरा ।
ताहि सुहागिन कहै कबीरा ॥

इस रहस्यवाद की चरम सीमा उस समय पहुँच जाती है जब आत्मा पूर्ण रूप से परमात्मा में संबद्ध हो जाती है, दोनों में कोई अंतर नहीं रह जाता । यहाँ आत्मा अपनी आकांक्षा पूर्ण कर लेती है और फिर आत्मा और परमात्मा की सत्ता एक हो जाती है । कबीर उस स्थिति का अनुभव करते हुए कहते हैं :—

हरि मरि हैं तो हम हैं मरि हैं ।
हरि न मरै हम काहे को मरि हैं ॥

आत्मा और परमात्मा में इस प्रकार मिलन हो जाता है कि एक के विनाश से दूसरे का विनाश और एक के अस्तित्व से दूसरे का अस्तित्व

सार्थक होता है। फ़ारसी में इसी विचार का एक बड़ा सुन्दर अवतरण है। निकल्सन ने उसका अंग्रेजी में अनुवाद कर दिया है, उसका तात्पर्य यही है :—

जब वह (मेरा जीवन तत्त्व) 'दूसरा' नहीं कहलाता तो मेरे गुण उसके (प्रियतमा) के गुण हैं और जब हम दोनों एक है, तो उसका बाह्य रूप मेरा है। यदि वह बुलाई जाय तो मैं उत्तर देता हूँ और यदि मैं बुलाया जाता हूँ तो वह मेरे बुलाने वाले को उत्तर देती है और कह उठती है 'लब्बयक' (जो आज्ञा)। वह बोलती है मानों मैं ही वार्तालाप कर रहा हूँ, उसी प्रकार यदि मैं कोई कथा कहता हूँ तो मानो वही उसे कहती है। हम लोगों के बीच में से मध्यम पुरुष सर्वनाम ही उठ गया है। और उसके न रहने से मैं विभिन्न करने वाले समाज में ऊपर उठ गया हूँ।^१

इस चरम सीमा को पाना ही कबीर के उपदेश का तत्त्व था। उनकी

'When in (essence) is not called two my attributes are hers, and since we are one her outward aspect is mine.

If she be called, 'tis I who answer, and I am summoned she answers him who calls me and cries labbayak (At thy Service.)

And if she speak, 'tis I who converse. Like wise if I tell a story, 'tis she that tells it.'

The pronoun of second person has gone out of use between us, and by its removal I am raised above the sect who separate.

दि आइडिया ऑव् पर्सनैलिटी इन सूफीज़्म, पृष्ठ २०

उल्टबाँसियों में इसी आत्मा और परमात्मा का रहस्य भरा हुआ है।

इस प्रकार रहस्यवाद की पूरी अभिव्यक्ति हम कबीर की कविता में पाने हैं।

अब हमें कबीर के रूपकों पर विचार करना है।

जो रहस्यवादी अपने भावों को थोड़ा बहुत प्रकट कर सके है उनके विषय में एक बात और विचारणीय है। वह यह कि ये रहस्यवादी स्वभावतः अपने विचारों को किसी रूपक में प्रकट करते हैं। वे स्पष्ट रूप से अपने भाव कहने में असमर्थ हो जाते हैं क्योंकि अनुभूत भाव-मौदर्य इतना अधिक होता है कि वे साधारण शब्दों में उसे व्यक्त नहीं कर सकते। उनका भावोन्माद इतना अधिक होता है कि बोलचाल के साधारण शब्द उनका बोझ नहीं सम्हाल सकते। इसीलिए उन्हें अपने भावों को प्रकट करने के लिये रूपकों की शरण लेनी पड़ती है। अँग्रेजी में भी जो रहस्यवादी कवि हो गए हैं उन्होंने भी इस रूपक भाषा को अपनाया है। यह रूपक उन रहस्यवादियों के हृदय में इस प्रकार बिना श्रम के चला जाता है जिस प्रकार किसी ढालू जमीन पर जल की धारा। फल यह होता है कि रहस्यवादी स्वयं भूल जाता है कि जो कुछ वह भावोन्माद में, आनंदोद्रेक में कह गया वह लोगों को किस प्रकार समझावे, इसीलिए समालोचकगण चक्कर में पड़ जाते हैं कि अमुक रूपक के क्या अर्थ हैं ? उस पद का क्या अर्थ हो सकता है। यदि समालोचक वास्तव में कवि के हृदय की दशा जान जावें तो वे कवि को पागल कहेंगे और न प्रलापी।

कबीर का रहस्यवाद बहुत गहरा है। उन्होंने संसार के परे अनंत शक्ति का परिचय पाकर उसे अपने को संबद्ध कर लिया है। उसी को उन्होंने अनेक रूपकों में प्रदर्शित किया है। एक रूपक लीजिए :—

‘The Language of Symbols.

हरि मोर रहटा, मैं रतन पिउरिया ।
 हरि का नाम ले कतति बहुरिया ॥
 छौ मास तागा बरस दिन कुकरी ।
 लोग कहैं भल कातल बपुरी ॥
 कहहि कबीर सूत भल काता ।
 चरखा न होय मुक्ति कर दाता ॥

देखने से अर्थ सरल ज्ञात होगा, पर वास्तव में वह कितनी गहरी भावनाओं से ओत-प्रोत है यह विचारणीय है । रूपक भी चरखे से लिया गया है, इसलिए कि कबीर जुलाहे थे, ताना-बाना और चरखा उनकी आँखों के सामने सदैव झूलता होगा । उनकी इस स्वाभाविक प्रवृत्ति पर किसी को आश्चर्य न होगा । अब यदि चरखे का रूपक उस पद से हटा लिया जाय तो विचार की सारी शक्ति ढीली पड़ जायगी और भावों का सौंदर्य बिखर जायगा । उसका यह कारण है कि रूपक बिल्कुल स्वाभाविक है । कबीर को चलते-फिरते यह रूपक सूझ गया होगा । स्वाभाविकता ही सौंदर्य है । अतएव इस स्वाभाविक रूपक को हटाना सौंदर्य का नाश करना है । यहाँ यह स्पष्ट है कि आत्मा और परमात्मा का संबंध चित्रित करने में रूपक का सहारा कितना महत्त्व रखता है । रहस्यवादियों ने तो यहाँ तक किया है कि यदि उन्हें अपने भावों के उपयुक्त शब्द नहीं मिले तो उन्होंने नये गढ़ डाले हैं । मकड़ी के जाले के समान उनकी कविता विस्तृत है, उससे नये शब्द और भाव उसी प्रकार निर्मित किए गए हैं जिस प्रकार एक मकड़ी अपनी इच्छा-नुसार धागे बनाती और मिटाती है । कबीर के उसी रूपक का परिवर्धित उदाहरण लीजिए—

जो चरखा जरि जाय, बढ़ैया नामरै ।
 मैं कातों सूत हजार, चरखुला जिन जरै ॥
 बाबा, मोर ब्याह कराव, अच्छा बरहि तकाय ।
 जो लौ अच्छा बर न मिलै, तो लौ तुमहि बिहाय ॥

प्रथम नगर पहुँचते, परिगो सोग संताप ।
 एक अर्चंभा हम देखा जो बिटिया ब्याहल बाप ।
 समधी के घर समधी आये, आये बहू के भाय ।
 गोडे चूल्हा देँ देँ चरखा दियो दिदाय ।
 बेवलोक मर जायँगे, एक न मरै बढ़ाय ।
 यह मन रञ्जन कारणे चरखा दियो दिदाय ।
 कहहि कबीर सुनो हो संतो चरखा लखै जो कोय ।
 जो यह चरखा लखि परै ताको आवागमन न होय ।

बीजक शब्द ६८

इसका साधारण अर्थ यही है :—

यदि चरखा जल भी जाय तो उसका बनाने वाला बढ़ई नहीं मर सकता, पर यदि मेरा चरखा न जलेगा तो मैं उससे हजार सूत कातूंगी । बाबा, अच्छा वर खोज कर मेरा विवाह करा दीजिए, और जब तक अच्छा वर न मिले तब तक आप ही मुझसे विवाह कर लीजिए । नगर में प्रथम बार पहुँचते ही शोक और दुःख सिर आ पड़े । एक आश्चर्य हमने देखा है कि पिता के साथ पुत्री ने अपना विवाह कर लिया । फलतः एक समधी के घर दूसरे समधी आये और बहू के यहाँ भाई । चूल्हा में मोड़ा देकर (चरखे के विविध भागों को सटा कर) चरखा और मजबूत कर दिया । स्वर्ग में रहने वाले सभी देव मर जायँगे पर वह बढ़ई नहीं मर सकता जिसने मन को प्रसन्न रखने के लिए चरखे को और सुदृढ़ कर दिया है । कबीर कहते हैं, ओ संतो सुनो, जो कोई इस चरखे का वास्तविक रूप देखता है, जिसने इस चरखे को एक बार देख लिया उसका इस संसार में फिर आवागमन नहीं होता, वह संसार के बन्धनों से सदैव के लिए छूट जाता है ।

सरसरी दृष्टि से देखने पर तो यह ज्ञात होता है कि सारे अवतरण में भाव-साम्य ही नहीं है । एक विचार है, वह समाप्त होने ही नहीं पत्था और दूसरा विचार आ गया । विचार की गति अनेक स्थलों पर

टूट गई है। भावों का विकास अव्यवस्थित रूप से हुआ है, पर यदि रूपक के वातावरण से निकल कर—रूपक को एक-मात्र भावों के प्रकाशन का सहारा मान कर हम उस अवतरण के अन्तरंग अर्थ को देखें तो भाव-सौंदर्य हमें उसी समय ज्ञात हो जायगा। विचार की सजावट आँखों के सामने आ जायगी और हमें कवि का संदेश पढ़ते ही मिल जायगा।

रूपकों के अव्यवस्थित होने के कारण यह हो सकता है कि जिस समय कवि एकाग्र होकर दिव्य शक्ति का सौन्दर्य देखता है, संसार से बहुत ऊपर उठ कर देवलोक में विहार करता है, उसी समय वह उस आनंद और भाव उन्माद को नहीं संभाल सकता। उस मस्ती से दीवाना होकर वह भिन्न-भिन्न रीतियों से अपने भावों का प्रदर्शन करता है। शब्द यदि उसे मिलते भी हैं तो उसके विह्वल आह्लाद से वे बिखर जाते हैं और कवि का शब्द-समूह बड़े मनुष्य के निर्बल अंगों के समान शिथिल पड़ जाता है। यही कारण है कि भाषा की बागडोर उसके हाथ से निकल जाती है और वह असहाय होकर बिखरे हुए शब्दों में, अनियंत्रित वाग्धाराओं में, टूटे-फूटे पदों में अपने उन्मत्त भावों का प्रकाशन करता है। यही कारण है कि उसके रूपक कभी उन्मत्त होते हैं, कभी शिथिल और कभी टूटे-फूटे। अब रूपक का आवरण हटा कर जरा इस पद का सौंदर्य देखिए:—

यदि काल-चक्र (चरखा) नष्ट भी हो जाय तो उसका निर्माणकर्ता अनंत शक्ति संपन्न ईश्वर कभी नष्ट नहीं हो सकता। यदि काल-चक्र न जले, न नष्ट हो, तो मैं सहस्रों कर्म कर सकता हूँ। हे गुरु, आप ईश्वर का परिचय पाकर उनसे मेरा संबंध करा दीजिए और जब तक ईश्वर न मिले तब तक आप ही मुझे अपने संरक्षण में रखिए। (जो लौ अच्छा बर न मिले तो लौ तुमहि बिहाय।) आप से प्रथम बार ही दीक्षित होने पर मुझे इस बात की चिन्ता होने लगी कि मैं किस प्रकार आपकी आज्ञा पालन करने में समर्थ हो सकूंगा। पर मुझे आश्चर्य हुआ कि आपके

प्रभाव से मेरी आत्मा अपने उत्पन्न करने वाले परम पिता ब्रह्म में जाकर सम्बद्ध हो गई। फल यह हुआ कि मेरे हृदय में ईश्वर की व्यापकता और भी बढ़ गई। समधी से समधी की भेंट हुई, आत्मा के पिता ब्रह्म से गुरु के पिता ब्रह्म की भेंट हुई, अर्थात् ईश्वर की अनुभूति दुगुनी हो गई। वाणी रूपी बहू के पास पांडित्य-रूपी भाई आया अर्थात् वाणी में विद्वत्ता और पांडित्य आ गया। उस समय कर्मकांडों से सज्जित काल-चक्र को दृढ़ता और भी स्पष्ट जान पड़ने लगे। सारे विश्व को एक नज़र से देख लेने पर इतना अनुभव हो गया कि विश्व को सभी वस्तुएँ मर्त्य हो सकती हैं पर वह अनंत शक्ति जिसने काल-चक्र का निर्माण किया है कभी नष्ट नहीं हो सकती। उसने हृदय को सुचारु रूप से रखने के लिए इस काल-चक्र को और भी सुदृढ़ कर दिया। कबीर कहते हैं कि जिसने एक बार इस काल-चक्र के मर्म को समझ लिया वह कभी संसार के बन्धनों से बद्ध नहीं हो सकता। उसे ईश्वर की ऐसी अनुभूति हो जाती है कि उसके जन्म-मृत्यु का बन्धन नष्ट हो जाता है।

रूपक का बँधान कितना सुन्दर है ! अब हमें यह स्पष्ट ज्ञात हो गया कि रूपक का सहारा लेकर रहस्यवादी किस प्रकार अपने भावों को प्रकट करते हैं। एक तो वे अपना अनुभूति प्रकट नहीं कर सकते और जो कुछ वे कर सकते हैं ऐसे ही रूपकों के सहारे। डाक्टर फ्रायड का तो मत ही यही है कि आत्मा की भाषा रूपकों में ही प्रकट होती है।

और वे रूपक भी कैसे होते हैं ! उनके सामने संसार को वस्तुएँ गुब्बारे का भाँति हैं जिससे अनंत शक्ति गैस भरी हुई है। यही गुब्बारे कवि को कल्पना के भोके से यहाँ वहाँ उड़ते फिरते हैं। कवि को कल्पना भी इस समय एक घड़ी के पेङुलम का रूप धारण करती है। वह पृथ्वी और आकाश इन दो क्षेत्रों में बारा-बारी से घूमा करती है। आज ईश्वर की अनंत विभूति है तो कल संसार की वस्तुओं में उस अनुभूति का प्रदर्शन है। सोमवार को कवि ने ईश्वर की अनंत शक्तियों में अपने को मिला दिया था तो मंगलवार को वह कवि संसार में आकर उस दिव्य

अनुभूति को लोगों के सामने बिखरा देता है ।

कबीर के रूपकों के व्यवहार में एक बात और है । वह यह कि कबीर के रूपक स्वाभाविक होने पर भी जटिल हैं । यद्यपि उनके रूपक शुष्प की भाँति उत्पन्न होते हैं और उन्हीं की भाँति विकसित भी, पर उनमें दुरुहता के काँटे अवश्य होते हैं । शायद कबीर जटिल होना भी चाहते थे । यद्यपि वे लोगों के सामने अपने विचार प्रकट करना चाहते थे तथापि वे यह भी चाहते थे कि लोग उनके पदों को समझने की कोशिश करें । सोना खान के भीतर ही मिलता है, ऊपर नहीं । यदि सोना ऊपर ही बिखरा हुआ मिल जाय तो फिर उसका महत्त्व ही क्या रहा ! उसी प्रकार कबीर के दिव्य वचन रूपकों के अन्दर छिपे रहते हैं । जो जिज्ञासु होंगे वे स्वयं ही परिश्रम कर समझ लेगे अन्यथा मूर्खों के लिए ऐसे वचनों का उपयोग ही क्या हो सकता है ! एक बार अंग्रेजी के रहस्यवादी कवि ब्लेक से भी एक महाशय ने प्रश्न किया कि उनके विचारों का स्पष्टीकरण करने के लिए किसी अन्य व्यक्ति की आवश्यकता है । इस पर उन्होंने कहा, “जो वस्तु वास्तव में उत्कृष्ट है वह निर्बल व्यक्ति के लिए सदैव अगम्य होगी और जो वस्तु किसी मूर्ख को स्पष्ट की जा सकती है वह वास्तव में किसी काम की नहीं । प्राचीन समय के विद्वानों ने उसी ज्ञान को उपदेशयुक्त समझा था जो बिलकुल स्पष्ट नहीं था, क्योंकि ऐसा ज्ञान कार्य करने की शक्ति को उत्तेजित करता है । ऐसे विद्वानों में मैं मूसा, सालोमन, ईसप, होमर और प्लेटो का नाम ले सकता हूँ ।”

इसी विचार के वशीभूत होकर कबीर ने शायद कहा था :—

कहै कबीर सुनो हो संतो, यह पद करो निबेरा ।

अब हम रहस्यवाद की कुछ विशेषताओं पर प्रकाश डालना चाहते हैं । ये विशेषताएँ रहस्यवाद के विषय में अत्यधिक विवेचना कर यह बतला सकती हैं कि अमुक रहस्यवादी अपनी कल्पना के ज्ञान में कहाँ तक ऊँचा उठ सका है । इन्हीं विशेषताओं का स्पष्टीकरण हम इस प्रकार करेंगे ।

आध्यात्मिक विवाह

आत्मा से परमात्मा का जो मिलाप होता है उसका मूल कारण प्रेम है। बिना प्रेम के आत्मा परमात्मा से न तो मिलने ही पाती है और न मिलने की इच्छा ही रख सकती है। उपासना से तो श्रद्धा का भाव उत्पन्न होता है, आराध्य के प्रति भय और आदर होता है पर भक्ति या प्रेम से हृदय में केवल सम्मिलन की आकांक्षा उत्पन्न होती है। जब सूफीमत में प्रेम का प्रधान महत्व है—रहस्यवाद में प्रेम का आदि स्थान है—जो आत्मा में परमात्मा से मिलने की इच्छा क्यों न उत्पन्न हो ? प्रेम ही तो दोनों के मिलन का कारण है।

प्रेम का आदर्श किस परिस्थिति में पूर्ण होता है ? माता-पुत्र, पिता-पुत्र, मित्र-मित्र के व्यवहार में नहीं। उसका एक कारण है। इन संबंधों में स्नेह की प्रधानता होती है। सरलता, दया, सहानुभूति ये सब स्नेह के स्तम्भ हैं। इससे हृदय की भावनाएँ एक शांत वातावरण ही में विकसित होती हैं। जीवों के प्रति साधु और संतों के कोमल हृदय का बिंब ही स्नेह का पूर्ण चित्र है। उससे इंद्रियाँ स्वस्थ होकर शांति और सरलता से पुष्ट होती हैं। प्रेम स्नेह से कुछ भिन्न है। प्रेम में एक प्रकार की मादकता होती है। उससे उत्तेजना आती है। इंद्रियाँ मतवाली होकर आराध्य को खोजने लगती हैं। शांति के बदले एक प्रकार की विह्वलता आ जाती है। हृदय में एक प्रकार की हलचल मच जाती है। संयोग में भी अशांति रहती है। मन में आकर्षण, मादकता अनुराग की प्रवृत्तियाँ और अंतःप्रवृत्तियाँ एक बार ही जागृत हो जाती हैं। इस प्रकार के प्रेम की पूर्णता एक ही संबंध में है और वह संबंध है पति पत्नी का। रहस्यवाद या सूफीमत में आत्मा और परमात्मा के प्रेम की पूर्णता ही प्रधान है; अतएव उसकी पूर्ति तभी हो सकती है जब आत्मा

और परमात्मा में पति-पत्नी का संबंध स्थापित हो जाय । कबीर ने लिखा ही है :—

लाली मेरे लाल की, जित देखौं तित लाल ।

लाली देखन मैं गई, मैं भी हो गई लाल ॥

उस संबंध में प्रेम की महान शक्ति छिपी रहती है । इसी प्रेम के सहारे आत्मा में परमात्मा से मिलने की क्षमता आती है । इस प्रेम में न तो वासना का विस्तार हो रहता है और न सांसारिक सुखों की वृत्ति ही । इसमें तो सारी इंद्रियाँ आकर्षण, मादकता और अनुराग की प्रवृत्तियाँ और अंतःप्रवृत्तियाँ लेकर स्वाभाविक रूप से परमात्मा की ओर वैसे ही अग्रसर होती है जैसे नीची जमीन पर पानी । अतएव ऐसे प्रेम की पूर्ति तभी हो सकती है जब आत्मा और परमात्मा में पति-पत्नी का संबंध स्थापित हो जाय । बिना यह संबंध स्थापित हुए पवित्र प्रेम में पूर्णता नहीं आ सकती । हृदय के स्पष्ट भावों की स्वतन्त्र व्यञ्जना हुए बिना प्रेम की अभिव्यक्ति ही नहीं हो सकती । एक प्राण में दूसरे प्राण के घुले जाने की बांछा हुए बिना प्रेम में पूर्णता नहीं आ सकती । एक भावना का दूसरी भावना में निहित हुए बिना प्रेम में मादकता नहीं आती । अपनी आकाक्षाएँ, आशाएँ, इच्छाएँ, अभिलाषाएँ और सब कुछ आराध्य के चरणों में समर्पित कर देने की भावना आए बिना प्रेम में सहृदयता नहीं आती । प्रेम की सारी व्यञ्जनाएँ, और व्याख्याएँ एक पति-पत्नी के संबंध में ही निहित हैं । इसलिए प्रेम की इस स्वतन्त्र व्यञ्जना को प्रकाशित करने के लिए बड़े-बड़े रहस्यवादियों ने—ऊँचे से ऊँचे सूफ़ियों ने आत्मा और परमात्मा को पति-पत्नी के संबंध में संसार के सामने रख दिया है । रहस्यवाद के इसी प्रेम में आत्मा स्त्री बनकर परमात्मा के लिए तड़पती है, सूफ़ीमत के इसी प्रेम में जीवात्मा पुरुष बन कर परमात्मा रूपी स्त्री के लिए तड़पता है । इसी प्रेम के संयोग में रहस्यवाद और सूफ़ीमत की पूर्णता है । प्रेम के इस संयोग ही को आध्यात्मिक विवाह कहते हैं ।

कबीर ने भी अपने रहस्यवाद में आत्मा को स्त्री मान कर पुरुष-रूप परमात्मा के प्रति उत्कृष्ट प्रेम का निरूपण किया है । इस प्रेम के संयोग में जब तक पूर्णता नहीं रहती तब तक आत्मा विरहिणी बन कर परमात्मा के विरह में तड़पा करती है । इस विरह में वासना का चित्र होते हुए भी प्रेम की उत्कृष्ट अभिव्यक्ति रहती है । वासना केवल प्रेम का स्थूल रूप है जो नेत्रों के सामने नग्न रूप में आ जाता है पर यदि उस वासना में पवित्रता की मृष्टि हुई तो प्रेम का महत्त्व और भी बढ़ जाता है । रहस्यवाद की इस वासना में सांसारिकता की बू नहीं उसमें आध्यात्मिकता की सुगंध है । इसलिए विरह की इस वासना का महत्त्व बहुत अधिक बढ़ जाता है । कबीर ने विरह का वर्णन जिस विदग्धता के साथ किया है उससे यही ज्ञात होता है कि कबीर की आत्मा ने स्वयं ऐसी विरहिणी का वेष रख लिखा होगा जिसे बिना प्रियतम के दर्शन के एक क्षण भर भी शांति न मिलती होगी । जिस प्रकार विरहिणी के हृदय में एक कल्पना करुणा के सो-सौ वेष बना कर आँसू बहाया करती है, उसी प्रकार कबीर के मन का एक भाव न जाने करुणा के कितने रूप रखकर प्रकट हुआ है । विरहिणी प्रतीक्षा करती है, प्रिय की बातें सोचती है, गुण-वर्णन करती है, विलाप करती है, आशा रख कर अपने मन को संतोष देती है, याचना करती है । कबीर की आत्मा ऐसी विरहिणी से कम नहीं है । वह परमात्मा की याद सौ प्रकार से करती है । उसके विरह में तड़पती है, अपनी करुणा-जनक अवस्था पर स्वयं विचार करती है और हजारों आकांक्षाओं का भार लेकर, उत्सुकता और अभिलाषाओं का समूह लेकर, याचना की तीव्र भावना एक साथ ही प्राणों से निकाल कर कह उठती है :-

नैनां नीभर लाइया, रहट बसै निस जाम ।

पपिहा ज्युँ पिव पिव करौ, कबरे मिलहगे राम ॥

कितनी करुण याचना है ! करुणा में धुल कर भिक्षुक प्राणों का

कितना विह्वल स्पष्टीकरण है ! यह आत्मा का विरह है जिसमें वह रो रो कर कहती है :—

बाल्हा आव हमारे गेह रे,

तुम बिन दुखिया देह रे ।

सबको कहैं तुम्हारी नारी मोको इहै अवेह रे,

एकमेक ह्वै सेज न सोवै, तब लग कैसा नेह रे ।

अन न भावै नींद न आवै, ग्रिह बन धरै न धीर रे ।

ज्युं कामी को काम पियारा, ज्युं प्यासे को नीर रे ।

है कोई ऐसा पर उपकारी, हरि से कहै सुनाई रे,

ऐसे हाल कबीर भये हैं, बिन देखे जिव जाइ रे ।

इस शब्द में यह यद्यपि सासारिकता का वर्णन आ गया है किन्तु आध्यात्मिक विरह को ध्यान में रख कर पढ़ने से सारा अर्थ स्पष्ट हो जाता है और आत्मा और परमात्मा के मिलन की आकांक्षा ज्ञात हो जाती है । ऐसे पदां में यही बात तो विचारणीय है कि सासारिकता को साथ लिए भी आत्मा का विरह कितने उत्कृष्ट रूप से निभाया जा सकता है । विरह की इस आंच से आत्मा पवित्र होती है और फिर परमात्मा से मिलने के योग्य बन सकती है । वस विरह से आत्मा का अस्तित्व और भी स्पष्ट होकर परमात्मा से मिलने के योग्य बन जाता है । अंडरहिल ने लिखा है ।—

“रहस्यवादी बार-बार हमें यही विश्वास दिलते हैं कि इससे व्यक्तित्व खोता नहीं वरन् अधिक सत्य बनता है ।”

शमसी तबरोज ने परमात्मा को पत्नी मान कर अपनी विरह-व्यथा इस प्रकार सुनाई है :—

“Over and over again they assure us that personality is not lost but made more real.

अंडरहिल रचित मिस्टिसिज्म, पृष्ठ ५०३

‘इस पानी और मिट्टी के मकान में तेरे बिना यह हृदय खराब है ।
या तो मकान के अन्दर आ जा, ऐ मेरी जाँ, या इस मकान को छोड़
देता हूँ ।

कबीर ने भी यही विचार इस प्रकार कहा है :—

कहैं कबीर हरि दरस दिखाओ ।

हमहिं बुलावो कि तुम चल आओ ॥

इस प्रकार इस विरह में जब आत्मा अपने विकारों को नष्ट कर
लेती है, अपने आँसुओं से अपने सब दोषों को धो लेती है, अपनी आहों
से अपने सारे दुर्गुणों को जला लेता है तब कहीं वह इस योग्य बनती है
कि परमात्मा के द्वार पर पहुँच कर उसके दर्शन करे और अन्त में उनसे
संबंध हो जाय ।

परमात्मा से शराब-पानों का तरह मिलने के पहले आत्मा का जो
परमात्मा से सामीप्य होता है उसे ही आध्यात्मिक भाषा में ‘विवाह’
कहते हैं । इस स्थिति में आत्मा अपनी सारी शक्तियों को परमात्मा में
समर्पित कर देती है । आत्मा की सारी भावनाएँ परमात्मा की विभूतियों
में लीन हो जाती हैं और आत्मा परमात्मा की आज्ञाकारिणी उसी
प्रकार बन जाती है जिस प्रकार पत्नी पति की । अनेक दिनों की तपस्या के

در خانه آب و گل

لبه تشت خراب دان دل

یا جائه در آ اے جلن

یا خانه بپر ازم

‘दर खानाए आबो गिल

लबे तुस्त खराब दान दिल

या खाना दर आ ए जाँ

या खाना बिपर दाजम्

—दोवाने शमसी तबरीज

बाद, अनेकों कष्ट उठाने के बाद, आशाओं और इच्छाओं की वेदना भी सह लेने के बाद जब आत्मा को परमात्मा की अनुभूति होने लगती है तो वह उमंग में कह उठती है :—

बहुत दिनन थें मैं प्रीतम पाये,
भाग बड़े घर बैठे आये ।
मंगलचार मांहि मन राखौं,
राम रसांइण रसना चाखौं ।
मंदिर मांहि भया उजियारा,
मैं मूती अपना पीव पियारा ।
मैं 'र निरासी जे निधि पाई,
हमहि कहा यहु तुमहि बड़ाई ।
कहै कबीर, मैं कछु न कीन्हा,
सखी सुहाग राम मोहि दीन्हा ।

ऐसी अवस्था में आत्मा आनंद से पूर्ण होकर ईश्वर का गान गाने लगती है । उसे परमात्मा की उत्कृष्टता ज्ञात हो जाती है, अपनी उत्सुकता की थाह मिल जाती है । उस उत्सुकता में उसका सारा जीवन एक चक्र की भाँति घूमता रहता है । आत्मा अपने आनंद में विभोर होकर परमात्मा की दिव्य शक्तियों का तीव्र अनुभव करने लगती है । उसकी उस दशा में आनंद और उल्लास की एक मतवाली धारा बहने लगती है । उसके जीवन में उत्साह और हर्ष के सिवाय कुछ नहीं रह जाता । माधुर्य में ही उसकी सारी प्रवृत्तियाँ वेगवती वारि-धारा के समान प्रवाहित हो जाती हैं, माधुर्य में ही उसके जीवन का तत्त्व मिल जाता है । माधुर्य ही में वह अपने अस्तित्व को खो देती है ।

यही आध्यात्मिक विवाह का उल्लास है ।

आनंद

जब आत्मा परमात्मा की विभूतियों का अनुभव करने को अग्रसर होती है तो उसमें कितनी उत्सुकता और कितनी उमंग रहती है ! उस उत्सुकता और उमंग में उसकी सारी भावनाएँ जाग उठती हैं और वे ईश्वरीय अनुभूति के लिए व्यग्र हो जाती हैं, जब आत्मा अपने विकास के पथ पर परमात्मा की दिव्य शक्तियों को देखती है तो उसे एक प्रकार के अलौकिक आनंद का प्रवाह संसार से विमुख कर देती है । इसीलिए तो परमात्मा की दिव्य शक्तियों को पहिचानने वाले रहस्यवादी संसार के बाह्य चित्र को उपेक्षा को दृष्टि से देखते हैं :—

रे यामें क्या मेरा क्या तेरा,
लाज न सरहि कहत घर मेरा ।

(कबीर)

वे जब एक बार परमात्मा के अलौकिक सौंदर्य को अपनी दिव्य आँखों से देख लेते हैं तब उनके हृदय में संसार के लिये कोई आकर्षण नहीं रह जाता । संसार की सुन्दर से सुन्दर वस्तु उन्हें मोहित नहीं कर सकती । वे उसे माया का जंजाल समझते हैं । आत्मा को मोह में भुलाने का इंद्रधनुष जानते हैं और ईश्वर से दूर हटाने का कुत्सित और कलुषित मार्ग । दूसरी बात यह भी है कि परमात्मा की विभूतियाँ उनको अपने सौंदर्य-पाश में इस प्रकार बाँध लेती हैं कि फिर उन्हें किसी दूसरी ओर देखने का अवसर ही नहीं मिलता अथवा वे दूसरी ओर देखना ही नहीं चाहते । उनके हृदय में आनंद की वह रागिनी बजती है जिसके सामने संसार के आकर्षक से आकर्षक स्वर नीरस जान पड़ने लगते हैं । वे ईश्वरीय अनुभूति के लिए तो सजीव हो जाते हैं पर संसार के लिए निर्जीव । वे ईश्वर के ध्यान में इतने मस्त हो जाते हैं कि फिर

उन्हें संसार का ध्यान कभी अपनी ओर खींचता ही नहीं। वे ईश्वर का अस्तित्व ही खोजते हैं—अपने शरीर में बाह्य संसार में नहीं क्योंकि उससे तो वे विरक्त हो चुके हैं। यहाँ एक बात विशेष रूप से ध्यान में रखना आवश्यक है। यद्यपि यह ईश्वर की अनुरक्ति आत्मा को परमात्मा के बहुत निकट ला देती है पर आत्मा की संकुचित सीमा में परमात्मा का व्यापक रूप स्पष्ट न दीख पड़ने की भी तो संभावना है। बाह्य संसार में ईश्वर की जितनी विभूतियाँ जितनी स्पष्टता के साथ प्रकट हैं उतनी स्पष्टता के साथ, संभव है, आत्मा के प्रकट न हो सकें। विशेषकर ऐसी स्थिति में जब कि आत्मा अभी परमात्मा के मिलन-पथ पर ही है—पूर्ण विकसित नहीं हुई है। ऐसी स्थिति में आत्मा परमात्मा का उतना ही रूप ग्रहण कर सकती है जितना कि उसकी परिधि में आ सकती है। परमात्मा के गुणों का ग्रहण ऐसी अवस्था में कम और अधिक से अधिक भी हो सकता है। यह आत्मा के विकसित और अविकसित रूप पर निर्भर है। इसलिए यह आवश्यक है कि परमात्मा के ध्यानील्लास में मग्न आत्मा संसार का बहिष्कार केवल इसलिए न करे कि संसार में भी परमात्मा की शक्तियों का प्रकाशन है। संसार का सौंदर्य अनंत को देखने के लिये एक साधन-मात्र है। फ़ारसी के एक कवि ने लिखा है:—

हुस्न खूबाँ बहरे हकबीनी मिसाले ऐनकस्त,

मी बेहद बीनाई अन्दर दोदए नज़ारे मन ।

कबीर ने बाह्य संसार से तो आँखें बन्द कर ली हैं :—

तिल तिल कर यह माया जोरी,

चलत बेर तिणां ज्युँ तोरी ।

कहै कबीर तू ता कर दास,

माया माँहै रहै उदास ॥

दूसरे स्थान पर वे कहते हैं :—

किसकी ममां चचा पुनि किसका,

किसका पंगुड़ा जोई ।

यहु संसार बंजार मंदूचा है,
जानेगा जन कोई ॥
मैं परदेशी काहि पुकारों,
यहाँ नहीं को मेरा ।
यहु संसार ढूँढ़ि जब देखा,
एक भरोसा तोरा ।

इस प्रकार कबीर केवल परमात्मा की एकांत विभूतियों में रमना चाहते हैं। उन्हें परमात्मा ही में आनंद आता है, संसार में प्रदर्शित ईश्वर के रूपों में नहीं।

परमात्मा के लिए आकांक्षा में एक प्रकार का अलौकिक आनंद है जिसमें प्रत्येक रहस्यवादी लीन रहता है। यह आनंद दो प्रकार से हो सकता है। शारीरिक आनंद, और आध्यात्मिक आनंद। शारीरिक आनंद में शरीर की सारी शक्तियाँ ईश्वर की अनुभूति में प्रसन्न होती हैं, आनंद और उल्लास में लीन हो जाती है। आध्यात्मिक आनंद में शरीर की सारी शक्तियाँ लुप्त भी होने लगती हैं। शरीर मृतप्राय सा हो जाता है। चेतना शून्य होने लगती है, केवल हृदय की भावनाएँ अनंत शक्ति के आनंद में ओत-प्रोत हो जाती है। अंडरहिल ने अपनी पुस्तक 'मिस्टिसिज्म' में इस आनंद की तीन स्थितियाँ मानी है। शारीरिक, मानसिक और आध्यात्मिक। परंतु मैं मानसिक स्थिति को शारीरिक स्थिति में ही मानता हूँ। उसका प्रधान कारण तो यही है कि बिना मानसिक आनंद के शारीरिक आनंद हो ही नहीं सकता। जब तक मन में ईश्वर की अनुभूति का आनंद न आयेगा तब तक शरीर पर उस आनंद के लक्षण क्या प्रकट हो सकें ! दूसरा कारण यह है कि आत्मा की जो दशा मानसिक आनंद में होगी वही शारीरिक आनंद में भी। ऐसी स्थिति में जब दोनों का रूप और प्रभाव एक ही है तो उन्हें भिन्न मानना युक्ति संगत प्रतीत नहीं होता। अब हम दोनों स्थितियों पर स्वतंत्र रूप से प्रकाश डालेंगे।

पहले उस आनंद का रूप शारीरिक स्थिति में देखिए । जब आत्मा ने एक बार परमात्मा की अलौकिक शक्तियों से परिचय पा लिया तब उस परिचय की स्मृति में हृदय की सारी भावनाएँ आनंद में परिप्रीत हो जाती हैं । उनका असर प्रत्येक इंद्रिय पर पड़ने लगता है उस समय रहस्यवादी अपने अंगों में एक प्रकार का अनोखा बल अनुभव करने लगता है । उसके प्रत्येक अवयव आनंद से चंचल हो उठते हैं । अंग प्रत्यंग थिरकने लगता है । उसकी विविध इंद्रियाँ आनंद से नाच उठती हैं ! कबीर ने इसी शारीरिक आनंद का कितना सुंदर वर्णन किया :—

हरि के बारे बड़े पकाये, जिनि जारे तिन पाये ।

ग्यांन अचेत फिरै नर लोई,

तार्यै जनमि जनमि डहकाये ।

धौल मंदलिया बैल रबाबी,

कऊआ ताल बजावै,

पहिर चोलनां गादह नाचै,

भैंसा निरति करावै ।

स्यंघ बैठा पान कतरै,

धूस गिलोरा लावै,

उदरी वपुरी मङ्गल गावै,

कछू एक आनंद सुनावै ।

कहै कबीर सुनो रे संतो,

गडरी परबत खावा,

चकवा बैठि अंगारै निगलै,

समंद आकासाँ धावा ।

कबीर भिन्न-भिन्न इंद्रियों के उल्लास का निरूपण भिन्न-भिन्न जान-बरो के कार्य-व्यापारों में ही कर सके । ज्ञानेन्द्रियों अथवा कर्मेन्द्रियों का बिलक्षण उल्लास संसार के रूपक में वर्णन किया जा सकता था ? शारीरिक आनंद की विचित्रता के लिए “स्यंघ बैठा पान कतरै, धूस गिलोरा

लावे" के अतिरिक्त और कहा ही क्या जा सकता था ! रहस्यवादी उस विलक्षणता को किस प्रकार प्रकट करता ! सीधे-सादे शब्दों में अथवा वर्णनों में उस विलक्षणता का प्रकाशन ही किस प्रकार हो सकता था ? इंद्रियों के उस उल्लास को कबीर के इस पद में स्पष्ट प्रकाशन मिल गया है । यही शारीरिक आनन्द का उदाहरण है ।

अंडरहिल ने लिखा है कि शारीरिक उल्लास में एक मूर्छा सी आ जाती है । हाथ पैर ठंडे और निर्जीव हो जाते हैं । किसी बात के ध्यान में आने से अथवा किसी वस्तु को देखने से परमात्मा की याद आ जाती है । और वह याद इतनी मतवाली होती है कि रहस्यवादी को उसी समय मूर्छा आ जाती है । वह मूर्छा चाहे थोड़ी देर के लिए हो अथवा अधिक देर के लिए । मेरे विचार में मूर्छा का संबंध हृदय में है शरीर में नहीं । यदि हृदय स्वाभाविक गति में रहे और शरीर को मूर्छा आ जाय अथवा शरीर के अंग कार्य न कर सके, वे शून्य पड़ जायें तो वह शारीरिक स्थिति कही जा सकती है । जहाँ आत्मा मूर्छित हुई, उसके साथ ही साथ स्वभावतः शरीर भी मूर्छित हो जायगा । शरीर तो आत्मा से परिचालित है, स्वतन्त्र रूप से नहीं । जहाँ तक हृदय की मूर्छा में सम्बन्ध है, मैं उसे आध्यात्मिक स्थिति ही मान सकूंगा, शारीरिक नहीं । शारीरिक उल्लास के विवेचन में अंडरहिल ने एक उदाहरण भी दिया है ।

जिनेवा की कैथराइन जब मूर्छितावस्था में उठी तो उसका मुख गुलाबी था, प्रफुल्लित था और ऐसा मालूम हुआ मानो उसने कहा "ईश्वर के प्रेम से मुझे कौन दूर कर सकता है ?" ^१

'And when she came forth from her hiding place her face was rosy as it might be a cherib's and it seemed as if she might have said, "who shal separate me from the

यदि शारीरिक उल्लास में हाथ-पैरों में रक्त का संचालन मन्द पड़ जाता है, शरीर ठंडा और दृढ़ हो जाता है तो कैथराइन का गुलाबी मुख शारीरिक उल्लास का परिचायक नहीं था।

आध्यात्मिक आनंद में आत्मा इस संसार के जीवन में एक अलौकिक जीवन की सृष्टि कर लेती है। इस स्थिति में आत्मा केवल एक ही वस्तु पर केन्द्रीभूत हो जाती है। और वह वस्तु होती है परमात्मा की प्रेम विभूति।

राम रस पाइयारे तानें बिसरि गये रम और।

(कबीर)

उस समय बाह्येन्द्रियों से आत्मा का संबंध नहीं रह जाता। आत्मा स्वतंत्र होकर अपने प्रेममय दिव्य जीवन की सृष्टि कर लेती है। ऐसी स्थिति में आत्मा भावोन्माद में शरीर के साथ मूर्छित भी हो सकती है। उस समय न तो आत्मा ही संसार की कोई ध्वनि ग्रहण कर सकती है और न शरीर ही किसी कार्य का संपादन कर सकता है। आत्मा और शरीर की यह सम्मिलित मूर्छा रहस्यवादी उत्कृष्ट सफलता है।

आत्मा की उस मूर्छा में पहले या बाद ईश्वरीय प्रेम का स्रोत आत्मा से इतने वेग से उमड़ता है कि उसके सामने संसार की कोई भी भावना नहीं ठहर सकती। उस समय आत्मा में ईश्वर का चित्र अन्तर्हित रहता है। उस अलौकिक प्रेम के प्रवाह में इतनी शक्ति होती है कि वह आत्मा के सामने अव्यक्त अलौकिक सत्ता का एक चित्र-सा खींच देती है। आत्मा में अंतर्हित ईश्वरीय सत्ता स्पष्ट रूप से आत्मा के सामने आ जाती है। उस भावोन्माद में इतना बल होता है कि आत्मा स्वयं अपने में से ईश्वर को निकाल कर उसकी आराधना में लीन हो जाती है। कबीर इसी अवस्था को इस प्रकार लिखते हैं :—

love of God ?”

अंडरहिल रचित मिस्टिसिज़्म, पृष्ठ ४३३

जलि जाई थलि उपजी
 आई नगर मैं आप,
 एक अचंभा देखिए
 बिटिया जायो बाप ।

प्रेम की चरम सीमा में, आध्यात्मिक आनंद के प्रवाह में आत्मा जो परमात्मा से उत्पन्न है अपने में अंतर्हित परमात्मा का चित्र खींच लेती है मानो 'बिटिया' अपने बाप को उत्पन्न कर देती है। यही उस आध्यात्मिक आनंद के प्रवाह की उत्कृष्ट सीमा है। आत्मा उस समय अपना व्यक्तित्व ही दूसरा बना लेती है। आध्यात्मिक आनंद के तूफान में आत्मा उड़ कर अनंत सत्य की गोद में जा गिरती है, जहाँ प्रेम के अतिरिक्त कुछ भी नहीं है।

गुरु

गुरु प्रसाद अकल भई तोको नहिं तर था बेगाना ।

(कबीर)

रामानंद के पैरों से ठोकर खाकर उषा-बेला में कबीर ने जो गुरु मंत्र सीखा था उसमें गुरु के प्रति कितनी श्रद्धा और भक्ति थी ! राम-मंत्र के साथ-साथ गुरु का स्थान कबीर के हृदय में बहुत ऊँचा था उनके विचारानुसार गुरु तो ईश्वर से भी बड़ा है। बिना उसकी सहायता के आत्मा की अशुद्धि से परमात्मा की प्राप्ति भी नहीं हो सकती। अतएव जो व्यक्ति परमात्मा के मिलन आवश्यक रूप से वर्तमान है, जो शक्ति अनंत-संयोग के लिए नितात आवश्यक है, उस शक्ति का कितना मूल्य है, यह शब्दों में कैसे बतलाया जा सकता है ? गुरु की कृपा ही आत्मा को परमात्मा से मिलने के रास्ते पर ले जाती है। अतएव गुरु जो आध्यात्मिक जीवन का पथ-प्रदर्शक है, ईश्वर से भी अधिक आदरणीय है। इसीलिए तो कबीर के हृदय में शंका हो जाती है कि यदि गुरु और गोविंद दोनों खड़े हुए हैं तो पहले किसके चरण स्पर्श किए जायँ ? अन्त में गुरु ही के चरण छुए जाते हैं जिन्होंने स्वयं गोविंद को बतला दिया है।

कबीर ने तो सदैव गुरु के महत्त्व को तीव्र से तीव्र शब्दों में घोषित किया है। बिना गुरु के यदि कोई चाहे कि वह ईश्वर का ज्ञान प्राप्त कर ले तो वह कठिन ही नहीं वरन् असंभव है। “गुरु बिन चेला ज्ञान न चहै” का सिद्धांत तो सदैव उनकी आँखों के सामने था। ऐसा गुरु जो परमात्मा का ज्ञान कराता है, कबीर के मतानुसार आध्यात्मिक जीवन के लिये परमावश्यक है।

कबीर के विचारों में गुरु आत्मा और परमात्मा में मध्यस्थ है।

वही दोनों का संयोग कराता है। संयोगावस्था में चाहे गुरु की आवश्यकता न हो पर जब तक आत्मा और परमात्मा में संयोग नहीं हो जाता तब तक गुरु का सदैव साथ होना चाहिये, नहीं तो आत्मा न जाने रास्ता भूल कर कहाँ चली जाय !

कबीर ने अपने रेखतो में गुरु का प्रशंसा जो खोल कर की है :—

गुरुदेव बिन जीव की कल्पना ना भिटै
 गुरुदेव बिन जीव का भला नाहीं,
 गुरुदेव बिन जीव का तिमर नासै नहीं
 समुझि विचार ले सनै माँहीं ।
 राह बारीक गुरुदेव तें पाइये
 जनम अनेक की अटक खोलै,
 कहै कबीर गुरुदेव पूरन मिलै
 जीव और सीव तब एक तोलै ॥
 करौ सतसंग गुरुदेव से चरन गहि
 जासु के दरस तें भर्म भागै,
 सील औ साँच संतोष आवै दया
 काल की चोट फिर नाहि लागै ।
 काल के जाल में सकल जिव बंधिया
 बिन ज्ञान गुरुदेव घट अंधियारा,
 कहै कबीर जन जनम आवै नहीं
 पारस परस पद होय न्यारा ॥
 गुरुदेव के भेव को जीव जाने नहीं
 जीव तो आपनी बुद्धि ठानै,
 गुरुदेव तो जीव को काढ़ि भव-सिंध ते
 फेरि लै सुख के सिंध आनै ।
 बंद करि दृष्टि को फेरि अंदर करै
 घट का पाट गुरुदेव खोलै,

कहत कबीर तू देख संसार में
गुरुदेव समान कोई नाँहि तोलै ॥

सभी रहस्यवादियों ने आत्मा को प्रारंभिक यात्रा में गुरु की आवश्यकता मानी है। जलालुद्दीन रूमी ने अपनी मसनवी के भाग १ में पीर (गुरु) की प्रशंसा लिखा है :—

ओ सत्य के वैभव, हुसामुद्दीन, कागज़ के कुछ पन्ने और ले और पीर के वर्णन में उन्हें कविता से जोड़ दे।

यद्यपि तेरे निर्बल शरीर में कुछ शक्ति नहीं है तथापि (तेरी शक्ति के) सूर्य बिना हमारे पास प्रकाश नहीं है।

पीर (पथ-प्रदर्शक) ग्रीष्म (के समान) है, और (अन्य) व्यक्ति शरत्काल (के समान) है। (अन्य) व्यक्ति रात्रि के समान हैं, और पीर चन्द्रमा है।

मैंने (अपनी) छोटी निधि (हुसामुद्दीन) को पीर (वृद्ध) का नाम दिया है। क्योंकि वह सत्य से वृद्ध (बनाया गया) है। समय से वृद्ध नहीं (बनाया गया)।

वह इतना वृद्ध है कि उसका आदि नहीं है; ऐसे अनोखे मोती का कोई प्रतिद्वन्द्वी नहीं है।

वस्तुतः पुरानी शराब अधिक शक्तिशालिनी है निस्संदेह पुराना सोना अधिक मूल्यवान है।

पीर चुनो, क्योंकि बिना पीर के यह यात्रा बहुत ही कष्ट-मय, भयानक और विपत्ति-मय है।

बिना साथी के तुम सड़क पर भी उद्भ्रान्त हो जाओगे जिस पर तुम अनेक बार चल चुके हो।

जिस रास्ते को तुमने बिलकुल भी नहीं देखा उस पर अकेले मत चलो, अपने पथ-प्रदर्शक के पास से अपना सिर मत हटाओ।

मूल्य, यदि उसकी छाया (रक्षा) तेरे ऊपर हो तो शैतान की कर्कश ध्वनि तेरे सिर को चक्कर में डाल कर तुम्हें (यहाँ-वहाँ) घुमाती

रहेगी। शैतान तुझे रास्ते से बहका ले जायगा (और) तुझे 'नाश' में डाल देगा; इस रास्ते में तुझ से भी चालाक हो गए हैं (जो बुरी तरह से नष्ट किये गए हैं)।

सुन (सीख) कुरान से—यात्रियों का विनाश! नीच इबलिस ने उनसे क्या व्यवहार किया है !!

वह उन्हें रात्रि में अलग, बहुत दूर, ले गया—सैकड़ों हजारों वर्षों की यात्रा में—उन्हे दुराचारी ने (अच्छे कार्यों से रहित) नग्न कर दिया।

उनकी हड्डियाँ देख—उनके बाल देख! शिक्षा ले, और उनकी ओर अपने गधे (इंद्रियों) को मत हाँक। अपने गधे की गर्दन पकड़ और उसे रास्ते की तरफ उनकी ओर ले जा जो रास्ते को जानते हैं और उस पर अधिकार रखते हैं।

खबरदार! अपना गधा मत जाने दे, और अपने हाथ उस पर से मत हटा, क्योंकि उसका प्रेम उस स्थान से है जहाँ हरी पत्तियाँ बहुत होती हैं।

यदि तू एक क्षण के लिए भी असावधानी से उसे छोड़ दे तो वह उस हरे मैदान की दिशा में अनेक मील चला जायगा। गधा रास्ते का शत्रु है, (वह) भोजन के प्रेम में पागल-सा है। ओः, बहुत से हैं जिनका उसने सर्वनाश किया है!

यदि तू रास्ता नहीं जानता, तो जो कुछ गधा चाहता है, उसके विरुद्ध कर। वह अवश्य ही सच्चा रास्ता होगा।

(पैगम्बर ने कहा), उन (स्त्रियों) की संमति ले, और फिर (जो सलाह वे देती हैं) उसके विरुद्ध कर। जो उनकी अवज्ञा नहीं करता, वह नष्ट हो जायगा।

(शारीरिक) बासनाओं और इच्छाओं का मित्र मत बन—क्योंकि वे ईश्वर के रास्ते से अलग ले जाती हैं।

×

×

×

कबीर ने भी गुरु को सदैव अपना पथ-प्रदर्शक माना है। उन्होंने लिखा है :—

पासा पकड़या प्रेम का,
सारी मिया सरीर,
सतगुरु दाँव बताइया,
खेलै दास कबीर ।

मध्वाचार्य के द्वैतवाद में जिस प्रकार आत्मा और परमात्मा के बीच में 'वायु' का विशिष्ट स्थान है उसी प्रकार कबीर के ईश्वरवाद में गुरु का। कबीर ने जिस गुरु को ईश्वर का प्रतिनिधि माना है उसका परिचय क्या है ?

(क) ज्ञान उसका शब्द हो। लौकिक और व्यावहारिक ही नहीं, वरन् आध्यात्मिक भी। उसमें यह शक्ति हो कि वह पतित से पतित आत्मा में ज्ञान का संचार कर उसे सत्पथ को ओर अग्रसर करा दे। उसके हृदय में ज्ञान का प्रवाह इतना अधिक हो कि शिष्य उसमें बह जाय। उसके ज्ञान से आत्मा के हृदय का अंधकार दूर हो जाय और वह अपने चारों ओर की वस्तुओं स्पष्ट रूप में देख ले। उसे मालूम हो जाय कि वह किस ओर जा रहा है—पाप और पुण्य किसे कहते हैं, उन्नति और अवनति का क्या तात्पर्य है। लौकिक में क्या अंतर है। आत्मा को प्रकाशित करने के क्या साधन हैं।

पीछे लागा जाइ था,
लोक वेद के साथ ।
आगे हैं सतगुरु मिल्या,
दीपक दिया हाथ ॥

...

...

...

माया दीपक नर पतंग,
भ्रमि भ्रमि इवें पड़ंत ।

कहै कबीर गुरु ज्ञान थैं,
एक आध उबरत ॥

(ख) पथ-प्रदर्शन कार्य हो । आध्यात्मिक ज्ञान के पथ पर जहाँ पग पग पर आत्मा को ठोकरे खानी पड़ती हो, जहाँ आत्मा रास्ता भूल जाती है, वहाँ सहारा देकर निर्दिष्ट मार्ग बतलाना तो गुरु ही का काम है । माया मोह की मृग-तृष्णा में, स्त्री के सुकुमार शरीर की लालसा में, कपट और छल की क्षणिक आनंद-लिप्सा में आत्मा जब कभी निर्बल हो जाय तो उसमें ज्ञान का तेज डाल कर गुरु उसे पुनः उत्साहित करे । शिष्य के सामने वह स्पष्ट दिखला दे कि उसमें वह ऐसा तेज भर काया कमंडल भरि लाया,

उज्ज्वल निर्मल नीर,
तन मन जोबन भरि पिया,
प्यास न मिट्टी सरीर ।

दे जिससे केवल उसके हृदय में ही प्रकाश न हो वरन् चारों ओर उसके पथ पर भी प्रकाश की छटा जगमगा जाय । शिष्य में संसार की माया की अनुरक्ति न हो,

कबीर माया मोहनी,
सब जग घाल्या धाणि,
सतगुरु की किरपा भई,
नहीं तो करती भाँड़ ।

वह झूठा वेष न रखे,

वैसनों भया तो का भया,
बूझा नहीं विवेक,
छापा तिलक बनाइ करि,
दगधा लोक अनेक ।

वह कुसंगति में न पड़े,

निरमल बूंद आकाश की
पड़ि गई भोंमि बिकार,

वह निंदा न करे,

दोष पराये देख कर,
चला हसंत हसंत,
अपनै च्येत न आवई,
जिनकी आदि न अंत ।

यदि ऐसे दोष शिष्य में कभी आ भी जायें तो गुरु में ऐसी शक्ति है कि वह शिष्य को उचित मार्ग का निर्देश कर दे ।

इसी कारण गुरु का महत्त्व ईश्वर के महत्त्व से भी कहीं बढ़कर है । बेरण्ड संहिता के तृतीयोपदेश में गुरु के संबंध में कुछ श्लोक दिये गये हैं । वे बहुत महत्त्वपूर्ण हैं । उनका अर्थ यही है कि केवल वही ज्ञान उपयोगी और शक्ति-संपन्न है जो गुरु ने अपने ओठों से दिया है; नहीं तो वह ज्ञान निरर्थक, अशक्त और दुःखदायक हो जाता है । 'इसमें कुछ भी संदेह नहीं कि गुरु पिता है, गुरु माता है और यहाँ तक कि गुरु ईश्वर भी है । इसी कारण उसकी सेवा मनसा वाचा कर्मणा होनी चाहिए । गुरु की कृपा से सभी शुभ वस्तुओं की प्राप्ति होती है । इसीलिए गुरु की सेवा नित्य ही होनी चाहिए, नहीं तो कोई कार्य मंगल-मय नहीं हो सकता ।'^१

ऐसे गुरु की ईश्वरानुभूति महान् शक्ति है । वह अपने शिष्य को उन 'शब्दों' का उपदेश दे, जिनसे वह परमात्मा के देवी वातावरण में साँस

१ भवेद्वीर्यवती विद्या गुरु बक्त्र समुद्भवा

अन्यथा फलहीना स्याज्जिर्वीर्याभ्यति दुःखदा—

[बेरंड संहिता तृतीयोपदेश, श्लोक १० ॥

गुरु पिता गुरुमाता गुरुदेवो न संशयः

कर्मणा मनसा वाचा तस्मात्सर्वे प्रसेष्यते ॥ ” श्लोक १३ ॥

गुरुप्रसादतः सर्वलभ्यते शुभमात्मनः

तस्मात्सेव्यो गुरुर्मित्यमन्वथा न शुभं भवेत् ॥ ” श्लोक १४ ॥

ले सके। उसके उपदेश बाण के समान आकर शिष्य के मोहजाल को नष्ट कर दे और शिष्य अपनी अज्ञानता का अनुभव कर ईश्वर से मिलने की ओर अग्रसर हो। ईश्वर की अनुभूति प्राप्त कर जब गुरु शिष्य को ईश्वर के दिव्य प्रकाश से परिचित करा देता है, वह गुरु का कार्य समाप्त हो जाता है और आत्मा स्वयं परमात्मा की ओर बढ़ जाती है जहाँ किसी मध्यस्थ की आवश्यकता नहीं होती। गुरु से प्रोत्साहित होकर, गुरु से शक्तियाँ लेकर, आत्मा अपने को परमात्मा में मिला देती है, जहाँ वह आनंद संयोग में लीन हो जाती है। ऐसी अवस्था में भी गुरु उस आत्मा पर प्रकाश डालता रहता है जिस प्रकार नक्षत्र उषा की उज्ज्वल प्रकाश-रश्मियों के आने पर भी अपना झिलमिल प्रकाश फेकते रहते हैं।

हठयोग

कबीर के 'शब्दों' हठयोग के भी कुछ सिद्धान्त मिलते हैं। यद्यपि उन सिद्धान्तों का स्पष्ट रूप कबीर की कविता में प्रस्फुटित नहीं हुआ तथापि उनका बाह्य रूप किसी न किसी ढंग से अवश्य प्रकट हो गया है। कबीर अपढ़ थे। अतएव उन्होंने हठयोग अथवा राजयोग के ग्रंथों को तो छुआ भी न होगा। योग का जो कुछ ज्ञान उन्हें सत्संग और रामानन्द आदि से प्रसाद स्वरूप मिल गया होगा, उसी का प्रकाशन उन्होंने अपने बेढंगे पर सच्चे चित्रों में किया है। कबीर अपने समय के महात्मा थे। उनके पास अनेक प्रकार के मनुष्यों की भीड़ अवश्य लगी रहती होगी। ईश्वर, धर्म और वैराग्य के वातावरण में उनका योग के बाह्य रूप से परिचित होना असंभव नहीं था।

योग का शाब्दिक अर्थ जोड़ना (युज् धातु) है। आत्मा जिस शारीरिक या मानसिक साधन से परमात्मा में जुड़ जावे, वही योग है। माया के प्रभाव से रहित होकर जब आत्मा सत्य का अनुभव कर समाधिस्थ हो परमात्मा के रूप में निमग्न हो जाती है उसी समय योग सफल माना जाता है।

योग के अनेक प्रकार हैं :—

१ ज्ञानयोग

२ राजयोग

३ हठयोग

४ मंत्रयोग

५ कर्मयोग, आदि

आत्मा अनेक प्रकार से परमात्मा में संबद्ध हो सकती है। ज्ञान के विकास से जब आत्मा विवेक और वैराग्य में अपने अस्तित्व को भूल

जाती है और अस्तित्व के कण में परमात्मा का अविनाशी रूप देखती है तब मुक्ति में दोनों का अविदित संमिलन हो जाता है (ज्ञानयोग) । आत्मा कार्यों का परिणाम सोचे बिना निष्काम भाव से कार्य कर परमात्मा में लीन हो जाती है (कर्मयोग) । आत्मा परमात्मा के नाम अथवा उससे संबंध रखने वाली किसी पंक्ति का उच्चारण करते-करते, किसी कार्य-विशेष को करते हुए, ध्यान में मग्न हो उससे मिल जाती है (मंत्रयोग) । अपने अंगों और श्वास पर अधिकार प्राप्त कर उनका उचित संचालन करते हुए (हठयोग) एवं मन को एकाग्र कर परमात्मा के दिव्य स्वरूप पर मनन करते हुए समाधिस्थ हो ईश्वर से मिल जाती है (राजयोग) । इस भाँति अनेक प्रकार से आत्मा परमात्मा में संबद्ध हो सकती है ! हठयोग और राजयोग वस्तुतः एक ही भाग के दो अंग हैं । हृदय को संयत करने के पहले (राजयोग) अंगों को संगत करना आवश्यक है (हठयोग) । बिना हठयोग के राजयोग नहीं हो सकता । अतएव हठयोग राजयोग की पहली सीढ़ी है—हठयोग और राजयोग दोनों मिल कर एक विशिष्ट योग की पूर्ति करते हैं । कबीर के संबंध में हमें यहाँ विशेषतः हठयोग पर विचार करना है क्योंकि कबीर के शब्दों में हठयोग ही का रूप मिलता है ।

हठयोग का सारभूत तत्त्व तो बलपूर्वक ईश्वर से मिलना है । उसमें शारीरिक और मानसिक परिश्रम की आवश्यकता विशेष रूप से पड़ती है । शरीर को अधिकार में लाने के लिए कुछ आसनों का अभ्यास करना पड़ता है—खासकर श्वास का आवागमन संचालित करना पड़ता है । और मन को रोकने के लिए ध्यानादि की आवश्यकता पड़ती है । 'योग-सूत्र के निर्माता पतंजलि ने (ईसा की दूसरी शताब्दी पहले) योग साधन के लिए आठ अंग माने हैं । वे क्रमशः इस प्रकार हैं :—

१ यम नियमासन प्राणायाम प्रत्याहार धारणा ध्यान समाधयोऽष्टावंगानि
[पतंजलि योगदर्शन २—साधनपाद, सूत्र २६

- १ यम
- २ नियम
- ३ आसन
- ४ प्राणायाम
- ५ प्रत्याहार
- ६ धारणा
- ७ ध्यान और
- ८ समाधि

यम और नियम में आचार को परिष्कृत करने की आवश्यकता पड़ती है। यम में अहिंसा, सत्य, अस्तेय, ब्रह्मचर्य, अपरिग्रह होना चाहिए।^१ नियम में पवित्रता, संतोष, तपस्या, स्वाध्याय, ईश्वर प्रणिधान की प्रधानता है।^२ आसन में^३ ईश्वरीय चितन के लिए शरीर की भिन्न-भिन्न स्थितियों का विचार है। शरीर की ऐसी दशा हो जिसमें वह स्थिर होकर हृदय को ईश्वरीय चितन के लिए उत्साहित करे। आसन पर अधिकार हो जाने पर योगी शीत और ताप से प्रभावित नहीं होता।^४ शिवसंहिता के अनुसार ८४ आसन हैं।^५ उनमें से चार मुख्य हैं—सिद्धासन, पद्मासन, उग्रसन और स्वस्तिकासन। प्रत्येक आसन से शरीर का कोई न कोई भाग शक्तियुक्त बनता है। शरीर रोग-रहित हो

१ तत्राहिंसासत्यास्तेय ब्रह्मचर्यापरिग्रहायनमाः

[पतंजलि योग-सूत्र २—साधनपाद; सूत्र ३०

२ शौच संतोष तपः स्वाध्यायेश्वरप्रणिधानानि

नियमः [" " " सूत्र ३२

३ स्थिर सुखमासनम् [" " " सूत्र ४६

४ ततो द्वन्द्वानभिधातः [" " " सूत्र ४८

५ चतुरशीत्यासनानि संति नाना विधानि च

[शिवसंहिता, तृतीय पटल, श्लोक ८४

जाता है ।

प्राणायाम बहुत महत्वपूर्ण है । प्राणायाम से तात्पर्य यही है कि वायु-स्नायु या (Vagus Nerve) स्नायु-केन्द्रों पर इस प्रकार अधिकार प्राप्त कर लिया कि श्वासोच्छ्वास की गति नियमित और नाद-युक्त (rhythmic) हो जाय । आसन के मिद्ध हो जाने पर ही श्वास और प्रश्वास की गति नियमित करनेवाले प्राणायाम की शक्ति उद्भासित होती है ।^१ प्राणायाम से प्रकाश का आवरण नष्ट हो जाता है और मन में एकाग्रता की योग्यता आ जाती है ।^२ प्राणायाम में श्वास-प्रश्वास की वायु के विशेष नाम हैं । प्रश्वास (बाहर छोड़ी जाने वाली वायु) का नाम रेचक है, श्वास (भीतर जाने वाली वायु) को पूरक कहते हैं और भीतर रोक दी जाने वाली कुंभक कहलाती है । शिवसंहिता में प्राणायाम करने की आरंभिक विधि का सुन्दर निरूपण किया गया है ।^३

फिर बुद्धिमान अपने दाहिने अंगूठे से पिगला (नाक का दाहिना

तस्मिन्तस्मिन् श्वास प्रश्वास योगत विच्छेदः

प्राणायामः [पतंजलि योगसूत्र २—साधनपाद, सूत्र ४६

ततः क्षीयते प्रकाशावरणम् [, , , सूत्र ५२

धारणा सु च योग्यता मनसः [पतंजलि योगसूत्र,

२—साधनपाद, सूत्र ५३

ततश्च दक्षांगुष्ठेन विरुद्धय पिगलां सुधी

इडया पूरयेद्वायुं यथाशक्त्य तु कुम्भयेत्

ततस्यक्त्वा पिगलयाशनैरव न वेगतः

[शिवसंहिता, तृतीय पटल, श्लोक २२

पुनः पिगल्याऽऽपूर्य यथाशक्त्य तु कुम्भयेत्

इडया रेचयेद्वायुं न वेगेन शनैः शनैः

[शिवसंहिता, तृतीय पटल, श्लोक २३

भाग) बंद करे । इडा (बाँये भाग) से साँस भीतर खींचे, और इस प्रकार यथाशक्ति वायु अंदर ही बंद रखे । इसके पश्चात् जोर से नहीं, धीरे-धीरे दाहिने भाग से साँस बाहर निकाले । फिर वह दाहिने भाग से साँस खींचे, और यथा-शक्ति उसे रोके रहे, फिर बाँये भाग से जोर से नहीं, धीरे-धीरे वायु बाहर निकाल दे ।

प्रत्याहार में इंद्रियाँ अपने कार्यों से अलग हट कर मन के अनुकूल हो जाती है । अपने विषयों का उपेक्षा कर इंद्रियाँ चित्त के स्वरूप का अनुकरण करती है ।^१ साधारण मनुष्य अपनी इंद्रियों का दास होता है । इंद्रियों के दुःख से उसे दुःख होता है और सुख से सुख । योगी इससे भिन्न होता है । यम, नियम, आसन और प्राणायाम की साधना के बाद वह अपनी इंद्रियों को अपने मन के अनुरूप बना लेता है । जब वह नहीं देखना चाहता तो उसकी आँखें बाह्य पदार्थ के चित्र को ग्रहण ही नहीं करती, चाहे वे पूर्ण रूप से खुली हो क्यों न हो । जब वह स्वाद नहीं लेना चाहता तो उसको जिह्वा सारे पदार्थों का स्वाद-गुण अनुभव ही न करे चाहे वे उस पर रखे ही क्यों न हों । यही नहीं, वे इंद्रिया मन के इतने वश में हो जाती है कि मन की वांछित वस्तुएँ भी वे मन के समक्ष रख देती हैं ।^२ यदि मन संगीत सुनना चाहता है तो कर्णेंद्रिय मधुर से मधुर शब्द-तरंगों को ग्रहण कर मन के समोप उपस्थित कर देती है । यदि मन सुन्दर दृश्य देखना चाहता है तो नेत्र चित्र-तरंगों को ग्रहण कर मन के पटल पर सुन्दर चित्र अंकित कर देती है । कहने का तात्पर्य यही है कि इंद्रियाँ मन के स्वरूप ही का अनुकरण करने लगती हैं । प्राणायाम से मन तो नियंत्रित होता ही है, प्रत्याहार

^१स्वविषया संप्रयोगे चित्तस्य स्वरूपानुकार इवेन्द्रियाणां प्रत्याहारः

[पतंजलि योग-सूत्र, २—साधनपाद, सूत्र ५४

^२ततः परमावश्यतोन्द्रियाणाम्—

[पतंजलि योगसूत्र, २—साधनपाद, सूत्र ५४

से इंद्रियाँ भी नियंत्रित हो जाती है ।

धारणा में मन किसी स्थान अथवा वस्तु-विशेष पर दृढ़ या केंद्रीभूत हो जाता है ।^१ नाभि, हृदय, कंठ इनमें से किसी एक पर, समय में मन चक्कर लगाता रहे । यहाँ तक कि वह स्थान चित्र का रूप लेकर स्पष्ट सामने आ जाय ।

ध्यान में अनवरत रूप से वस्तु-विशेष पर चिंतन कर^२ अन्य विचारों की सीमा से मन को बाहर कर देना होता है ! एक ही बात पर निरन्तर रूप से मन की शक्तियों को एकाग्र करने की आवश्यकता है ।

धारणा और ध्यान के बाद समाधि आती है । समाधि में एकाग्रता चरम सीमा पर पहुँच जाती है । जिस वस्तु-विशेष का ध्यान किया जाता है, उसी वस्तु का आनंद सारे हृदय में इस प्रकार हो जाय कि हृदय अपने अस्तित्व ही को भुला दे । केवल एक भाव—एक विचार ही का प्रकाश रह जाय । उसी प्रकाश में हृदय समा जाय^३ मन शरीर से मुक्त होकर एक अनंत प्रकाश में लीन हो जाय ।^४ यही तीनों धारणा, ध्यान, समाधि मिलकर संयम का रूप लेते हैं ।^५

कबीर के 'शब्दों' में हमें योग के इन आठ अंगों का रूप तो मिलता है पर बहुत विकृत । उसमें केवल भाव है, उसका स्पष्टीकरण नहीं है । हम कबीर के 'शब्दों' में यम का विशेष विवरण पाते हैं ।

^१देश बन्धश्चित्तस्य धारणा—३—विभूतिपाद, सूत्र १

^२तत्र प्रत्ययैकतानता ध्यानम्— ” सूत्र २

^३तदेवार्थमात्र मिर्भासं स्वरूपशून्यमिव समाधिः—

३—विभूतिपाद, सूत्र ३

^४घटाद्भिन्नं मनः कृत्वा ऐक्यं कुर्यात् परात्मनि
समाधिं तं विजानीयान्तर्गतं संज्ञो दशादिभिः—

घेरंड संहिता, सप्तमोपदेश, श्लोक ३

^५त्रयमेकत्र संयमः [पतंजलि योग-सूत्र ३—विभूतिपाद, सूत्र ४

यमः—

(अ) अहिंसा

मांस अहारी मानवा
 परतछ राक्षस अङ्ग,
 तिनकी सङ्गति मत करो
 परत भजन में भङ्ग ।
 जोरि कर जिवहै करै,
 कहते हैं ज हलाल,
 जब दफतर देखैगा दर्द,
 तब ह्वैगा कौन हवाल ।

(आ) सत्य

साईं सेती चोरिया
 चोरां सेती गुभ
 जाणैगा रे जीवणा,
 मार पड़ेगी तुभ ।

(इ) अस्तेय

कबीर तहाँ न जाइये,
 जहाँ कपट का हेत,
 जालू कली कनीर की
 तन राता मन सेत ।

(ई) ब्रह्मचर्य

नर नारी सब नरक हैं,
 जब लग बेह सकाम,
 कहै कबीर ते राम के,
 जे सुमिरें निहकाम ।

(उ) अपरिग्रह

कबीर तष्णा टोकणी,
लीए फिरे सुभाइ,
राम नाम चीन्हें नहीं,
पीतलि ही के चाइ ।

कबीर ने आसन और प्राणायाम का महत्व प्रभावशाली शब्दों में बतलाया है। इसी के द्वारा उन्होंने यह समझाने का प्रयत्न किया है कि शरीर की शक्तियों को सुसंगठित कर उत्तेजित करने से परमात्मा से मिलन हो सकता है। यह बात दूसरी है कि उन्होंने धारणा, ध्यान और समाधि पर विशेष नहीं कहा, पर उनके प्राणायाम से यह लक्षित अवश्य हो गया है कि ध्यान और समाधि ही के लिये प्राणायाम की आवश्यकता है। प्राणायाम के अभ्यास से प्राण-वायु के द्वारा शरीर में स्थित वायुनाडियाँ और चक्र उत्तेजित होते हैं और उनमें शक्ति आती है। इन्हीं वायु-नाडियों और चक्रों में शक्ति का संचार होने से मनुष्य में यौगिक शक्तियाँ प्रादुर्भूत होती हैं। शिवसंहिता के अनुसार शरीर में ३,५०,००० नाडियाँ हैं। इनके बिना शरीर में प्राणायाम का कार्य नहीं हो सकता। दस नाडियाँ अधिक महत्व की हैं। वे ये हैं :—

- १—इडा— (शरीर की बाईं ओर)
- २—पिंगला— (,, दाहिनी ओर)
- ३—सुषुम्णा— (,, के मध्य में)
- ४—गंधारी— (बाईं आँख में)
- ५—हस्तिजिह्वा— (दाहिनी आँख में)
- ६—पुष्प— (दाहिने कान में)
- ७—यशस्विनी— (बायें कान में)
- ८—अलम्बुश— (मुख में)
- ९—कुहू— (लिंग स्थान में)
- १०—शंखिनी— (मूल स्थान में)

इन दस नाड़ियों में तीन नाड़ियाँ मुख्य हैं। इडा, पिंगला और सुषुम्णा। इडा मेरु-दंड (Spinal Column) की बाईं ओर है। वह सुषुम्णा से लिपटती हुई नाक की दाहिनी ओर जाती है।^१ पिंगला नाड़ी मेरु-दंड की दाहिनी ओर है। वह सुषुम्णा से लिपटती हुई नाक की बाईं ओर जाती है।^२ दोनों नाड़ियाँ समाप्त होने से पहले एक दूसरे को पार कर लेती हैं। ये दोनों नाड़ियाँ मूलाधार चक्र (गुह्य स्थान के समीप—Plexus of Nerves) से आरंभ होती हैं और नाक में जाकर समाप्त होती हैं। ये दोनों नाड़ियाँ आधुनिक शरीर-विज्ञान में 'गेंग्लिएटेड कार्ड्स' (Gangliated Chords) के नाम से पुकारी जा सकती हैं ?

तीसरी सुषुम्णा इडा और पिंगला के मध्य में है।^३ उसकी छः स्थितियाँ हैं, छः शक्तियाँ हैं, और उसमें छः कमल हैं। वह मेरु-दंड में से जाती है। वह नाभि-प्रदेश से उत्पन्न होकर मेरु-दंड से होती हुई ब्रह्म-चक्र में प्रवेश करती है। जब यह नाड़ी कठ के समीप आती है तो दो भागों में विभाजित हो जाती है। एक भाग तो त्रिकुटी (दोनों भौहों के मध्य स्थान) लोब ऑव इंटेलिजेंस (Lobe of Intelligence) में पहुँच कर ब्रह्म-रंध्य से मिलता है और दूसरा भाग सिर के पीछे से होता

^१इडा नाम्नी तु या नाडी वाम मार्गे व्यवस्थिता
सुषुम्णायां समाश्लिष्य दक्ष नासापुटे गता...

[शिवसंहिता, द्वितीय पटल, श्लोक २५]

^२पिंगला नाम या नाडी दक्ष मार्गे व्यवस्थिता
मध्य नाडीं समाश्लिष्य वाम नासापुटे गता...

[शिवसंहिता, द्वितीय पटल, श्लोक २६]

^३इडा पिंगलयोर्मध्ये सुषुम्णा या भवेत्खलु
षट् स्थानेषु च षट्शक्तिं षटपद्यं योगिनो विदुः...

[शिवसंहिता, द्वितीय पटल, श्लोक २७]

हुआ ब्रह्म-रंघ्र में आ मिलता है ।^१ योग में इसी दूसरे भाग की शक्तियों की वृद्धि करना आवश्यक माना गया है । इन तीन नाड़ियों में सुषुम्णा बहुत महत्वपूर्ण है क्योंकि इसी के द्वारा सिद्धि प्राप्त होती है ।

इस सुषुम्णा नाड़ी के निम्न मुख में कुंडलिनी (सर्पाकार दिव्यशक्ति) निवास करती है ।^२ जब कुंडलिनी प्राणायाम से जागृत हो जाती है, तो वह सुषुम्णा के सहारे आगे बढ़ती है । सुषुम्णा के भिन्न-भिन्न अंगों (चक्रों) से होती हुई और उनमें शक्ति डालती हुई वह कुंडलिनी ब्रह्म-रंघ्र की ओर बढ़ती है । जैसे जैसे कुंडलिनी आगे बढ़ती है वैसे मन भी शक्तियाँ प्राप्त करता जाता है । अन्त में जब यह कुंडलिनी सहस्र-दल कमल में पहुँचती है तो सारी यौगिक क्रियाएँ सिद्ध हो जाती हैं और योगी मन और शरीर से अलग हो जाता है । आत्मा पूर्ण स्वतन्त्र हो जाती है ।

सुषुम्णा की भिन्न भिन्न स्थितियाँ जिनमे से होकर कुंडलिनी आगे बढ़ती है, चक्रों के नाम से पुकारी जाती है सुषुम्णा में छः चक्र हैं ।

सब से नीचे का चक्र बेसिक प्लेक्सस (Basic Plexus) कहलाता है । यह मेरु-दंड के नीचे तथा गुह्य और लिंग के मध्य में रहता है ।^३ इसमें चार दल होते हैं । इसका रंग पीला माना गया है और इसमे गणेश का रूप ही आराधना का साधन है । इसके चार दल अक्षरों के संयुक्त हैं—व श प स । इस चक्र में एक त्रिकोण आकार है

^१दि भिस्टोरियस कुंडलिनी (रेले) पृष्ठ ३६

^२तत्र विद्युल्लताकारा कुंडली पर देवता

सार्द्धत्रिकरा कुटिला सुषुम्णा मार्ग संस्थिता—

[शिवसंहिता, द्वितीय पटल, श्लोक २३


^३गुदा द्वयंबुल्लतश्चोर्ध्वं मेटैकांगुलस्त्वधः

एवं चास्ति समं कंदं समत्वांच तुरंगुलम्—

[शिवसंहिता, पंचम पटल, श्लोक ५

जिसमें कुंडलिनी, वेगस नर्व (Vagus Nerve) निवास करती है । उसका शरीर सर्प के समान साढ़े तीन बार मुड़ा हुआ है और वह अपने मुख में अपनी पूँछ दबाए हुए है । वह सुषुम्णा नाड़ी के छिद्र के समीप स्थित है ।^१

उसका रूप इस प्रकार है :—




कुंडलिनी

कुंडलिनी, वेगस नर्व (Vagus Nerve) ही हठयोग में बड़ी

^१मुखे निवेश्य सा पुच्छं सुषुम्णा त्रिवरे स्थिता—

[शिवसंहिता, पंचम अष्टक, श्लोक १७]

कवीर का रहस्यवाद



वायु निरूपण.

चित्र १

शक्ति है। वह संसार की सृजन-शक्ति है।^१ वह वाग्देवी है जिसका शब्दों में वर्णन नहीं हो सकता। वह सर्प के समान होती है और अपनी ही ज्योति से आलोकित है।^२ इस कुंडलिनी के जागृत होने की रीति समझने के पहले पंच-प्राण का ज्ञान आवश्यक है। यह प्राण एक प्रकार की शक्ति है जो शरीर में स्थिर होकर हमारे शारीरिक कार्यों का संचालन करती है। इसे वायु भी कहते हैं। शरीर के भिन्न-भिन्न भागों में स्थित होने के कारण इसके भिन्न-भिन्न नाम हो गए हैं। शरीर में दस वायु हैं। प्राण, अपान, समान, उदान, व्यान, नाग, कूर्म, कृकर, देवदत्त और धनञ्जय।^३ इनमें से प्रथम पाँच मुख्य हैं। प्राण-वायु हृदय-प्रदेश का शासन करती है। अपान नाभि के नीचे के भागों में व्याप्त है समान नाभि-प्रदेश में है। उदान कंठ में है और व्यान सारे शरीर में प्रवाहित है। इसका रूप चित्र १ में देखिए।

योगी इन सब प्रकार की वायुओं को नाभि की जड़ से ऊपर उठाता है और प्राणायाम के द्वारा उन्हें साधता है। इन्हीं वायुओं की साधना कर सूर्यभेद-कुंभक प्राणायाम को विशिष्ट क्रिया द्वारा वह योगी मृत्यु का विनाश करता है और कुंडलिनी शक्ति को जागृत करता है।^४ इस

^१ जगत्संसृष्टि रूपा सा निर्माणे सनुतोद्यता

वाचाय वाच्या वग्देवी सदा देवैर्नमस्कृता—

[शिवसंहिता, द्वितीय पटल, श्लोक २४

^२ सुसा नागोपमा ह्येषा स्फुरतो प्रभया स्वया...

[शिवसंहिता, पंचम पटल, श्लोक ५८

^३ प्राणोऽपान समानश्चोदान व्यानो तथैव च

नागः कूर्मश्च कृकरो देवदत्तो धनञ्जय...

[धेरंड संहिता, पंचम उपवेश, श्लोक ६०

^४ कुंभकः सूर्यभेदस्तु जरा मृत्यु विनाशकः

बोधयेत् कुण्डलीं शक्तिं देहानलं विवर्धयेत्—

[धेरंड संहिता, पंचम उपवेश, श्लोक ६८

प्रकार कुंडलिनी के जागृत करने के लिए इन पंच प्राणों के साधन की भी आवश्यकता है। कबीर ने इन वायुओं के संबंध में अनेक स्थानों पर लिखा है :—

तिन बिनु बारौ धनुष चढ़ाड़्ये
 इहु जग बेध्या भाई,
 दह दिसी बूड़ी पवन भुलावै
 डोरि रही लिव लाई ।
 + + +
 पृथ्वी का गुण पानी सोष्या
 पानी तेल मिलावहिगे, ।
 तेज पवन मिलि, पवन सबद मिलि
 ये कहि गालि तवावहिगे ।
 + + +
 उलटी गंग नीर बहि आया
 अमृत धार सुवाई,
 पांच जने सो संग कर लीन्हें
 चलत खुमारी लागी ।
 + + +


मूलाधार चक्र पर मनन करने से उस ज्ञानी पुरुष को दरदुरी सिद्धि (मेढक के समान उछलने की शक्ति) प्राप्त होती है और शनैः शनैः वह पृथ्वी को संपूर्णतः छोड़ कर आकाश में उड़ सकता है ।^१ शरीर का तेज उत्कृष्ट होता है, जठराग्नि बढ़ती है, शरीर रोग-मुक्त हो जाता है, बुद्धि और सर्वज्ञता आती है। वह कारणों के सहित भूत, वर्तमान और भविष्य

^१यः करोति सदा ध्यानं मूलाधारे विचक्षणः

तस्य स्याद्दुरी सिद्धि भूमित्यागक्रमेण वै—

[शिवसहिता, पंचम पटल के ६४, ६५, ६६, ६७ श्लोक

जान जाता है। वह न सुनी गई विद्याओं को उनके रहस्यों सहित जान जाता है। उसकी जीभ पर सदैव सरस्वती नाचती है। वह अपने-मात्र से मंत्र-सिद्धि प्राप्त कर लेता है। वह जरा, मृत्यु और अगणित कष्टों को नष्ट कर देता है। उस चक्र का रूप इस प्रकार है :—



मूलधार चक्र

(२) स्वाधिष्ठान चक्र


यह चक्र लिंगमूल में स्थित है।^१ शरीर-विज्ञान के अनुसार इसे हाइपोगास्ट्रिक प्लेक्सस (Hypogastric Plexus) कह सकते हैं। इसमें छः दल होते हैं। इसके संकेताक्षर हैं व, भ, म, य, र, ल। इसका नाम स्वाधिष्ठान चक्र है। यह चक्र रक्त वर्ण है। जो इस चक्र पर चिंतन करता है, उसे सभी सुन्दर देवांगनाएं प्यार करती हैं। वह विश्व

१ द्वितीयंतु सरोजं च लिंगमूले ध्यवस्थितम्

बादिलांतं च षड्वर्णं परिभास्वर षड्दलम्—

[शिवसंहिता, पंचम पटल, श्लोक ७५

भर में बंधन मुक्त और भय रहित होकर धूमता है। वह अणिमा और लघिमा सिद्धियों का स्वामी बन मृत्यु जीत लेता है।



स्वाधिष्ठान चक्र

(३) मणिपूरक चक्र


यह चक्र नाभि के समीप स्थित है। यह सुनहले रंग का है, इसके दस दल हैं। इसके दलों के संकेताक्षर हैं। ड, ढ, ण, त, थ, द, ध, न, प, फ। इसे शरीर-विज्ञान के अनुसार कदाचित् सोलर प्लेक्सस (Solar Plexus) कहते हैं। इस चक्र^१ पर चिंतन करने से योगी पाताल (सदा सुख देने वाली) सिद्धि प्राप्त करता है। वह इच्छाओं का स्वामी, रोग और दुःख का नाशकर्त्ता हो जाता है। वह दूसरे के शरीर में प्रवेश

‘तृतीयं पंकजं नाभौ मणिपूरकं संज्ञकम्

दशारं डाफिकांतार्यं शोभितं हेमवर्णकम् ।

[शिवसंहिता, पंचम पटल, श्लोक ७६

कर सकता है। वह स्वर्ण बना सकता है और छिपा हुआ खजाना भी देख सकता है।



मणिपूरक चक्र

(४) अनाहत चक्र

यह चक्र हृदय-स्थल में रहता है।^१ इसके बारह दल होते हैं। इसके संकेताक्षर हैं, क, ख, ग, घ, ङ, च, छ, ज, झ, ञ, ट, ठ। यह रक्त वर्ण है। शरीर-विज्ञान के अनुसार यह कार्डियक प्लेक्सस (Cardiac plexus) कहा जा सकता है। जो इस चक्र पर चिंतन करता है वह अपरिमित ज्ञान प्राप्त करता है। भूत, भविष्य और वर्त्तमान जानता


^१ हृदययेऽनाहतं नाम चतुर्थं पंकजं भवेत् ।

कादिठांतार्थं संस्थानं द्वादशारसमन्वितम् ।

अतिशोणं वायु बीजं प्रसादस्थानमोरितम् ॥

[शिवसंहिता, पंचम पटल, श्लोक ८३]

है। वह वायु में चल सकता है, उसे खेचरो शक्ति (आकाश में जाने की शक्ति) मिल जाती है। इस चक्र का रूप इस प्रकार है :—



अनाहत चक्र

कबीर इस चक्र के विषय में कहते हैं :—

द्वादस दल अभिअन्तर भ्यंत,
तहाँ प्रभु पाइसि कर लै च्यंत ।
अमिलन मलिन धरह नहीं छाहां,
दिवसे न राति नहीं है ताहां । शब्द ३२८

(५) विशुद्ध चक्र


यह चक्र कंठ में स्थित है ।^१ इसका रंग देदीप्यमान स्वर्ण की भांति है । इसमें १६ दल हैं, यह स्वर-ध्वनि का स्थान है । इसके संकेताक्षर हैं, अ, आ, इ, ई, उ, ऊ, ऋ, ॠ, लृ, लृ, ए, ऐ, ओ, औ, अं, अः ।

^१ कंठस्थानस्थितं पद्मं विशुद्धं नामपंचमम् ।

सुहेमाभं स्वरोपेतं षोडशस्वर संयुतम् ॥

[शिवसंहिता, पंचम पटल, श्लोक ६०]

शरीर-विज्ञान के अनुसार इसे फैरिंगील प्लेक्सस (Pharyngeal Plexus) कह सकते हैं । जो इस चक्र पर चिन्तन करता है वह वास्तव में योगेश्वर हो जाता है । वह चारों वेदों को उनके रहस्यों के साथ समझ सकता है । जब योगी इस स्थान पर अपना मन केन्द्रित कर क्रुद्ध होता है तो तीनों लोक काँप उठते हैं । वह इस चक्र पर ध्यान करते ही बहिर्जगत का परित्याग कर अन्तर्जगत में रमने लगा है । उसका शरीर कभी निर्बल नहीं होता और वह १,००० वर्ष तक शक्ति-सहित जीवन व्यतीत करता है ।



विशुद्ध चक्र

(६) आज्ञा चक्र


यह चक्र त्रिकुटी (भौंहों के मध्य) में स्थित है ।^१ इसमें दो दल

^१ आज्ञापथं भ्रुवोर्मध्ये हृक्षोपेतं द्विपत्रकम्

शुक्लाभं त महाकालः सिद्धो देव्यत्र हाकिनी—

[शिवसंहिता, पंचम पटल, श्लोक ६६]

हैं, इसका रंग श्वेत है, संकेताक्षर ह और क्ष है। शरीर-विज्ञान के अनुसार इसे केवरनस प्लेक्सस (Cavernous Plexus) कह सकते हैं। यह प्रकाश-बीज है, इस पर चिंतन करने से ऊँची से ऊँची



अज्ञा चक्र

सफलता मिलती है।^१ इसके दोनों ओर इडा और पिंगला हैं वही मानो क्रमशः वरुणा और असी है और यह स्थान वाराणसी है। यहाँ विश्वनाथ का वास है।

कुण्डलिनी सुषुम्णा के छः चक्रों में से होती हुई ब्रह्म-रंध पहुँचती है। वहाँ सहस्र-दल कमल है, उसके मध्य में एक चन्द्र है। उस त्रिकोण भाग से जहाँ चन्द्र है, सदैव सुधा बहती है। वह सुधा इडा नाड़ी द्वारा प्रवाहित होती है। जो योगी नहीं है, उनके ब्रह्म-रंध से जो अमृत प्रवाहित होता है उसका शोषण मूलाधार चक्र में स्थित सूर्य द्वारा^२ हो जाता है और इस प्रकार वह नष्ट हो जाता है। इससे शरीर

^१एतदेव परंतेजः सर्वतन्त्रेषु मात्रिणः ।

चिन्तयित्वा सिद्धिं लभते नात्र संशयः ।


[शिवसंहिता, पंचम पटल, श्लोक ६८]

^२मूलधारे हि यत्पद्मं चतुष्पत्रं व्यवस्थितम् ।

तत्र मध्यहि या योनिस्तस्यां सूर्यो व्यवस्थितः ।

[शिवसंहिता, पंचम पटल, श्लोक १०६]

कबीर का रहस्यवाद



नाडियों सहित मनुष्य के शरीर में षट् चक्र
चित्र २

वृद्ध होने लगता है। यदि साधक इस प्रवाह को किसी प्रकार रोक दे और सूर्य से शोषण न होने दे तो उस सुधा को वह अपने शरीर की शक्तियों की वृद्धि करने में लग सकता है। उस सुधा के उपयोग से वह अपना सारा शरीर जीवन की शक्तियों से भर लेगा और यदि उसे तक्षक सर्प भी काट ले तो उसके सर्वांग में विष नहीं फैल सकता।^१

सहस्र-दल कमल तालु-मूल में स्थित है।^२ वहीं पर सुषुम्णा का छिद्र है। यही ब्रह्म-रंध्र कहलाता है। तालु-मूल से सुषुम्णा का नीचे की ओर विस्तार है।^३ अन्त में वह मूलाधार चक्र में पहुँचती है। वहीं से कुंडलिनी जागृत होकर सुषुम्णा में ऊपर बढ़ती है और अन्त में ब्रह्म-रंध्र में पहुँचती है। ब्रह्म-रंध्र में ब्रह्म की स्थिति है जिसका ज्ञान योगी सदैव प्राप्त करना चाहता है। इस रंध्र में छः दरवाजे हैं जिन्हें कुंडलिनी ही खोल सकती है। इस रंध्र का रूप बिंदु (०) रूप है। इसी स्थान पर 'प्राण-शक्ति' संचित की जाती है। प्राणायाम की उत्कृष्ट स्थिति में इसी बिंदु में आत्मा ले जाई जाती है। इसी बिंदु में आत्मा शरीर से स्वतन्त्र होकर 'सोऽहं' का अनुभव करती है। मनुष्य के शरीर में षट्चक्रों का निरूपण चित्र २ में देखिए।

कबीर ने अपने शब्दों में इन चक्रों का वर्णन विस्तार से तो नहीं किंतु साधारण रूप से किया है। उदाहरणार्थ एक पद लीजिए :—

^१हठयोग प्रदीपिका पृष्ठ ५३

^२अतः उर्ध्व तालुमूले सहस्रारं सरोरुहम्

अस्ति यत्र सुषुम्णाया मूलं सविवरं स्थितम्—

[शिवसंहिता, पंचम पटल, श्लोक १२०

^३तालमूले सुषुम्णा सा अधोवक्त्रा प्रवर्तते—

[शिवसंहिता; पंचम पटल, श्लोक, १२१

(ब्रह्म-रंघ के विंदु पर)

ब्रह्म अगनि में काया जरै,
त्रिकुटी संगम जागै,
कहै कबीर सोई जोगेश्वर,
सहज सुन ल्यो लागै ।

कबीर ग्रंथावली, शब्द ६६

सहज सुन्न इक बिरवा उपजा
धरती जलहर सोल्ला,
कहि कबीर हों ताका सेवक
जिन यहु बिरवा देख्या ।

शब्द १०८

जन्म मरन का भय गया,
गोविन्द लव लागी,
जीवत सुन्न समानिया,
गुरु साखी जागी ।

शब्द ७३

रे मन बैठि कितै जिन जासी ।
उलटि पवन षट चक्र निवासी,
तीरथ राज गंग तट वासी ।
गगन मंडल रवि ससि दोइ तारा,
उलटी कूंची लाग किंवारा ।
कहै कबीर भया उजियारा,
पंच मारि एक रह्यो निनारा ।

प्राणायाम की साधना की सफलता धारणा, ध्यान और समाधि के रूप में पहिचान कर कबीर ने उनका एक साथ ही वर्णन कर दिया है । हम कबीर को योग-शास्त्र का पूर्ण पंडित उनके केवल सत्संग ज्ञान से नहीं मान सकते । धारणा, ध्यान, और समाधि का संमिश्रण हम उनके रेखतों में

व्यापक रूप से पाते हैं। न तो उन्होंने धारणा का ही स्वरूप निर्धारित किया है और न ध्यान एवं समाधि ही का। तीनों की 'त्रिवेनी' उन्होंने एक साथ ही प्रवाहित कर दी है। इस स्थल को समझने के लिए उनके वे रखते जिनमें उन्होंने प्राणायाम के साथ धारणा, ध्यान और समाधि का वर्णन किया है उद्धृत करना अयुक्तिसंगत न होगा।

देख बोजूद में अजय बिसराम है
 होथ मौजूद तो सही पावै,
 फेरि मन पवन को घेरि उलटा चढ़े
 पाँच पन्चीस को उलटि लावै।
 सुरत का डोर सुख सिंध का भूलना
 घोर की सोर तहं नाद गावै,
 नीर बिन कंवल तह देखि अति फूलिया
 कहै कब्बीर मन भँवर छावै।
 चक्र के बीच में कंवल अति फूलिया
 तासु का सुख कोई संत जानै,
 कुलुफ नौ द्वार औ पवन का रोकना
 तिरकुटी मद्ध मन भँवर आनै,
 सबद की घोर चहँ ओर ही होत है
 अघर दरियाव फो सुख मानै,
 कहै कब्बीर यों भूल सुख सिंध में
 जन्म और मरन का भर्म भानै।
 गंग और जमुन के घाट को खोजि ले
 भँवर गुंजार तहं करत भाई,
 सरसुती नीर तह देखु निर्मल बहै
 तासु के नीर पिये प्यास जाई,
 पाँच की प्यास तहं देखि पूरी भई
 तीन ताप तहं लगे नाहीं,

कबीर का रहस्यवाद

कहै कबीर यह अगम का खेल है
गैब का चांदना देख मांही ।
गड़ा निस्सान तहं सुख के बीच में
उलटि के सुरत फिर नाहि आवै,
दूध को मत्थ करि धिर्त न्यारा किया
बहुरि फिर तत्त में ना समावै,
माड़ि मत्थान तहं पाँच उलटा किया
नाम नौनीति लै सुख फेरी,
कहै कबीर यों सन्त निर्भय हुआ
जन्म और मरन की मिटी फेरी ।

सूफीमत और कबोर

रहस्यवाद का अंतिम लक्ष्य है आत्मा और परमात्मा का मिलन । इस मिलन में एक बात आवश्यक है । वह आत्मा की पवित्रता है । यदि आत्मा में ईश्वर से मिलने की उत्कट आकांक्षा होने पर भी पवित्रता नहीं है तो परमात्मा का मिलन नहीं हो सकता । आत्मा की सारी आकांक्षा घनीभूत होकर पवित्रता की समता नहीं कर सकती । पवित्रता में जो शक्ति है वह आकांक्षा में कहाँ ? आकांक्षा न होने पर भी पवित्रता देवी गुणों का आविर्भाव कर सकती है । उसमें आध्यात्मिक तत्व की वे शक्तियाँ अंतर्निहित हैं जिनसे ईश्वर की अनुभूति सहज ही में हो सकती है । यह पवित्रता उन विचारों से बनती है जिनमें वासना, छल, कुरुचि और अस्तेय का बहिष्कार है । वासना का कलुषित व्यभिचार हृदय को मलीन न होने दे । छल का व्यवहार मन के विचारों को विकृत न होने दे ! कुरुचि का जघन्य पाप हृदय की प्रवृत्तियों को बुरे मार्ग पर न ले जाय और अस्तेय का आतंक हृदय में दोषों का समुदाय एकत्रित न कर दे ? इन दोषों के आतंक से निकल कर जब आत्मा अपनी प्राकृतिक क्रिया करती हुई जीवन के अंग प्रत्यंग में प्रकाशित होती है तो उसका वह आलोक पवित्रता के नाम से पुकारा जाता है । यह पवित्रता ईश्वरीय मिलन के लिये आवश्यक सामग्री है । जलालुद्दीन रूमी ने यही बात अपनी मसनवी के ३४६० वे पद्य में लिखी है, जिसका भावार्थ यह है कि 'अपने अहम् की विशेषताओं से दूर रह कर पवित्र बन, जिससे तू अपना मैल से रहित उज्ज्वल तत्व देख सके ।'

यह पवित्रता केवल बाह्य न हो आंतरिक भी होनी चाहिए । स्नान कर चंदन तिलक लगाना पवित्रता का लक्षण नहीं है । पवित्रता का लक्षण है हृदय की निष्कपट और निरीह भावना । उसी पवित्रता से

ईश्वर प्रसन्न होता है। तभी तो कबीर ने कहा :—

कहा भयो रचि स्वाँग बनायो,
अंतरजामी निकट न आयो।

कहा भयो तिलक गरै जपमाला,
भरम न जानै मिलन गोपाला ॥

दिन प्रति पसू करै हरिहाई,
गरै काठ बाकी बांन न आई।

स्वाँग सेत करगौं मनि काली,
कहा भयो गलि माला घाली।

बिन ही प्रेम कहा भयो रोए,
भोतरि मैलि बाहरि कहा धोए।

गलगल स्वाद भगति नहीं धोर,
चीकन चंदवा कहै कबीर।

सारी वासनाओं को दूर कर हृदय को शुद्ध कर लो, यही परमात्मा से मिलन का मार्ग है ! उसी पवित्र स्थान में परमात्मा निवास करता है जो दर्पण के समान स्वच्छ और पवित्र है, कु-वासनाओं की कालिमा से दूर है। रूमी ने ३४५६ वे पद्य में कहा है :—‘साफ़ किये हुए लोहे की भाँति जंग के रंग को छोड़ दे, अपने तापस-नियोग से जंग-रहित दर्पण बन।’ इसी विषय की विवेचना में उसने चित्र-कला के संबंध में ग्रीस और चीन वालों के वाद-विवाद की एक मनोरञ्जक कहानी भी दी है, उसे यहाँ लिख देना अनुपयुक्त न होगा।

चित्रकला में ग्रीस और चीनवालों के वाद-विवाद की कहानी

चीनवालों ने कहा—“हम लोग अच्छे कलाकार हैं।” ग्रीसवालों ने कहा—“हम लोगों में अधिक उत्कृष्टता और शक्ति है।”

३४६८, सुलतान ने कहा—“इस विषय में तुम दोनों की परीक्षा लूँगा। और तब यह देखूँगा कि तुममें से कौन अधिकार में सच्चा उतरता है।”

३४६६, चीन और ग्रीसवाले वाग्युद्ध करने लगे, ग्रीसवाले विवाद से हट गये।

३४७०, तब चीनियों ने कहा—“हमें कोई कमरा दे दीजिये और आप लोग भी अपने लिए एक कमरा ले लीजिये।”

३४७१, दो कमरे थे जिनके द्वार एक दूसरे के संमुख थे। चीनियों ने एक कमरा ले लिया, ग्रीसवालों ने दूसरा।

३४७२, चीनियों ने राजा से विनय की, उन्हें सौ रंग दे दिये जायें। राजा ने अपना खज़ाना खोल दिया कि वे (अपनी इच्छित वस्तुएं) पा जायें।

३४७३, प्रत्येक प्रातः राजा की उदारता से, खज़ाने की ओर से चीनियों को रंग दे दिये जाते।

३४७४, ग्रीसवालों ने कहा—“हमारे काम के लिये कोई रंग की आवश्यकता नहीं, केवल जंग छड़ाने की आवश्यकता है।”

३४७५, उन्होंने दरवाजा बंद कर लिया और साफ़ करने में लग गए वे (वस्तुएं) आकाश की भाँति स्वच्छ और पवित्र हो गईं।

३४७६, अनेक रंगता की शून्य की ओर गति है, रंग बादलों की भाँति है और शून्य रंग चंद्र की भाँति।

३४७७, तुम बादलो में जो प्रकाश और वैभव देखते हो, उसे समझ लो कि वह तारों, चंद्र और सूर्य से आता है।

३४७८, जब चीन वालों ने अपना काम समाप्त कर दिया, वे अपनी प्रसन्नता की दुंदुभी बजाने लगे।

३४७९, राजा आया और उसने वहाँ के चित्र देखे। जो दृश्य उसने वहाँ देखा, उससे वह अवाक् रह गया।

३४८०, उसके बाद वह ग्रीसवालों की ओर गया, उन्होंने बीच का परदा हटा दिया है।

३४८१, चीनवालों के चित्रों का और उनके कला-कार्यों का प्रतिबिंब इन दीवारों पर पड़ा जो जंग से रहित कर उज्ज्वल बना दी

गई थीं ।

३४८२, जो कुछ उसने वहाँ (चीनवालों के कमरे में) देखा था, यहाँ और भी सुन्दर जान पड़ा । मानों आँख अपने स्थान से छीनी जा रही थी ।

३४८३, ग्रीसवाले, ओ पिता ! सूफ़ी हैं । वे अध्ययन, पुस्तक और ज्ञान से रहित (स्वतंत्र) हैं ।

३४८४, किन्तु उन्होने अपने हृदय को उज्ज्वल बना लिया है और उसे लोभ, काम, लालच और धृणा से रहित कर पवित्र बना लिया है ।

३४८५, दर्पण की वह स्वच्छता ही निस्संदेह हृदय है, जो अंगणित चित्रों को ग्रहण करता है ।

इस प्रकार आत्मा के पवित्र हो जाने पर उसमें परमात्मा के मिलने की क्षमता आती है ।

आध्यात्मिक यात्रा के प्रारंभ में यद्यपि आत्मा परमात्मा से अलग रहती है, पर जैसे-जैसे आत्मा पवित्र बन कर ईश्वर से मिलने की आकांक्षा में निमग्न होने लगती है वैसे-वैसे उसमें ईश्वरीय विभूतियों के लक्षण स्पष्ट दीखने लगते हैं । जब आत्मा परमात्मा के पास पहुँचती है तो उस दिव्य संयोग में वह स्वयं परमात्मा का रूप रख लेती है । रूमी ने अपनी मसनवी के १५३१वें और उसके आगे के पद्यों में लिखा है—

जब लहर समुद्र में पहुँची, वह समुद्र बन गई । जब बीज खेत में पहुँची वह शस्य बन गया ।

जब रोटी जीवधारी (मनुष्य) के संपर्क में आई तो मृत रोटी जीवन और ज्ञान से परिप्रेत हो गई ।

जब मोम और ईंधन आग को समर्पित किये गए तो उनका अंधकार मय अन्तर-न्तम भाग जाज्वल्यमान हो गया ।

जब सुरमे का पत्थर भस्मीभूत हो नेत्र में गया तो वह दृष्टि में परिवर्तित हो गया और वहाँ वह निरीक्षक हो गया ।

ओह, वह मनुष्य कितना सुखी है जो अपने से स्वतंत्र हो गया है और एक सजीव के अस्तित्व में सम्मिलित हो गया है ।

कबीर ने इसी विचार को बहुत परिष्कृत रूप में रक्खा है । वे यह नहीं कहते कि जब लहर समुद्र में पहुँची तो समुद्र बन गई, पर वे यह कहते हैं कि हम इस प्रकार दिखेंगे जैसे तरंगिनी की तरंग, जो उसी में उत्पन्न होकर उसी में मिलती है । रूमी तो कहता है कि जब तरंग समुद्र में पहुँची तब वह समुद्र बनी । पहले वह समुद्र अथवा समुद्र का भाग नहीं थी । कबीर का कथन है कि तरंग तो सदैव तरंगिनी में वर्तमान है । उसी में उठती और उसी में गिरती है—

जैसे जलहि तरंग तरंगिनी,
ऐसे हम दिखलावाहिगे ।
कहै कबीर स्वामी सुख सागर,
हसहि हंस मिलावाहिगे ॥

ऐसे स्थिति में संसार के बीच आत्मा ही परमात्मा का स्वरूप ग्रहण करती है । आत्मा की सेवा मानों परमात्मा की सेवा है और आत्मा का स्पर्श मानों परमात्मा का स्पर्श है । आत्मा संसार में उसी प्रकार रहती है जिस प्रकार परमात्मा की विभूति संसार के अंग-प्रत्यंग में निवास करती रहती है । आत्मा में एक प्रकार की शक्ति आ जाती है जिसके द्वारा वह मनुष्यता को भूल कर विश्व की वृहत् परिधि में विचरण करने लगती है । वह मनुष्यता को पाप के कलुषित आतंक से बचाती है, पाप का निवारण करने लगती है और जो व्यक्ति ईश्वर विमुख है अथवा धार्मिक पथ के प्रतिकूल है उसे सदैव सहारा देकर उन्नति की ओर अग्रसर करती है । वह आत्मा जो ईश्वर के आलोक से आलोकित है, अन्य आत्माओं की अंधकारमयी रजनी में प्रकाश ज्योति बन कर पथ-प्रदर्शन करती है । उसमें फिर यह शक्ति आ जाती है कि वह संसार के भौतिक साधनों की नश्वरता को समझ कर आध्यात्मिक साधनों का महत्त्व लोगों के सामने रूपकों की भाषा में रखने लगे । उसी समय

आत्मा लोगों के सामने उच्च स्वर में कह सकती है कि मैं परमात्मा हूँ ॥ मेरे ही द्वारा अस्तित्व का तत्व पृथ्वी पर वर्तमान है, यही रहस्यवाद की उत्कृष्ट सफलता है ।

आत्मा के ईश्वरत्व की इस स्थिति को जलालुद्दीन रूमी ने अपनी मसनवी में एक कहानी का रूप दिया है । वह इस प्रकार है :—

ईश्वरत्व

शेख बायज़ीद हज्ज (बड़ी तीर्थ-यात्रा) और उमरा (छोटी तीर्थ-यात्रा) के लिये मक्का जा रहा था ।

जिस जिस नगर में वह जाता वहाँ पहले वहाँ के महात्माओं की खोज करता ।

—वह यहाँ वहाँ घूमता और पूछता, शहर में ऐसा कौन है जो (दिव्य) अंतर्दृष्टि पर आश्रित है ?

—ईश्वर ने कहा है—अपनी यात्रा में जहाँ कहीं तू जा; पहले तू महात्मा की खोज अवश्य कर । खोजने की खोज में जा क्योंकि सांसारिक लाभ और हानि का नंबर दूसरा है । उन्हें केवल शाखाएं समझ, जड़ नहीं ।

उसने एक वृद्ध देखा जो नये चंद्र की भाँति झुका हुआ था; उसने उस मनुष्य में महात्मा का महत्व और गौरव देखा ।

—उसकी आँखों में ज्योति नहीं थी, उसका हृदय सूर्य के समान जगमगा रहा था जैसे वह एक हाथी हो जो हिन्दुस्तान का स्वप्न देख रहा हो ।

—आँखें बंद कर सपुष्ट बन वह सैकड़ों उल्लास देखता है । जब वह आँखें खोलता है, तो उन उल्लासों को नहीं देखता । ओह, कितना आश्चर्य है !

—नींद में न जाने कितने आश्चर्य-जनक-व्यापार दृष्टिगत होते हैं, नींद में हृदय एक खिड़की बन जाता है ।

—जो जागता है और सुंदर स्वप्न देखता है वह ईश्वर को जानता है। उसके चरणों की धूल अपनी आँखों में लगाओ।

—वह बायज़ीद उसके सामने बैठ गया और उसने उसकी दशा के विषय में पूछा, उसने उसे साधू और गृहस्थ दोनों पाया।

उसने (वृद्ध मनुष्य ने) कहा—ओ बायज़ीद, तू कहाँ जा रहा है? अपरिचित प्रदेश में किस स्थान पर अपनी यात्रा का सामान ले जा रहा है?

—बायज़ीद ने कहा—प्रातः मैं काबा के लिये रवाना हो रहा हूँ “ये” दूसरे ने कहा—“रास्ते के लिए तेरे पास क्या सामान है?”

—“मेरे पास दो सौ चाँदी के दिरहम हैं” उसने कहा—“देखो वे मेरे अंगरखे के कोने में बंधे हैं।”

—उसने कहा—“सात बार मेरी परिक्रमा कर ले और इसे अपने तीर्थ-यात्रा काबे की परिक्रमा से अच्छा समझ।”

—“और वे दिरहम मेरे सामने रख दे, ऐ उदार सज्जन! समझ ले कि तूने काबा से अच्छी तीर्थ-यात्रा कर ली है और तेरी इच्छाओं को पूर्ति हो गई है।”

—“और तूने छोटी तीर्थ-यात्रा भी कर ली, अनंत जीवन को प्राप्ति कर ली। अब तू साफ हो गया।”

—“सत्य (ईश्वर) के सत्य से, जिसे तेरी आत्मा ने देख लिया है, मैं शपथ खाकर कहता हूँ कि उसने अपने अधिवास से भी ऊपर मुझे चुन रखा है।”

—“यद्यपि काबा उसके धार्मिक कर्मों का स्थान है, मेरा वह आकार भी जिसमें मैं उत्पन्न किया गया था, उसके अंतरतम चित् का स्थान है।”

“जब से ईश्वर ने काबा बनाया है वह वहाँ नहीं गया अमेरेरा इस मकान में चित् (ईश्वर) के अतिरिक्त कोई कभी नहीं गया।”

—“जब तूने मुझे देख लिया, तो तूने ईश्वर को देख लिया। तूने

पवित्रता के काबा की परिक्रमा कर ली है ।”

—“मेरी सेवा करना, ईश्वर की आज्ञा मान कर उसकी कीर्ति बढ़ाना है खबरदार, तू यह मत समझना कि ईश्वर मुझसे अलग है ।”

—“अपनी आँख अच्छी तरह से खोल और मेरी ओर देख, जिससे तू मनुष्य में ईश्वर का प्रकाश देखे ।”

बायज़ीद ने इन आध्यात्मिक वचनों की ओर ध्यान दिया। अपने कानों में स्वर्ण-बालियों की भाँति उन्हें स्थान दिया।

कबीर ने इसी भावना को निम्नलिखित पद्य में व्यक्त किया है :—

हम सब माँहि सकल हम माँही,

हम थे और दूसरा नाहीं ।

तीन लोक में हमारा पसारा,

आवागमन सब खेल हमारा ।

खट दरशन कहियत भेखा,

हमही अतीत रूस नहीं रेखा ।

हम ही आप कबीर कहावा,

हमही अपना आप लखावा ।

जब आत्मा परमात्मा की सत्ता में इस प्रकार लीन हो जाती है तब उसमें एक प्रकार का मतवालापन आ जाता है । वह ईश्वर के नशे में दूर हो जाती है । संसार के साधारण मनुष्य जो उस मतवालेपन को नहीं जानते उसकी हँसी उड़ाते हैं । वे उसे पागल समझते हैं । वे क्या जाने उसे मस्त बना देने वाले आध्यात्मिक मदिरा के नशे को, जिसमें संसार को भुला देने की शक्ति होती है । रूमी ने ३४२६ वें और उसके आगे के पद्यों में लिखा है:—

जब मतवाला व्यक्ति मदिरालय से दूर चला जाता है वह बच्चों के हास्य और कौतुक की सामग्री बन जाता है । जिस रास्ते वह जाता है, कीचड़ में गिर पड़ता है, कभी इस ओर कभी उस ओर । प्रत्येक मूर्ख उस पर सता है । वह इस प्रकार चला जाता है और उसके पीछे चलने वाले

बच्चे उस मतवालेपन को नहीं जानते और नहीं जानते उसकी मदिरा के स्वाद को ।

सभी मनुष्य बच्चों के समान हैं, केवल वही नहीं है जो ईश्वर के पीछे मतवाला है । जो वासनामयी प्रवृत्ति से स्वतंत्र है, उसे छोड़ कर कोई भी बड़ा नहीं है ।

इस मतवालेपन का वर्णन कबीर ने भी शक्तिशाली रेखते में किया है । वह इस प्रकार है :—

छका अवधूत मस्तान साता रहै
 ज्ञान वैराग सुधि लिया पूरा,
 स्वास उस्वासा का प्रेम प्याला पिया
 गगन गरजें तहाँ बजे तूरा ।
 पीठ संसार से नाम राता रहै
 जातन जरना लिया सदा खेलै,
 कहै कबीर गुरु पीर से सुरखरु
 परम सुख धाम तह प्रान भेलै ।

इस खुमार को वे लोग किस प्रकार समझ सकेंगे जिन्होंने “इस्क हक्कीकी”, की शराब ही नहीं पी ।

अनंत संयोग

(अवशेष)

इस प्रकार आत्मा और परमात्मा का संयोग हो जाता है । आत्मा बढ़ कर अपने को परमात्मा तक खींच ले जाती है । जरसन ने तो इसी के सहारे रहस्यवादी की मीमांसा की थी । उन्होंने कहा था— रहस्यवादी की अभिव्यक्ति उसी समय होती है जब आत्मा प्रेम की अमूल्य निधि लिए हुए परमात्मा में अपना विस्तार करती है । पवित्र और उमंग भरे प्रेम से परिचालित आत्मा का परमात्मा में गमन ही तो रहस्यवाद कहलाता है ।^१ डायोनिसस एक कदम आगे बढ़ कर कहते हैं : परमात्मा से आत्मा का अत्यंत गुप्त वाग्-विलास ही रहस्यवाद है ।^२ डायोनिसस ने आत्मा को परमात्मा तक जाने का कष्ट ही नहीं दिया । उन्होंने केवल खड़े-खड़े ही आत्मा और परमात्मा में बातचीत करा दी ।

इसी प्रकार रहस्यवाद की अन्य विलक्षण परिभाषाएँ हैं, जिनसे हम जान सकते हैं कि रहस्यवाद की अनुभूति भिन्न प्रकार से विविध रहस्यवादियों के हृदय में हुई है ।

विश्वकवि रवीन्द्रनाथ ने तो आत्मा और परमात्मा के मिलन में दोनों को उत्सुक बतलाया है । यदि आत्मा परमात्मा से मिलना चाहती है तो परमात्मा भी आत्मा से मिलने की इच्छा रखता है । वे इसी भाव को अपनी 'आवर्तन' शीर्षक कविता में इस प्रकार लिखते हैं :—

धूप आपनारे मिलाइते चाहे गन्धे,
मन्धो शे चाहे धूपेरे रोहिते जुड़े ।

शूर आपनारे धोरा दिये चाहे छोदे,
छोंद फिरिया छूटे लेते चाय शूरे ।
भाव पेते चाय रूपेरे माभारे अङ्गो,
रूपो पेते चाय भावेरे माभारे छाड़ा ।
असीम शे चाहे शीमार निबिड़ शंगो,
शीमा चाय होते ओशीमेरे माभै हारा ।
प्रोलये इचजने ना जानि ए कारे जुक्ति,
भाव होते रूपे ओविराम जाओया आशा ।
बन्ध फिरछे खूजिया आपोन मुक्ति,
मुक्ति मांगिछे बांधोनेर माभै बाशा ।

इसका अर्थ यही है कि—

धूप (एक सुगंधित द्रव्य) अपने को सुगंधि के साथ मिला देना चाहता है,

गंध भी अपने को धूप के साथ संबद्ध कर देना चाहती है ।

स्वर अपने को छंद में समर्पित कर देना चाहता,

छंद लौट कर स्वर के समीप दौड़ जाना चाहता है ।

भाव सौंदर्य का अंग बनना चाहता है,

सौंदर्य भी अपने को भाव की अंतरात्मा में मुक्त करना चाहता है ।

असीम ससीम का गाढ़ालिगन करना चाहता है,

ससीम असीम में अपने को बिखरा देना चाहता है ।

मैं नहीं जानता कि प्रलय और सृष्टि किसका रचना-वैचित्र्य है,

भाव और सौंदर्य में अविराम विनिमय होता है ।

बद्ध अपनी मुक्ति खोजता फिरता है,

मुक्त बंधन में अपने आवास की भिक्षा मांगता है ।

सभी रहस्यवादी एक प्रकार से परमात्मा का अनुभव नहीं कर सके ।

विविध मनुष्यों में मानसिक प्रवृत्तियाँ विविध प्रकार से पाई जाती हैं ।

जिन मनुष्यों की मानसिक प्रवृत्तियाँ अधिक संयत और अम्यस्त होंगी वे

परमात्मा का ग्रहण दूसरे ही रूप में करेंगे, जिन मनुष्यों की मानसिक प्रवृत्तियाँ परिष्कृत न होगी वे रहस्यवाद की अनुभूति अस्पष्ट रूप में करेंगे। जिनकी मानसिक प्रवृत्तियाँ संसार के बन्धन से रहित हो पवित्रता और पुण्य के प्रशांत वायुमंडल में विराजती हैं वे ईश्वर की अनुभूति में स्वयं अपना अस्तित्व खो देगे। इन्हीं प्रवृत्तियों के अन्तर के कारण परमात्मा की अनुभूति में अन्तर हो जाता है और इसीलिए रहस्यवाद की परिभाषाओं में अंतर आ जाता है।

परमात्मा के संयोग में एक बात विशेष ध्यान देने योग्य है। जब आत्मा परमात्मा में लीन होती है तो उसके चारों ओर एक दैवी वातावरण की सृष्टि हो जाती है और आत्मा परमात्मा की उपस्थिति अपने समीप ही अनुभव करने लगती है। परमात्मा संसार से परे है और आत्मा संसार से आबद्ध ! इस सांसारिक वातावरण में आत्मा को ज्ञात होने लगता है मानो समीप ही कोई बैठा हुआ शक्ति संचार कर रहा है। आत्मा चुपचाप उस रहस्यमयी शक्ति से साहस और बल पाती हुई इस संसार में स्वर्ग का अनुभव करती है। मारगेरेट मेरी ने रोलिन को जो पत्र लिखा था, उसका भावार्थ यही था :

“दिव्य त्राणकर्त्ता ने मुझसे कहा, मैं तुम्हें एक नई विभूति दूंगा। वह विभूति अभी तक दो हुई विभूतियों से उत्कृष्ट होगी। वह विभूति यही है कि मैं तेरी दृष्टि से कभी ओझल न होऊँगा। और विशेषता यह रहेगी कि तू सदैव मेरी उपस्थिति अनुभव करेगी।

मैं तो समझती हूँ अभी तक उन्होंने अपनी दया से मुझे जितनी विभूतियाँ प्रदान की हैं, उन सभी से यह विभूति श्रेष्ठतर है। क्योंकि उसी समय से उस दिव्य परमात्मा की उपस्थिति अविराम रूप से मैं अनुभव कर रही हूँ। जब मैं अकेली होती हूँ तो यह दिव्य उपस्थिति मेरे हृदय में इतनी श्रद्धा उत्पन्न करती है कि मैं अभिवादन के लिए पृथ्वी पर गिर पड़ती हूँ, जिससे मैं अपने त्राणकारी ईश्वर के सामने अपने को अस्तित्वहीन कर दूँगा। मैं यह भी अनुभव करती हूँ कि ये सब विभूतियाँ

अटल शांति और उल्लास से पूर्ण है ।^{११}

इस पत्र से यह ज्ञात हो जाता है कि उत्कृष्ट ईश्वरीय विभूतियों का लक्षण ही यही है कि उसमें परमात्मा के सामीप्य का परिचय उसी क्षण मिल जाय । उस समय आत्मा की क्या स्थिति होती है ? वह आनंद में विभोर होकर परमात्मा की शक्तियों में अपना अस्तित्व मिला देती है; वह उत्सुकता से दौड़ कर परमात्मा की दिव्य उपस्थिति में छिप जाती है । उस समय उसकी प्रसन्नता, उत्सुकता और आकांक्षा की परिधि इन काले अक्षरों के भीतर नहीं आ सकती । विलियम राल्फ इंज ने अपनी पुस्तक 'पर्सनल आइडियलिज्म एंड मिस्टिसिज्म' में उस दश के वर्णन करने का प्रयत्न किया है :—

“इस दिव्य विभूति और शांति के दर्शन का स्वागत करने के लिए आत्मा दौड़ जाती है, जिस प्रकार बालक अपने पिता के घर को पहिचान कर उसकी ओर सहर्ष अग्रसर होता है ।”^{१२}

कोई बालक अपने पिता के घर का रास्ता भूल जाय, वह यहाँ-वहाँ भटकता फिरे उसे कोई सहारा न हो, उसी समय उसे यदि पिता के घर का रास्ता मिल जाय अथवा पिता का घर देख पड़े तो उसके हृदय में कितनी प्रसन्नता होगी ! उसी स्थिति की प्रसन्नता आत्मा में होती है, जब वह अपने पिता के समीप पहुँचने का द्वार पा जाती है ।

उस स्थिति में उसके हृदय की तंत्री झनझना उठती है । रोम से— प्रत्येक रोम से एक प्रकार की संगीत-ध्वनि निकला करती है । वह संगीत उस के यश में, उसी आदि-शक्ति के दर्शन-सुख में उत्पन्न होता है

^{११} ग्रैसेज आंव् इंटोरियर प्रेयर—पुलेन, पृष्ठ ८५

^{१२} The human soul leaps forward to greet this is vision of glory and harmony, as a child recognises and greets his father's house.

पर्सनल आइडियलिज्म मिस्टिसिज्म, पृष्ठ १६

और आत्मा के संपूर्ण भाग में अनियंत्रित रूप से प्रवाहित होने लगता है। यही संगीत मानों आत्मा का भोजन है। इसीलिए सूफ़ियों ने इस संगीत का नाम मिज़ाये रह रक्खा है। इसी के द्वारा आध्यात्मिक प्रेम में पूर्णता आती है। यह संगीत आध्यात्मिक प्रेम की आग को और भी प्रज्वलित कर देता है और इसी तेज से आत्मा जगमगा उठती है।

इस संगीत में परमात्मा का स्वर होता है। उसी में परमात्मा के अलौकिक प्रेम का प्रकाशन होता है। इसलिए शायद लियोनार्ड (१८१६—१८८७) ने कहा था :—

“मेरे स्वामी ने मुझसे कहा था कि मेरे प्रेम की ध्वनि तुम्हारे कान में प्रतिध्वनित होगी। उसी प्रकार, जिस प्रकार मेघ से गर्जन की ध्वनिगूंज जाती है। दूसरी रात में, वास्तव में, अलौकिक प्रेम के तूफान का प्रकोप (यदि इस शब्द में कुछ वैषम्य न हो) मुझ पर बरस पड़ा। उसका तीव्र वेग, जिस सर्वशक्ति ने उसने मेरे सारे शरीर पर अधिकार जमा लिया, अत्यंत गाढ़ और मधुर आलिंगन, जिससे ईश्वर ने आत्मा को अपने में लीन कर लिया, संयोग के किसी अन्य हीन रूप से समता नहीं रखता।”

लियोनार्ड ने इसे ‘तूफान के प्रकोप’ से समता दी है। वास्तव में उस समय प्रेम इतने वेग से शरीर और मन की शक्तियों पर आक्रमण करता है कि उससे वे एक ही बार निस्तब्ध होकर शिथिल हो जाते हैं। उस समय उस शरीर में केवल एक भावना का प्रवाह होता है। शरीर की शक्तियों में केवल एक ज्योति जागृत रहती है और वह ज्योति होती है अलौकिक प्रेम के प्रबल आवेग की। यह आवेग किसी भी सांसारिक भावना के आवेग से सदैव भिन्न है। उसका कारण यह है कि सांसारिक भावना का आवेग क्षणिक होता है और उसकी गहराई कम होती है। यह अलौकिक आवेग स्थायी रहता है और उसकी भावना इतनी गहरी होती है कि उससे शरीर की सभी शक्तियाँ ओत-प्रोत हो जाती हैं।

उसका वर्णन 'तूफान के प्रकोप' द्वारा ही किया जा सकता है, किसी अन्य शब्द द्वारा नहीं।

उस प्रेम के प्रबल आक्रमण में एक विशेषता रहती है। जिसका अनुभव टागसन ने पूर्ण रूप से किया था। उसने 'आन दि साइट एंड एस्पेशली आन दि कान्टेक्ट विथ दि सावरेन गुड'^१ वाले परिच्छेद में लिखा था कि हम ईश्वर को हृदयंगम करते हैं अपने आंतरिक और रहस्यमय स्पर्श द्वारा। हम यह अनुभव करते हैं कि वह हम में विश्राम कर रहा है। यह आंतरिक (अथवा उसे दिव्य भी कह सकते हैं) संबंध बहुत ही सूक्ष्म और गुप्त कला है; और इसे हम अनुभव द्वारा ही जान सकते हैं; बुद्धि द्वारा नहीं।

जब आत्मा को यह अनुभव होने लगता है कि परमात्मा मुझमें विश्राम कर रहा है तो उसमें एक प्रकार के गौरव की सृष्टि हो जाती है। जिस प्रकार एक दरिद्र के पास सौ रुपये आ जाने पर वह उन्हें अभिमान तथा गर्व से देखता है, उनकी रक्षा करता है। स्वयं उपभोग नहीं करता वरन् उन्हें देख-देख कर ही संतोष कर लेता है, ठीक उसी प्रकार, आत्मा परमात्मा रूपी धन को अपनी अन्तरंग भावनाओं में छिपाए, संसार में गर्व और अभिमान से रहती है तथा संसार के मनुष्यों की हँसी उड़ाती है, उन्हें तुच्छ गिनती है। ऐसी अवस्था में एक अंतर रहता है। गरीब का धन मूक होता है, उसमें बोलने अथवा अनुभव करने की शक्ति ही नहीं होती। पर परमात्मा की बात दूसरी है। वह प्रेम के महत्व को जानता है तथा उसे अनुभव करता है। उसमें भी प्रेम का प्रबल प्रवाह होता है, वह भी आत्मा के संयोग से सुखी होता है। उस समय जब आत्मा और परमात्मा की सत्ता एक हो जाती है तो परमात्मा आत्मा में प्रकट होकर संसार में घोषित करने लगता है :—

मुझको कहाँ ढूँढ़ें बंदे,

मैं तो तेरे पास में।'

(कबीर)

परिशिष्ट

क

रहस्यवाद से सम्बन्ध रखनेवाले कबीर के

कुछ चुने हुए पद

चलौ सखी जाइये तहाँ, जहाँ गये पाइयें परमानंद ।

यहु मन आसन घूमना,

मेरौ तन छोड़त नित जाइ ।

चिंतामणि चित्त चोरियौ,

तार्थें कछु न सुहाइ ।

सुनि सखि सुपने की गति ऐसी,

हरि आये हम पास

सोवत ही जगाइया,

जागत भये उदास ।

चलु सखी बिलम न कीजिये,

जब लगि सांस सरीर,

मिलि रहिये जगनाथ सँ,

ए कहैं दास कबीर ।

वाल्हा आव हमारे गेह रे
 तुम बिन दुखिया बेह रे ।
 सब को कहै तुम्हारी नारी
 मोकों इहै अवेह रे,
 एकमेक ह्वै सेज न सोवै
 तब लग कैसा नेह रे ।
 आन न भावै, नीद न आवै
 ग्रिह बन धरै न धीर रे,
 ज्युं कामी कों काम पियारा,
 ज्युं प्यासे कूं नीर रे ।
 है कोई ऐसा पर उपकारी,
 हरिसुं कहै सुनाइ रे,
 ऐसे हाल कबीर भये हैं,
 बिन देखें जिय जाय रे ।

वै दिन कब आवैंगे माइ ।
 जा कारनि हम बेह धरी है,
 मिलिबौ अंग लगाइ ।
 हौं जानूँ जे हिल मिल खेलूँ
 तन मन प्राण समाइ,
 या कामना करौ परपूरन,
 समरथ हौ राम राइ ।
 माहि उदासी माधौ चाहै,
 चितवत रैन बिहाइ,
 सेज हमारी सिध भई है,
 जब सोऊँ तब खाइ ।
 यहु अरदास दास की सुनिये,
 तन की तपति बुझाइ,
 कहै कबीर मिलै जे साईं,
 मिलि करि मंगल गाइ ।

दुलहिनी गाबहु मंगलचार,
 हम घरि आए हो राजा राम भतार ।
 तन रत करि मैं मन रति करि हैं,
 पंच तत्त बराती,
 रामदेव मोरे पाहुने आए,
 मैं जोबन मैं माती ।
 सरीर सरोवर बेदी करि हैं,
 ब्रह्म बेद उचार,
 रामदेव संगि भांवर लेहैं,
 धनि धनि भाग हमार ।
 सुर तैंतीसूं कौतिग आए,
 मुनिवर सहस अठासी,
 कहैं कबीर हम व्याहि चले हैं,
 पुरिष एक अविनासी ।

हार मेरा पीव माई हरि मेरा पीव,
 हरि बिन रहि न सके मेरा जीव ।
 हरि मेरा पीव मैं हरि की बहुरिया,
 राम बड़े मैं छुटक लहुरिया ।
 किया स्यंगार मिलन के ताई,
 काहे न मिलो राजा राम गुसाई ।
 अब की बेर मिलन जो पाऊं,
 कहै कबीर भोजल नहिं आऊं ।

कियो सिंगार मिलन के ताई,
 हरि न मिले जग जीवन गुसाई ।
 हरि मेरो पि रहो हरि की बहुरिया ।
 राम बड़े मैं तनक लहरिया ।
 धनि पिय एकै संग बसेरा,
 सेज एक पै मिलन दुहेरा ।
 धन सुहागिन जो पिय भावै,
 कहि कबीर फिर जनमि न आवै ।

अवधू ऐसा ज्ञान बिचारो
 तार्ये भई पुरिष थें नारो ।
 नां हूँ परनो ना हूँ क्वारो
 पूत जन्मू छौ हारो,
 काली मूड़ को एक न जोड़्यो
 अजहूँ अकन कुवांरो ।
 ब्राह्मन कै ब्रह्मनेटी कहियो
 जोगी कै घरि चेली,
 कलिमा पढ़ि पढ़ि भई तुरकनी
 अजहूँ फिरों अकेली ।
 पीरहि जाऊं न रहूँ सासुरै
 पुरषहि अंगि न लाऊं,
 कहै कबोर सुनहु रे सन्तो
 अगहि अंग न छुवाऊं ।

मे सासने पीव गौंहनि आई
 साई संग साध नहीं पूगी
 गयो जोबन सुपिना की नाई ।
 पंच जना मिल मंडप छायो
 तीनि जनां मिल लगन लिखाई,
 सखी सहेली मंगल गावें
 सुख दुख मायै हलद चढ़ाई ।
 नाना रंगें भांवरि फेरी
 गांठि जोरि बैठे पति ताई,
 प्ररि सुहाग भयो बिन दूल्हा
 चौक कै रंगि घर्यो सगी भाई ।
 अपने पुरिष मुख कबहुं न देख्यो
 सती होत समझी समझाई,
 कहै कबीर हूँ सर रचि मरिहूँ
 तिरौं कन्त लै तूर बजाई ।

कब देखूँ मेरे राम सनेही,
 जा बिन दुख पावै मेरी बेही ।
 हूँ तेरा पंथ निहारूँ स्वामी,
 कब रे मिलहुगे अंतरजामी ।
 जैसे जल बिन मीन तलपै,
 ऐसे हरि बिन मेरा जियरा कलपै ।
 निस दिन हरि बिन नींद न आवै,
 दरस पियासी राम क्यों संचुपावै ।
 कहै कबीर अब बिलंब न कोजे
 अपनों जानि मोहि दरसन दीजे ।

हरि को बिलोवनों बिलोइ मेरी माई,
 ऐसौ बिलोइ जैसे तत न जाई ।
 तन करि मटकी मर्नाहि बिलोइ,
 ता मटकी में पवन समोइ ।
 इला प्यंगुला सुषमन नारी,
 बेगि बिलोइ ठाढ़ी छछिहारी ।
 कहै कबीर गुलरी बोरानी
 मटकी फूटी जोति समानी ।

भलें नौदौ भलें नौदौ भलें नौदौ लोग
 तन मन राम पियारे जोग ।
 मैं बीरी मेरे राम भतार,
 ता कारनि रचि करौ सिंगार ।
 जैसे घुबिया रज मल धोवै,
 हर तप रत सब निदक खोवै ।
 निदक मेरे माई बाप,
 जन्म जन्म के काटे पाप ।
 निदक मेरे प्राण अघार,
 बिन बेगारि चलावै मार ।
 कहै कबीर निदक बलिहारी,
 आप रहै जन पार उतारी ।

जो चरखा जरि जाय बढ़ैया न मरै ।
 मैं कातों मूत हजार चरखुला जिन जरै ।
 बाबा मोर ब्याह कराव अच्छा बरहि तकाय,
 जो लौं अच्छा वर न मिलै तौ लौं तुमहि बिहाय ।
 प्रथमें नगर पहुँचते परि गौ सोग संताप,
 एक अचंभा हम देखा जो बिटिया ब्याहल बाप ।
 समधी के घर समधी आए आए बहू के भाय,
 गोड़े चूहा दै दै चरखा दियो दिढ़ाय,
 देव लोक मर जायंगे एक न मरै बढ़ाय,
 यह मन रंजन कारणै चरखा दियो दिढ़ाय,
 कहहि कबीर सुनौ हो संतो चरखा लखै जो कोय,
 जो वह चरखा लखि परै ताको आवागमन न होय ।

परोसनि मांगे कंत हमारा ।
 पोव क्युं बौरी मिलही उधारा ।
 मासा मांगे रती न बेऊं,
 घटे मेरा प्रेम तो कासनि लेउं ।
 राखि परोसनि लरिका, भोरा,
 जे कछु पाउं सु आधा तोरा ।
 बन बन दूँझैं नैन भरि जोऊं,
 पोव न मिलै तो बिलखि करि रोऊं ।
 कहै कबीर यहु सहज हमारा,
 बिरली सुहागिन कंत पियारा ।

हरि ठग जग की ठगौरी लाई ।
 हरि के वियोग कैसे जीऊं मेरी माई ।
 कौन पुरिष को काकी नारी,
 अभिप्रंतर तुम्ह लेहु बिचारी ।
 कौन पूत को काको बाप,
 कौन मरे कौन करे संताप ।
 कहै कबीर ठग सों मन माना,
 गई ठगौरी ठग पहिचाना ।

को बोनै प्रेम सागौ री, माई को बोनै ।
 राम रसायन माते री, माई को बोनै ।
 पाई पाई तू पुतिहाई,
 पाई की तुरिया बेच खाई री, माई को बोनै ।
 ऐमे पाई पर बिथुराई,
 त्यों रस आनि बनाओ री, माई को बोनै ।
 नाचै ताना नाचै बाना,
 नाचै कूंच पुराना री, माई को बोनै ।
 करगहि बैठि कबीरा नाचै
 चूहे काट्या ताना री, माई को बोनै ।

बहुत दिनन यँ मे प्रीतम पाये
 भाग बड़े घर बैठे आये ।
 मंगलचार माहि मन राखों;
 राम रसायन रमना चाखों ।
 मंदिर माहि भया उजियारा,
 लै सूती अपना पीव पियारा ।
 मे रे निरासी जै निधि पाई,
 हमहि कहा यह तुमहि बड़ाई ।
 कहै कबीर मैं कछु न कीन्हा,
 सखी सुहाग राम मोहि दीन्हा ।

अब मोहि ले चल नगद के बीर,
 अपने देसा ।
 इन पञ्चन मिल लूटी हूँ
 कुसंग आहि बिदेसा ।
 गंग तोर मोरि खेती बारी
 जमुन तोर खरिहाना,
 सातों बिरही मेरे नीपजे
 पंचू मोर किसाना ।
 कहै कबीर यह अकथ कथा है
 कहता कही न जाई,
 सहज भाइ जिहि ऊपजै
 ते रमि रहै सम्राई ।

मेरे राम ऐसा खोर बिलोइयै ।
 गुरु सति मनुवा अस्थिर राखहु
 इन विधि अमृत पिओइयै ।
 गुरु कै बाणि बजर कल छेदी
 प्रगट्य पद परगासा,
 शक्ति अघेर जेबड़ी भ्रम चूका
 निहचल सिव घर वासा ।
 तिन बिनु बारों धनुष चढ़ाइयै
 इहु जग बेध्या भाई,
 दह दिसि पड़ी पवन भुलावै
 डोरि रही लिख लाई ।
 उनमन मनुवा सुजि समाना
 दुविधा दुर्मति भागी,
 कहू कबीर अनुभौ इकु देख्या
 राम नाम लिख लागी ।

उलटि जात कुल दोऊ बिसारी,
 सुन्न सहज महि बुनत हमारी ।
 हमारा भगरा रहा न कोऊ,
 पंडित मुल्ला छाड़ै दोउ,
 बुनि बुनि आप आप पहिरावों,
 जहं नहीं आप तहाँ ह्वै गावों ।
 पंडित मुल्ला जो लिखि दीया,
 छांड़ि चले हम कछु न लोया,
 रिदै खलासु निरखि ले मोरा,
 आपु खोजि खोजि मिलै कबोरा ।

जन्म मरन का भ्रम गया गोविन्द लव लागी ।

जीवन सुख समानिया

गुरु साखी जागी ।

कासी ते धुनि उपजै

धुनि कासी जाई,

कासी फूटी पंडिता

धुनि कहाँ समाई ।

त्रिकुटी संघि मैं पेखिया

घटहू घट जागी,

ऐसी बुद्धि समाचारो

घट माँहि तियागी ।

आप आपते जानिया

तेज तेज समाना,

कहु कबीर अब जानिया

गोविन्द मन माना ।

गनन रसान जुए मेरी भाठी ।
 संचि महारस तन भय काटी ।
 वाकौ कहिए सहज सतिवारा,
 जीवत राम रस ज्ञान विचारा ।
 सहज कलालनि जौ मिलि आई ।
 आनंदि माते अनदिन जाई ।
 चोन्हत चीत निरंजन लाया,
 कहु कबीर तौ अनुभव पाया ।

अब न बसूँ इहि गाँइ सुगई.
 तेरे नेवगी खरे सयाने हो राम ।
 नगर एक यहां जीव धरम हुता
 बसैं जु पंच किसाना,
 नैनूँ निकट श्रवणूँ रसनूँ
 इंद्रो कहा न माने हो राम ।
 गाँइकु ठाकुर खेत कुनापै
 काइथ खरज न पारं
 जौरि जेवरी खेनि पसारै
 सब मिलि मोको मारै हो राम ।
 छोटो महतो बिकट बलाही
 सिर कसदम का पारै
 बुरी दिवान दानि नहि लागै
 इक बांधै इक मारै हो राम ।
 धरम राइ जब लेखा मांगा
 बाकी निकसो भारी,
 पाँचि, किसाना भजि गये हैं
 जीव धर बांध्यो पारी हो राम !
 कहै कबीर सुनहु रे संतो
 हरि भजि बांध्यो भेरा,
 अब की बेर बकसि बंदे कों
 सब स्वत करौ निबेरा ।

अवधू मेरा मन मतिवारा ।
 उन्मनि चढ़ा मगन रस पीवै त्रिभुवन भया उजियारा ।
 गुड़ करि ग्यांन ध्यान कर महुवा
 भव भाठी कर भारा,
 सुषमन नारी सहज समानी
 पीवै पीवन हारा ।
 दोइ पुड़ जोड़ि चिगाई भाठी
 चुया महा रस भारी,
 काम क्रोध दोइ किया पलीतः
 छूटि गई संसारी ।
 सुजि मंडल में मंदला बाजै
 तहां मेरा मन नाचै,
 गुर प्रसादि अमृत फल पाया
 सहजि सुषमना काछै ।
 पूरा मिल्या तबै सुष उपज्यो
 तन की तपति बुभानी
 कहै कबीर भव बंधन छूटै
 जोतिहि जोति समानी ।

अवधू गगन मंडल घर कीजे ।
 अमृत भरे सदा सुख उपजे
 बक नालि रम पीवै ।
 मूल बांधि सर गगन समाता
 सुषमन यो तन लागी,
 काम क्रोध दोउ भया पलीता
 तहां जोगिनी जागी ।
 मनवां जाइ दरीबे बैठा
 मगन भया रसि लागा,
 कहै कबीर जिय संया नाहीं
 सबद अनाहद जागा ।

कोई पीवै रे रस राम नाम का, जो पीवै सौ जोगी रे ।
 संतो सेवा करो राम की और न दूजा भोगी रे ।
 यह रस तौ सब फीका भया
 ब्रह्म अगनि पर जारी रे,
 ईश्वर गौरी पीवन लागे राम तनी मतवारी रे !
 चंद सूर दोउ भाठी कीन्हीं सुषमनि-त्रिगवा लागी रे,
 अमृत कूंपी साचा पुरया मेरी त्रिण्णा भागी रे ।
 यह रस पीवै गूंगां गहिला ताकी कोई बूझै सार रे ।
 कहै कबीर महा रस महंगा कोई पीवैगा पीवनि हार रे ।

दूभर पनिया भरया न जाई ।
 अधिक त्रिषा हरि बिन न बुझाई ।
 ऊपर नीर लेज तलिहारी,
 कैसे नीर भरै पनिहारी ।
 ऊधर्यो कूप घाट भयो भारी,
 चली निरास पंच पनिहारी ।
 गुर उपदेस भरीले नीरा,
 हरषि हरषि जल पीवै कबीरा ।

सावौ बाबा आगि जलावो घरा रे ।

ता कारनि मन धंधौ परा रे ।

इक डांइनि मेरे मन में बसे रे,

नित उठि मेरे जीय कों डसे रे ।

ता डाइनि के लरिका पाँच रे,

निसि दिन मोहि नचावें नाच रे ।

कहै कबीर हूँ ताकौ दास,

डाइनि कै संग रहै उदास ।

रे मन बैठि कितै जिनि जासी ।
 हिरदै सरोवर है अविनासी ।
 काया मधे कोटि तीरथ
 काय मधे कासी ।
 काया मधे कंवलपति
 काय मधे बैकुंठवासी
 उलटि पवन षटचक्र निवासी
 तीरथराज गंग तट वासी ।
 गगनमंडल रवि ससि दोई तारा
 उलटो कूंची लाग किंवारा ।
 कहै कबीर भयो उजियारा
 पंच मारि एक रह्यो निनारा

सरवर तटि हंसिनो तिसाई ।
 जुगति बिना हरि जल पिया न जाई ।
 पिया चाहै तौ लै खग सारी,
 उड़ि न सकै दोऊ पर भारी ।
 कुंभ लियै ठाढ़ी पनिहारी,
 गूण बिन नीर भरै कैसे नारी ।
 कहै कबीर गुर एक बुधि बताई,
 सहज सुभाई मिले रांम राई ।

बोलौ भाई राम की दुहाई ।

इहि रस सिव सनकादिक माते, पीवत अजहु न अघाई ।
 इला प्यंगुला भाठी कोही ब्रह्मा अगिन परजारी,
 ससि हर सूर द्वार दस मूंदे, लागी जोग जुग तारी ।
 मति मतवाला पीवै राम रस, दूजा कछु न सुहाई,
 उलटी गंगा नीर कहि आया अमृत धार चुवाई ।
 पंच जने सो संग करि लीहे, चलत खुमारी लागी,
 प्रेम पियाले पीवन लागे, सोवत नागिनी जागी ।
 सहज सुनि में जिन रस चाख्या, सतगुरु थैं सुधि पाई,
 दास कबीर इहि रसि माता, कबहूँ उछकि न जाई ।

विष्णु ध्यान सनान करि रे
 बाहरि अंग धोइ रे ।
 साच बिन सीभसि नहीं
 कोई ज्ञान दृष्ट जोइ रे ।
 जंजाल मांहीं जीव राखै
 सुधि नही सरोर रे,
 अभिअंतरि भेदै नही
 कोइ बाहिर न्हावै नीर रे ।
 निहकर्म नदी ज्ञान जल
 सुन्नि मंडल मांहि रे,
 औघृत जोगी आतमां
 कोई पेड़े संजमि न्हानि रे ।
 इला प्यंगुला सुषमनां
 पछिम गंगा बालि रे,
 कहै कबीर कुसमल भड़ै
 कोई मांहि लौ अंग पषालि रे ।

जो जोगी जाकै सहज भाइ,
 अकल प्रीति का भीख खाइ ।
 सबद ग्रनाहद सींगी नाद,
 काम क्रोध विषिया न बाद ।
 मन मुद्रा जाकै गुर कौ ज्ञान,
 त्रिकुट कोट में धरत ध्यान ।
 मनहीं करन को करै सनान,
 गुरु को सबद लै धरै ध्यान ।
 काया कासी खोजै वास ।
 तहाँ जोति सरूप भयी परगास ।
 ग्यान मेषली सहज भाइ,
 बंक नालि कौ रस खाइ ।
 जोग मूल को देह बंद,
 कहि कबीर थिर होइ कंद

जंगल में का सोवना, औघट है घाटा ।
 स्यंघ बाघ गज प्रजल्लै, अरु लंबी बाटा ।
 निसि बासुरी पेंड़ा पड़े
 जमदानी लूटै,
 सूर धीर साचै मतै
 सोइ जन छूटै ।
 चालि चालि मन माहरा
 पुर पटन गहिये,
 मिलिये त्रिभुवन नाथ सों
 निरभै होइ रहिए
 अमर नहीं संसार में
 बिनसै नर बेही,
 कहै कबीर बेसास सुं
 भजि राम सनेही ।

राम बिन तन की ताप न जाई
 जल की अग्नि उठी अधिकाई ।
 तुम्ह जलनिधि में जल कर भाना,
 जल मैं रहो जलहि बिन छोना ।
 तुम्ह पिंजरा मैं सुबना तोरा,
 दरसन देहु भाग बड़ मोरा
 तुम्ह सतगुरु मैं नौतम चेला,
 कहै कबीर राम रमूं अकेला ।

राम बान अन्ययाले तीर ।
 जाहि लागे सो जाने पीर ।
 तन मन खोजो चोट न पाऊं ।
 औषद मूनी कहाँ घसि लाऊं ।
 एकहि रूप दीसे सब नारी,
 न जानो को पियहि पियारी ।
 कहै कबीर जा मस्तक भाग,
 न जानं काहू देइ सुहाग ।

भँवर उड़े बग बैसे आई ।
 रैन गर् दिवसो चलि जाई ।
 हल हल काँपे बाला जीव,
 ना जानो का करि है पीउ ।
 काँचे बामन टिके न पानी,
 उड़िगै हम काया कुँमिलानी ।
 काग उड़ावन भुजा सिरानी,
 कहहि कबीर यह कथा सिरानी ।

देखि देखि जिय अचरज होई ।
 यह पद ब्रूँ बिरला कोई ।
 धरती उलटि अकासै जाय,
 चिउंटी के मुख हस्ति समाय ।
 बिना पवन सो पर्वत उड़े,
 जीव जंतु सब वृक्षा चढ़े ।
 सूखे सरवर उठे हिलोरा,
 बिनु जल चकवा करत किलोरा,
 बैठा पंडित पढ़े पुरान,
 बिना देखे का करत बखान ।
 कहहि कबीर यह पद को जान,
 सोई संत सदा परबान ।

मैं सबनि में औरनि में हूँ सब
 मेरी बिलगि बिलगि बिलगाई हो ।
 कोई कहौ कबीर कोई राम राई हो ।
 ना हम बार बूढ़ नाहीं हम
 ना हमरे चिलकाई हो,
 पठरा न जाऊँ अरबा नहीं आऊँ
 सहजि रहूँ हरिभाई हो ।
 बोढ़न हमरे एक पछेबरा
 लोक धोलै इकताई हो,
 जुलहै तनि बुनि पांन न पावल
 बारि बुनी दस ढाई हो ।
 त्रिगुण रहित फल रमि हम राखल
 तब हमरौ नाउं राम राई हो,
 जग में देखौ जग न देखै मोही
 इहि कबीर कछु पाई हो ।

अब मैं जागि बीरे केवल राइ की कहानी ।
 मंभा जोति राम प्रकासै
 गुर गभि बाणी ।
 तरबर एक अनंति मूरति
 सुरता लेहु पिछाणी,
 साखा पेड़ फूल फल नाही
 ताकी अमृत बाणी ।
 पुहप वास भँरा एक राता
 बारा ले उर धरिया,
 सोलह मंभे पवन भकोरै
 आकासे फल फलिया ।
 सहज समाधि बिरष यहु सीचा
 धरती जलहर सोण्या,
 कहै कबीर तास मैं चेला
 जिनि यहु तरबर पेण्या ।

अवधू, सो जोगी गुरु मेरा,
 सो या पद का करै निबेरा ।
 तरवर एक पेड़ बिन ठाढ़ा
 बिन फूला फल लागा,
 साखा पत्र कछु नहीं बांके
 अष्ट गगन मुख बागा ।
 पैर बिन निरति करां बिन बाजै
 जिभ्या हीणा गावै,
 गावणहारे कै रूप न रेषा
 सतगुरु होइ लखावै ।
 पंखी का खोज, मीन का मारग
 कहै कबीर बिचारी,
 अपरंपार पार परसोतम ।
 बा मूरति की बालिहारी ।

अजहूँ बीच कैसे दरसन तोरा,
 बिन दरसन मन मानें क्यों मेरा ।
 हमहि कुसेवग क्या तुम्हहि अज्ञानां,
 दुइ मै दोस कहो किहै रांमां ।
 तुम्ह कहियत त्रिभुवन पति राजा,
 मन वाछित सब पुरवन क्राजा ।
 कहै कबीर हरि दरस दिखाओ,
 हमहि बुलाओ कै तुम्ह चलि आओ ।

आऊंगा न जाऊंगा, मरूंगा न जिऊंगा ।
 गुरु के सबद मैं रमि रमि रहूँगा ।
 आप कटोरा आप थारी,
 आपै पुरखा आपै नारी
 आप सदाफल आपै नीवू,
 आपै मुसलमान आपै हिन्दू ।
 आपै मल्लकछ आपै जाल,
 आपै भीवर आपै काल ।
 कहै कबीर हम नाही रे नाही,
 न हम जीवत न मुवले नाहीं ।

अकथ कहानी प्रेम की
 कछू कही न जाई,
 गूँगे केरि सरकरा
 बैठे मुसकाई ।
 भोमि बिना अरु बीज बिन
 तरवर एक भाई
 अनंत फल प्रकासिया
 गुरु दीया बताई ।
 मन थिर बैसि बिचारिया
 रामहि ल्यौ लाई,
 भूठी मन में बिस्तरी
 सब थोथो बाई ।
 कहै कबोर सकति कछू नाहीं
 गुरु भया सहाई,
 आवण जाणो मिटि गई,
 मन मनहि समाई ।

लोका जानि न भूलो भाई ।
 खालिक खलिक खलक में
 खालिक सब घट रह्यो समाई ।
 अला एकै नूर उपनाया
 ताकी कैसी निंदा ।
 ता नूर थैं सब जग कीया
 कौन थला कौन मंदा ।
 ता अला की गति नहीं जानी
 गुरि गुड़ दीया मोठा,
 कहै कबीर मै पूरा पाया
 सब घट साहिब दीठा

है कोई गुरजानी जग उलटि बेद बूझे,
 पानी में पावक बरै, अंधहि आंख न सूझे ।
 गाई तो नाहर खायो, हरिन खायो चीता,
 काग लंगर फांदि कै बटेर वाज जीता ।
 मूस तो मजार खायो, स्यार खायो स्वाना,
 आदि कोऊ उदेश जाने, तासु बेश दाना
 एकहि दादुर खायो, पांच खायो भुवंगा,
 कहहि कबीर पुकार के है दोऊ एकै संग ।

मे डोरे डोरे जाऊंगा, तो मैं बहुरि न भौ जलि आऊंगा ।
 सूत बहुत कुछ थोरा, ताथैं ले कंथा डोरा,
 कंथा डोरा लगा, जब जुरा मरण भौ भागा,
 जहाँ सूत कपास न पूनी, तहाँ बसे एक मूनी,
 उस मूनी सुंचित लाऊंगा ।

तो मैं बहुरि न भौ जलि आऊंगा ।
 मेरा डंड इक छाजा, तहाँ बसे इक राजा
 तिस राजा सुं चित लाऊंगा ।

तो मैं बहुरि न भौ जलि आऊंगा ।
 जहां बहु हीरा धन मोती, तहाँ तत लाइ ले जोती,
 तिस जोतिहि जोति मिलाऊंगा ।

तो मैं बहुरि न भौ जलि आऊंगा ।
 जहाँ ऊगै सूर न चंदा, तहाँ देष्या एक अनंदा,
 उस आनंद सुं चित लाऊंगा ।

तो मैं बहुरि न भौ जलि आऊंगा ।
 मूल बंध एक पाया, तहाँ सिंह गरुडेश्वर राजा,
 तिस मूलहि मूल मिलाऊंगा ।

तो मैं बहुरि न भौ जलि आऊंगा ।
 कबीर तालिब तोरा, तहाँ गोपाल हरी गुर मोरा,
 तहां हेत हरी चित लाऊंगा ।

तो मैं बहुरि न भौ जलि आऊंगा ।

अब घट प्रगट भये राम राई ।
 सोधि सरीर कंचन की नाई ।
 कनक कसौटी जैसे कसि लेइ सुनारा,
 सोधि सरीर भयो तन सारा ।
 उपजत उपजत बहुत उपाई,
 मन थिर भयो तबै थिति पाई ।
 बाहर खोजत जनम गंवाया,
 उनमना ध्यान घट भीतर पाया ।
 बिन परचै तन कांच कथीरा,
 परचै कंचन भया कबीरा ।

हम सब माँहि सकल हम माँही ।
हम थे और दूसरा नांही ।
तीन लोक में हमारा पसारा,
आवागमन सब खेल हमारा ।
खट दरसन कहियत हम भेखा,
हमहीं अतीत रूप नहीं रेखा ।
हमहीं आप कबीर कहावा,
हमहीं अपना आप लखावा ।

बहुरि हम काहे क् आवहिगे ।
 बिछुरे पंचतत्त की रचना
 तब हम राखहि पावहिगे ।
 पृथ्वी का गुण पानी सोध्या
 पानी तेज निनावहिगे ।
 तेज पवन निलि पवन सबद मिलि
 ये कहि गानि तवावहिगे ।
 ऐसे हम जो वेद के बिछुरे
 सुनहि आहि समावहिगे ।
 जैसे जलहि तरंग तरंगनी
 ऐसे हम दिखलावहिगे ।
 कहै कबीर स्वाभी सुख सागर
 हंसहि हम भिलावहिगे ।

दरियाव की लहर दरियाव है जो
 दरियाव और लहर में भिन्न कोयम ।
 उठे तो नीर है बैठे तो नीर है
 कहो दूसरा किस तरह होयम ।
 उसी नाम को फेर के लहर धरा
 लहर के कहे क्या नीर खोयम ।
 जक्त ही फेर सब जक्त है ब्रह्मा में
 ज्ञान करि देख कबीर गोयम ।

है कोई दिल दरवेश तेरा ।
 नामूत मलकूत जबरूत को छोड़िके
 जाइ लाहूत पर करै डेरा ।
 अकिल की फहम ते इलम रोसन करै
 चढ़ै खरसान तब होय उजेरा,
 हिर्स हैवान को मारि मरदन करै
 नफस सैतान जब होय जेरा ।
 गौस और कुतुब दिल फिकर जाका करै
 फतह कर किला तहं दौर फेरा,
 तख्त पर बैठिके अदल इनसाफ़ कर
 दोजख और भिस्त का करु निवेरा ।
 अजाब सवाब का सबब पहुँचे नहीं
 जहाँ है यार महबूब मेरा,
 कहै कब्बीर वह छोड़ि आगे चला
 हुआ असवार तब दिया दरेरा ।

मन मस्त हुआ तब क्यों बोलै ।
 होरा पायो गांठ गठियायो
 बार बार वाको क्यों खोलै ।
 हलकी थी जब चढ़ी तराजू
 पूरी भई तब क्यों तोलै ।
 सुरत कलारी भई मतवारी
 मदवा पी गई बिन तोलै ।
 हंसा पाये मान सरोवर
 ताज तलेया क्यों डोलै ।
 तेरा साहब है घट सांही
 बाहर नैना क्यों खोलै ।
 कहै कबीर सुनो भाई साधो
 साहिव मिल गये तिल ओलै ।

तोरी गठरी में लागे चोर
 बटोहिया का रे सोवै ।
 पांच पचीस तीन हैं चुरा
 यह सब कीन्हा सोर,
 बटोहिया का रे सोवै ।
 जागु सबेरा बाट अनेड़ा
 फिर नहिं लागै जोर,
 बटोहिया का रे सोवै ।
 भवसागर इक नदी बहनु हे
 बिन उत्तरे जाव दोर,
 बटोहिया का रे सोवै ।
 कहै कबीर सुनो भाई साधो
 जागत कीजे भोर,
 बटोहिया का रे सोवै ।

प्रिया मोरा जागै जै कैसे सोई री ।
 पाँच सखी मेरे संग की सहेली
 उन रङ्ग रङ्गी प्रिया रङ्ग न मिली री ।
 सास सयानी ननद छोरानी
 उन डर डरी प्रिय सार न जानी री ।
 द्वादस ऊपर सेज बिछानी
 चढ़ न सकौ मारी लाज लजानी री ।
 रात दिवस मोहि फूका मारै
 मै न सुना रचि रहि सङ्ग जानी री ।
 कह कबीर सुनु सखी सयानी
 बिन सतगुर प्रिय मिले न मिलानी री ।

ये अंखियाँ अलसानी हो;
 पिय सेज चलो ।
 खंभ पकरि पतंग अस डोलै
 बोलै मधुरी बानी ।
 फूलन सेज बिछाय जो राख्यो
 पिया बिना कुंभिलानी ।
 धीरे पाँव धरो पलंगा पर
 जागत ननद जिठानी ।
 कहै कबीर सुनो भाई साधो
 लोक लाज बिलछानी ।

नैहरवा हमका नहिं भावै ।
 साईं की नगरी परम अति सुन्दर
 जहं कोइ जाय न आवै ।
 चांद सुरज जहं पवन न पानी
 को संदेश पहुँचावै ।
 दरद यह साईं को सुनावै ।
 आगे चलौ पंथ नहिं सूझै
 पोछे दोस लगावै ।
 केहि विधि सुसरे जाउं मोरी सजनी
 बिरहा जोर जनावै ।
 बिषैं रस नाच नचावै ।
 बिन सतगुरु अपनी नहिं कोई
 जो यह राह बतावै ।
 कहत कबीर सुनो भाई साधो
 सुपने न प्रीतम पावै ।
 तपन यह जिय की बुझावै ।

पिय ऊँची रे अटरिया तोरी देखन चली ।
 ऊँची अटरिया जरद किनरिया
 लगी नाम की डोरिया ।
 चांद सुरज सम दियना बरत हैं
 ता बिच भूली डगरिया ।
 पाँच पचीस तीन घर बनिया
 मनुआं है चौघरिया ।
 मुंशी है कोतवाल ज्ञान को
 चहुं दिसि लगी बजरिया ।
 आठ मरातिब दस दरवाजे
 नौ में लगी किवरिया ।
 खिरकि बैठि गोरी चितवन लागी
 उपरां भांप भोपरिया ।
 कहत कबीर सुनो भाई साधो ।
 गुरु चरनन बलिहरिया ।

घूंघट का पट खोल रे
 तोको पीव मिलैगे ।
 घट घट में वह साईं रमता
 कटुक बचन मति बोल रे ।
 धन जोबन का गर्व न करिये
 भूठा पंचरंग चोल रे ।
 सुन्न महल में दिया न बार ले
 आसा से मत डोल रे ।
 जोग जुगत री रंगमहल में
 पिय पाये अनमोल रे ।
 कहत कबीर आनंद भयो है
 बाजत अनहद ढोल रे ।

नैहर में दाग लगाय आई चुनरी ।

ऊ रंगरेजवा कै मरम न जानै
नहि मिले धोबिया कवन करै उजरी ।

तन कै कूंडी ज्ञान सउंदन
साबुन महंग बिकाय या नगरी ।

पहिरि ओढ़ि कै चन्नी ससुरिया
गोवां के लोग कहै बड़ी फुहरी ।

कहत कबीर सुनो भाई साथो
बिन सतगुरु कबहूँ नहि सुधरी ।

मोरी चुनरी में परि गयो दाग पिया ।
 पञ्च तत्त कै बनी चुनरिया
 सोरह सै बंद लागे जिया ।
 यह चुनरी सोरे मैके ते आई,
 ससुरे में मनुआं खोय दिया ।
 मलि मलि धोई दाग न छूटै
 ज्ञान को साबुन लाय पिया ।
 कहत कबीर दाग तब छूटि है
 जब साहब अपनाय लिया ।

सतगुरु हैं रङ्गरेज चुनर मोरी रङ्ग डारी ॥
 स्थाही रङ्ग छुड़ाये के रे
 दियो मजीठा रङ्ग,
 धोये से छूटै नहीं रे
 दिन दिन होत सुरङ्ग ।
 भाव के कुंड नेह के जल रे
 प्रेम रङ्ग दई वोर,
 चसकी चास लगाय के रे
 खूब रङ्गी भकभोर ।
 सतगुरु ने चुनरी रङ्गी रे
 सतगुरु चतुर सुजान,
 सब कुछ उन परवार दूँ रे
 तन मन धन और प्राण ।
 कह कबीर रङ्गरेज गुर रे
 मुझ पर हये दयाल,
 सीतल चुनरी ओढ़ के रे
 भइ हों मगन निहाल ।

झांसी भोनी बीनी चदरिया ।

काहे क ताना काहे कै भरनी
कौन तार से बीनी चदरिया ।

इङ्गला पिगला ताना भरनी
सुषमन तार से बीनी चदरिया ।

आठ कमल दल चरखा डोलै
पांच तत्त गुन तीनी चदरिया ।

सांई को सिपत मास दस लागे
ठोक ठोक कै बीनी चदरिया ।

सो चादर सुर नर मुनि ओढ़ी
ओढ़ि कै मैली कीनी चदरिया ।

दास कबीर जतन से ओढ़ी
ज्यों की त्यों धरि दीनी चदरिया ।

मो को कहाँ ढूँढ़े बन्दे,
 मैं तो तेरे पास में ।
 ना मैं बकरी ना मैं भेड़ी
 ना मैं छुरी गंडास में ।
 नहीं खाल में नहीं पोंछ में
 ना हड्डी ना मांस में ।
 ना मैं देवल ना मैं मसजिद
 ना काबे कैलास में ।
 ना तौ कौनों क्रिया कर्म में
 नहीं जोग बैराग में ।
 खोजी होय तुरतै मिलिहों
 पल भर की तलास में ।
 मैं तो रहीं सहर के बाहर
 मेरी पुरी मवास में ।
 कहै कबीर सुनो भाई साधो
 सब सांसों की सांस में ।

कबीर का जीवन-वृत्त

कबीर के जीवन-वृत्त के विषय में निश्चित रीति से कुछ भी नहीं कहा जा सकता । कबीर के जितने जीवन-वृत्त पाये जाते हैं उनमें एक तो तिथि आदि के विषय में कुछ नहीं लिखा, दूसरे उनमें बहुत सी अलौकिक घटनाओं का समावेश है । स्वयं कबीर ने अपने विषय में कुछ बाने कह कर ही सतोष कर लिया है । उनसे हमें उनकी जाति और व्याक्तिगत जीवन का परिचय मात्र मिलता है इसके अतिरिक्त कुछ भी नहीं ।

कबीर-पंथ के ग्रंथों में कबीर के विषय में बहुत कुछ लिखा गया है । उनमें कबीर की महत्ता सिद्ध करने के लिये उनमें गोरखनाथ^१ और चित्र-गुप्त^२ तक से वार्त्तालाप कराया गया है । किंतु उनकी जन्म-तिथि और जन्म के विषय पर अधिक ध्यान नहीं दिया । कबीर चरित्र-बोध^३ ही में जन्म-तिथि के विषय में निर्देश किया गया है ।

“कबीर साहब का काशी में प्रकट होना

संवत् चौदह सौ पचपन विक्रमी जेष्ठ सुदी पूर्णिमा सोमवार के दिन

^१कबीर गोरख की गोष्ठी, हस्तलिखित प्रति सं० १८७०, (ना० प्र० सभा)

^२अमरसिंह बोध (कबीरसागर नं० ४) स्वामी युगलानन्द द्वारा संशोधित, पृष्ठ १८ (संवत् १९६३, खेमराज श्रीकृष्णदास, बम्बई)

^३कबीर चरित्र-बोध (बोधसागर, स्वामी युगलानन्द द्वारा संशोधित पृष्ठ ६, संवत् १९६३, खेमराज श्रीकृष्णदास, बम्बई)

सत्य पुरुष का तेज काशी के लहर तालाब में उतरा। उस समय पृथ्वी और आकाश प्रकाशित हो गया।.....उस समय अष्टानन्द वैष्णव तालाब पर बैठे थे, वृष्टि हो रही थी, बादल आकाश में घिरे रहने के कारण अन्धकार छाया हुआ था, और बिजली चमक रही थी, तिस समय वह प्रकाश तालाब में उतरा उस समय समस्त तालाब जगमग-जगमग करने लगा और बड़ा प्रकाश हुआ। वह प्रकाश उस तालाब में ठहर गया और प्रत्येक दिशा में जगमगाहट में परिपूर्ण हो गई।”

कबीर-पंथियों में कबीर के जन्म के संबंध में एक दोहा प्रसिद्ध है :—

चौदह सौ पचपन साल गए, चंद्रवार एक ठाट आए।

जेठ सुदी बरसायत को पूरनमासी प्रगट भए॥

इस दोह का अनुसार कबीर का जन्म संवत् १४५५ की पूर्णिमा को सोमवार के दिन उत्तरता है। बाबू श्यामसुन्दरदास का कथन है कि “गणना करने में संवत् १४५५ में जेष्ठ शुद्ध पूर्णिमा चंद्रवार को नहीं पड़ती। पद्य को ध्यान से पढ़ने पर संवत् १४५६ निकलता है क्योंकि उसमें स्पष्ट शब्दों में लिखा है “चौदह सौ पचपन साल गए” अर्थात् उस समय तक संवत् १४५५ बीत गया था।^१ गणना से संवत् १४५६ में चंद्रवार को ही ज्येष्ठ पूर्णिमा पड़ती है। अतएव इस दोहे के अनुसार कबीर का जन्म संवत् १४५६ की ज्येष्ठ पूर्णिमा को हुआ।”

किंतु गणना करने पर ज्ञात होता है कि चन्द्रवार को ज्येष्ठ पूर्णिमा नहीं पड़ती। चन्द्रवार के बदले मंगलवार दिन आता है।^२ इस प्रकार बाबू श्यामसुन्दरदास का कथन प्रामाणिक नहीं माना जा सकता। कबीर के जन्म के संबंध में उपर्युक्त दोह में ‘बरसायत’ पर भी ध्यान नहीं दिया गया है।

भारत पथिक कबीरपन्थी स्वामी श्री युगलानंद न ‘बरसायत’ पर एक

^१कबीर-ग्रन्थावली, प्रस्तावना, पृष्ठ १८

^२Indian Chronology—Part I, Pillai.

नोट लिखा है :—

“बरसायत अपभ्रंज है बटमावित्री का । यह बटमावित्री बत जेष्ठ के अमावस्या को होती है उसी विस्तार-पूर्वक कथा महाभारत में है । उसी दिन कबीर साहब नीमा और नुरो को मिले थे । इस कारण ने कबीरपंथियों में बरमाउन महातम ग्रंथ की कथा प्रचलित है । और उसी दिन कबीरपंथी लोग बहुत उत्सव मनाते हैं ।”

यह नोट श्री युगलानंद जी ने अनुराग सागर में वर्णित “कबीर साहेब का कावी भ एकट होकर नीरु को बिलने का कथा” के आधार पर लिखा है । उस कथा का कुछ पंक्तियाँ उस प्रकार हैं :—

यह विधि कल्लरु बिस चलि गयऊ । तजि तन जन्म बहुरि तिन पयऊ ।
मानुष तन जुनहा कुल दीन्हा । मोउ संयोग बहुरि बिधि कोन्हा ॥
काशी नगर रहे पुनि सोई । नीरु नाम जुलाहा होई ।
नारि गवन नात्र भग सोई । जेठ मास बरमाइत होई ॥

आदि

इस पद और टिप्पणी के आधार पर कबीर का जन्म जेठ की ‘बरसाइत’ (अमावस्या) को हुआ । अब यह देखना है कि जेठ की अमावस्या को चंद्रवार पड़ता है या नहीं । यदि अमावस्या को चंद्रवार पड़ता है तब तो कबीर का जन्म मगत १४५५ ही मानना होगा और ‘गण’ का अर्थ १४५९ के ‘व्यतीत होने टण’ मानना होगा । ऐसी स्थिति में दोहू का परवर्ती भाग “पूग्नमामो प्रगट भये” भी अनुद्ध माना जावेगा क्योंकि ‘बरसाइत’ पूर्णमामा को नहीं पड़ती, वह अमावस्या को पड़ती है ।

“अनुराग सागर (कबीर-सागर नं० २) पृष्ठ ८६, भारत पथिक कबीरपंथी स्वामी श्री युगलानंद द्वारा संशोधित सं० १९६२

(श्री वैकटेश्वर प्रेस, बम्बई)

२वही; पृष्ठ ८६

मोहनसिंह ने अपनी पुस्तक 'कबीर—हिज वायाग्रेफ्री' में इस किवदंती के दोहे का उल्लेख किया है। वे हिंदी में हस्तलिखित ग्रन्थों की खोज (सन् १६०२, पृष्ठ ५) का उल्लेख करते हुए सं० १४५५ (सन् १३९८) की पुष्टि करते हैं।^१

मोहनसिंह के द्वारा दिए हुए नोट में 'गण' स्थान पर 'गिरा' है। ठीक नहीं कहा जा सकता कि 'गण' अथवा 'गिरा' शब्द में से कौन सा शब्द ठीक है। लिखने में 'ए' और 'रा' में बहुत साम्य है। यदि 'गण' शब्द 'गिरा' में बन गया है तब तो १४५५ के बात जाने (गण) की बात ही नहीं उठती। 'गिरा' 'पड़ने' के अर्थ में माना जायगा। पश्चात् सं० १४५५ की साल 'पड़ने' पर। किंतु यहाँ भी 'बरसाइत' और 'पूरनमासी' की प्रतिद्वंद्विता है।

इस दोहे की प्रामाणिकता के विषय में कुछ भी निश्चित रूप में नहीं कहा जा सकता। इसके लेखक का भी विश्वस्त रूप में पता नहीं। कबीर ग्रंथावली के संपादक ने अपनी प्रस्तावना में लिखा है :—

“यह पद्य कबीरदास के प्रधान शिष्य और उत्तराधिकारी धर्मदास

^१In a Hindi book Bharat Bhramana which has recently been published, the following verses are quoted in proof of the time when Kabir was born and when he died.

चौदह सौ पचपन साल गिरा चंदु एक ठाट हुए।

जेठ सुदी बरसाइत को पूरनमासी तिथि भए ॥

संवत पंद्रह सौ अर पाच मगहर कियो गमन।

अगहन सुदी एकदसी, मिले पवन में पवन ॥

This would then, fix the birth of Kabir in 1398 and his death in A. D. 1448. (R.S.H.M. 1902, page 5)

का कहा हुआ बताया जाता है ।^१ किन्तु विद्वान संपादक के इस कथन में प्रामाणिकता नहीं पाई जाती । “कहा हुआ बताया जाता है” कथन ही संदेहास्पद है । अतएव हम अपना कथन ‘अनुराग—सागर’ के आधार पर ही स्थिर करना चाहते हैं जिसमें केवल यही लिखा है :—

नारि गवन आव मग सोई । जेठ मास बरसाइत दोई ॥^२

‘बील’ अपनी ओरिण्टल बायोग्रेफिकल डिक्शनरी^३ में कबीर का जन्म सन् १४६० (संवत् १५४७) स्थिर करते हैं और उन्हें सिकंदर लोदी का समकालीन मानते हैं । डाक्टर हंटर अपने ग्रन्थ इंडियन एंपायर के आठवें अध्याय में कबीर का समय सन् १३०० से १४२० तक (संवत् १३५७ से १४७७) मानते हैं । बील और हंटर अपने अनुमान में १६० वर्ष का अंतर रखते हैं । जान क्रिस्स सिकंदर लोदी का समय सन् १४८८ से १५१७ (संवत् १५४५—१५७४) मानते हैं । उनके कथनानुसार सिकंदर लोदी ने २८ वर्ष ५ महीने राज्य किया ।^४ जान क्रिस्स ने अपना ग्रन्थ मुगलमान इतिहासकारों के हस्तलिखित ग्रन्थों के आधार पर लिखा है, अतएव उनके काल-निर्णय के संबंध में शंका नहीं हो सकती । यदि बील के अनुसार हम कबीर का जन्म सन् १८६० में अर्थात् सिकंदर लोदी के शासन होने के दो वर्ष बाद मानें तो सिकंदर

Kabir—His Biography by Mohan Singh,
page 19, foot note.

^१कबीर ग्रंथावली-प्रस्तावन, पृष्ठ १८

^२अनुराग सागर, पृष्ठ ८६

^३An Oriental Biographical Dictionary—
Thomas William Beale. London (1894) Page
204.

^४History of the Rise of the Mohammedan
Power in India—By John Briggs, page 589.

लोदी की मृत्यु तक कबीर केवल २६ वर्ष के होंगे। किन्तु मृत्यु के बहुत पहले ही सिकंदर लोदी कबीर के संपर्क में आ गया था। यह समय भी निश्चित करना आवश्यक है।

श्री भक्तमाल सटीक^१ में प्रियादास की टीक में एक घनाक्षरी है। जिसके अनुसार कबीर और सिकंदर लोदी का साक्ष्य हुआ था। वह घनाक्षरी इस प्रकार है :—

देखि कै प्रभाव, फेरि उपज्यो अभाव द्विज;
 आयो पातसाह सो सिकंदर सुनाँव है।
 विमुख समूह संग माता हूँ मिलाय लई,
 जाय कै पुकारे “जू दुखायो सब गाँव है॥”
 ल्यावो रे पकर वाको देखौ मै मकर कैसो,
 अकर मिटाऊँ गाढ़े जकर तनाव है।
 आनि ठाढ़े किये, काजी कहत सलाम करौ,
 जानै न सलाम, जानै राम गाढ़े पाँच है॥

इस घनाक्षरी के नीचे सीतारामशरण भगवानप्रसाद का एक नोट है :—

‘यह प्रभाव देख करके ब्राह्मणों के हृदय में पुनः मत्सर उत्पन्न हुआ। वे सब काशीराज को भी श्री कबीर जी के वश में जान कर, बादशाह सिकंदर लोदी के पास जो आगरे से काशी जी आया था पहुँचे। श्री कबीर जी की मा को भी मिला के साथ में ले के मुसलमानों सहित बादशाह की कचहरी में जाकर उन सब ने पुकारा कि कबीर शहर भर में उपद्रव मचा रहा है...आदि’^२

इससे ज्ञात होता है कि जब सिकंदर लोदी आगरे से काशी आया,

^१भक्तमाल सटीक—सीतारामशरण भगवान प्रसाद

प्रथम बार, लखनऊ (सन् १९१३)

^२भक्तमाल, पृष्ठ ४७०

उस समय वह कबीर से मिला। इतिहास से ज्ञात होता है कि सिकंदर लोदी बिहार के हुसेनशाह शरकी से युद्ध करने के लिए आगरे से काशी आया था। जान ब्रिग्स के अनुसार यह घटना हिजरी ९०० [अर्थात् सन् १४९४] की है।^१

यदि कबीर सन् १९९४ में सिकन्दर लोदी से मिले होंगे तो वे उस समय बील के अनुसार केवल ४ वर्ष के होंगे। उस समय उनका इतनी प्रसिद्धि पाना कि वे सिकंदर लोदी की अप्रसन्नता के पात्र बन सकें, संपूर्णतया असंभव है। अतएव बील के द्वारा दी हुई तिथि भ्रमात्मक है।

वही० ए० स्मिथ ने कबीर की कोई निश्चित तिथि नहीं दी। वे ग्रंडरहिल द्वारा दी हुई तिथि का उल्लेख मात्र करते हैं।^२ वह तिथि है सन् १४४० से १५१८ (अर्थात् संवत् १४९७ से १५७५)। यह समय सिकंदर लोदी का समय है और कबीर का इस समय रहना प्रामाणिक है।

‘Hoosain Shah Shurky accordingly put his army in motion, and marched against the King. Sikander on hearing of his intentions, crossed the Ganges to meet him; and the two armies came in sight of each other at the spot distant 18 coss (27 miles) from Benares.

History of the Rise of the Mohammedan Power in india by John Briggs. M. R. A. S. London (1929) Page 571-72.

^२Miss Underhill dates Kabir from about 1440 to 1518. He used to be placed between 1380 and 1420.

The Oxford History of India by V. A. Smith, Page 261 (foot note)

अतः कबीर का जन्म-तिथि किसी ने भी निश्चित प्रकार से नहीं दी । बाबू श्यामसुन्दरदास के अनुसार प्रचलित दोहे के आधार पर जेष्ठ पूर्णिमा, चंद्रवार संवत् १४५६ और अनुराग सागर के आधार पर जेष्ठ अमावस्या संवत् १४५५ कबीर की जन्म-तिथि है । जेष्ठ पूर्णिमा संवत् १४५६ को चन्द्रवार नहीं पड़ता अतएव यह तिथि अनिश्चित है । ऐसी परिस्थिति में हम कबीर की जन्म-तिथि जेष्ठ अमावस्या संवत् १४५५ ही मानते हैं । कबीर-पंथियों में भी जेठ वरसाइत सं० १४५५ मान्य है जो अनुराग सागर द्वारा स्पष्ट की गई है ।

कबीर की मृत्यु की तिथि भी संदिग्ध ही है ।

इस सम्बन्ध में भक्तमाल में यह दोहा है :—

पंद्रहे सौ उनचास में, मगहर कीन्हों गौन ।

अगहन सुदि एकादसी, मिले पौन में पौन ॥^१

इसके अनुसार कबीर की मृत्यु सं० १५४६ में हुई । कबीरपंथियों में प्रचलित दोहे के अनुसार यह तिथि सं० १५७५ कही गई है :—

संबत् पंद्रह सै पछतरा, कियो मगहर को गौन ।

माघ सुदी एकादशी रेलो पौन में पौन ॥

सिकंदर लोदी सन १४६४ (संवत् १५५१) में कबीर से मिला था ।^२ अतएव भक्तमाल के दोहे के अनुसार कबीर की मृत्यु तिथि अशुद्ध है । कबीर की मृत्यु संवत् १५५१ के बाद ही मानी जानी चाहिए । डाक्टर रामप्रसाद त्रिपाठी के अनुसार कबीर का सिकंदर लोदी से मिलना चित्य है । उनका समय चौदहवीं शताब्दी के अंतिम वर्षों में ही मानना समीचीन है । वे लिखते हैं :—

^१भक्तमाल सटीक, पृष्ठ ४७४

^२कबीर कसौटी

^३History of the Rise of the Mohammedan Power in India by John Briggs, page 571—72

“कबीर का समय चादहवीं शताब्दी का उत्तरकाल और संभवतः पंद्रहवीं शताब्दी का पूर्वकाल मानना अधिक युक्तिसंगत जान पड़ता है। सिकंदर लोदी के समय में उनका होना सर्वथा संदिग्ध है। केवल जनश्रुतियों के आधार पर ही ऐतिहासिक तथ्य स्थिर नहीं हो सकता।”^१

नागरी प्रचारिणी सभा से कबीर-ग्रंथावली का संपादन सं० १५६१ को हस्तलिखित प्रति के आधार पर किया गया है।^२ इस प्रति में वे बहुत से पद और साखियाँ नहीं हैं जो ग्रंथसाहब में संकलित हैं। इस संबंध में बाबू श्यामसुन्दरदास जी का कथन है:—“इससे यह मानना पड़ेगा कि या तो यह संवत् १५६१ वाली प्रति अधूरी है अथवा इस प्रति के लिखे जाने के १०० वर्ष के अंदर बहुत सी साखियाँ आदि कबीरदास जी के नाम से प्रचलित हो गई थी, जो कि वास्तव में उनकी न थी। यदि कबीरदास का निधन संवत् १५७५ में मान लिया जाता है तो यह बात असंगत नहीं जान पड़ती कि इस प्रति के लिखे जाने के अनंतर १४ वर्ष तक कबीरदास जी जीवित रहे और इस बीच में उन्होंने और बहुत से पद बनाए हा जो ग्रंथसाहब में सम्मिलित कर लिए गए हो।”^३

बाबू साहब का यह मत समीचीन जान पड़ता है। कबीरपंथियों के विचार से साम्य रखने के कारण मृत्यु-तिथि सं० १५७५ ही मान्य है। इस प्रकार कबीर का जन्म-तिथि सं० १४५५ और मृत्यु-तिथि सं० १५७५ ठहरती है। इसके अनुसार वे १२० वर्ष तक जीवित रहे।

कबीर की जाति में भी अभी तक सदेह है। कबीरपंथी तो उन्हें

^१कबीर का समय—हिंदुस्तानी; पृष्ठ २१५, भाग २, अङ्क २।

^२कबीर ग्रंथावली, भूमिका पृष्ठ २।

^३वही पृष्ठ २१।

जाति से परे मानते है।^१ किंतु किंवदंती है कि वे एक ब्राह्मणी विधवा के पुत्र थे। विधवा-कन्या का पिता श्री रामानंद का बड़ा भक्त था। एक बार श्री रामानंद उस विधवा-कन्या के प्रणाम करने पर उसे 'पुत्रवती' होने का आशीर्वाद दे बैठे। ब्राह्मण ने जब अपनी कन्या के विधवा होने की बात कही तब भी रामानंद ने अपना वचन नहीं लौटाया। आशीर्वाद के फल-स्वरूप उस विधवा-कन्या के एक पुत्र हुआ जिसे उसने लोकलाज के डर से लहरतारा तालाब के किनारे छिपा दिया। कुछ देर बाद उसी रास्ते से नीरू जुलाहा अपनी नव-विवाहिता स्त्री नीमा को लेकर जा रहा था। नवजात शिशु का सौंदर्य देखकर उन्होंने उसे उठा लिया और उसका अपने पुत्र के समान पालन किया, इसीलिए कबीर जुलाहे कहलाए, यद्यपि वे ब्राह्मणी विधवा के पुत्र थे।

महाराज रघुराजसिंह की "भक्तमाला रामरसिकावली" में भी इस घटना का उल्लेख है पर कथा में थोड़ा सा अंतर आ गया है।^२ कुछ कबीरपंथियों का मत है कि कबीर ब्राह्मण की विधवा-कन्या

है अनाम अविचल अविनाशी, अकह पुरुष सतलोक के बासी ॥
—श्री कबीर साहब का जीवन-चरित्र (श्री जनकलाल) नरसिंह-पुर (१६०५)

^१रामानंद रहे जग स्वामी। ध्यावत निसिदिन अंतरयामी ॥
तिनके ढिग विधवा एक नारी। सेवा करै बड़ो श्रमधारी ॥
प्रभु एक दिन रह ध्यान लगाई। विधवा तिय तिनके ढिग आई ॥
प्रभुहि कियो वदन बिन दोषा। प्रभु कह पुत्रवती भरि घोषा ॥
तब तिय अपनो नाम बखाना। यह विपरीत दियो बरदाना ॥
स्वामी कह्यो निकसि सुख आयो। पुत्रवती हरि तोहि बनायो ॥
ह्वै है पुत्र कलंक न लागी। तब सुत ह्वै है हरि अनुरागी ॥
तब तिय-कर फुलका परि आयो। कछु दिन में ताते सुत जायो ॥

के पुत्र नहीं थे, वरन् रामानन्द के आशीर्वाद के फल-स्वरूप वे उसक्री हथेली से उत्पन्न हुए थे, इसीलिए वे करवीर (हाथ के पुत्र) अथवा (करवीर का अपभ्रंश) 'कबीर' कहलाए । बात जो भी हो, कबीर का जन्म जनश्रुति ब्राह्मण-कन्या से जोड़ती है । किन्तु प्रश्न यह है कि यदि कबीर विधवा की संतान थे तो यह बात लोगों को ज्ञात कैसे हुई ? उसने तो कबीर को लहरतारा के समीप छिपा कर रख दिया था । और यदि ब्राह्मण-विधवा को वरदान देने की बात लोग जानते थे तो उस विधवा ने अपने बालक को छिपाने का प्रयत्न ही क्यों किया ? रामानन्द के आशीर्वाद से तो कलंक-कालिमा को आशंका भी नहीं हो सकती थी । इस प्रकार कबीर की यह कलंक-कथा निर्मूल सिद्ध होती है । इस कथा के उद्गम के तीन कारण हो सकते हैं । प्रथम तो यह कि इससे रामानन्द के प्रभुत्व का प्रचार होता है । वे इतने प्रभाव-शाली थे कि अपने आशीर्वाद से एक विधवा-कन्या के उदर से पुत्रोत्पत्ति कर सकते थे । दूसरा कारण यह हो सकता है कि कबीर के पंथ में बहुत से हिन्दू भी सम्मिलित थे । अपने गुरु को जुलाहा की हीन और नीच जाति से हटा कर वे उनका सम्बन्ध पवित्र ब्राह्मण जाति से जोड़ना चाहते थे । और तीसरा कारण यह है कि कुछ कट्टर हिन्दू और मुसलमान जो कबीर का धार्मिक उच्छृङ्खलता से क्षुब्ध थे वे उन्हें अपमानित और कलंकित करने के लिए उनके जन्म का सम्बन्ध इस कलंक-कथा से घोषित करना चाहते थे ।

कबीर के जन्म-सम्बन्ध में प्राप्त हुए कुछ प्रमाणों से यह स्पष्ट होता है

जनत पुत्र नभ बजे नगारा । तदपि जननि उर सोच अपारा ॥
सो सुत लै तिय फेंक्यो दूरी । कढ़ी जुलाहिन तहं एक रूरी ॥
सो बालकहि अनाथ निहारी । गोद राखि निज भवन सिधारी ॥
लालन पालन, किय बहु भांती । सेयो सुतहि नारि दिन रातों ॥

—भक्तमाला रामरसिकावली

है कि वे ब्राह्मण-विधवा को सन्तान न होकर मुसलमानी कुल में ही पैदा हुए थे । सब से अधिक प्रामाणिक उद्धरण हमें आदि श्री गुरुग्रन्थ साहब में मिलता है । उक्त ग्रंथ में श्री रैदास के जो पद संग्रहीत हैं, उसमें एक पद इस प्रकार है:—

मलारबाणीभगत रविदासजी की

१ओसतिगुरप्रसाद ॥.....॥ ३ ॥ १ ॥

मलार ॥ हरिजपत तेऊ जनां पदम कवलासपतिता समतुलिनहीं आनकोऊ ॥
एकही एक अनेक अनेक कहोइ बिसय रिओ आनरे आन भर पूरि सोऊ ॥ रहाउ ॥
जाकै भागवतु लेखी अँ अवरुन ही पेखी अँ तास की जाति आछो पछीपा । बियास महि-
लेखी अँ सनक महि पेखी अँ नाम की नामना सपत दीपा ॥ १ ॥

जाकै इंदि बकरीदि कुल गऊ रे बधु करहि मानी अँ हि सेख ही दीपरा ॥ जाकै
बाप वैसी करी पूत अँ सी सरी तिहू रे लोक परसिध कबीरा ॥ २ ॥ जाके कुटुम्ब के डेढ़-

मलार बाणी भगत रविदास जी को

१ओ सतगुरु प्रसादि ॥.....॥ ३ ॥ १ ॥

मलार ॥ हरि जपत तेऊ जनां पदम कवलासपति ता समतुलि नहीं
आन कोऊ । एक ही एक अनेक अनेक होइ बिसय रिओ आनरे आन भर-
पूरि सोऊ ॥ रहाऊ ॥ जाके भगवतु लेख अँ अवरु नहीं पेखी अँ तास की
जाति आछो पछीपा ॥ बियास यहि लेखी अँ सनक सहि पेखी अँ नाम की
नामना सपत दीपा ॥ १ ॥ जाकै इंदि बकरीदि कुल गऊ रे बधु करहि
मानी अँ हि सेख सही दीपरा ॥ जाकै बाप वैसी करी पूत अँ सी सरी तिहू
रे लोक परसिध कबीरा ॥ २ ॥ जाके कुटुम्ब के डेढ़ सभ ढोंवत फिरहि अँ जहूँ
बनारसी आसपासा ॥ अचार सहित विप्र करहि डंडउति तिनि तनै
रविदासदासानुदासा ॥ ३ ॥ २ ॥

—आदि श्री गुरुग्रन्थ साहिब जी, पृष्ठ ६६८

भाई मोहनसिंह वैद्य, तरनतारन (अमृतसर)

१७ अगस्त १९२७, बुधवार

सबढोरढोवतफिरहि अजहुँ बनारसी आसपासा । आचारसहित विप्रकरहिडंड-
उतितिनितनैरविदासदासानुदासा ॥३॥ ॥२॥

रैदास के इस पद में नामदेव, कबीर और स्वयं रैदास का परिचय दिया गया है । नामदेव छीपा (दर्जी) जाति थे । कबीर जाति के मुसलमान थे जिनके कुल में ईद बकरीद के दिन गऊ का बध होता था जो शेष शहीद और पीर को मानते थे । उन्होंने अपने बाप के विपरीत आचरण करके भी तीनों लोकों में यश की प्राप्ति की । रैदास चमार जाति के थे जिनके वंश में मरे हुए पगु ढोए जाते हैं और जो बनारस के निवासी थे ।

आदि श्री गुरुग्रंथ के इस पद के अनुसार कबीर निश्चय ही मुसलमान वंश में उत्पन्न हुए थे । आदि ग्रंथ का संपादन संवत् १६६१ में हुआ था । मिकवो का धार्मिक ग्रंथ होने के कारण इसके पाठ में अगुमात्र भी अंतर नहीं हुआ । निर्देशित आदि श्री गुरुग्रन्थ साहिब गुरुमुखी में लिखे हुए इसी ग्रंथ की अविकल प्रति है ।^१ इस प्रकार यह प्रति और

^१इस दशा और त्रुटि को देखते हुए श्री सतगुरु जी के प्रेरना से यदि सेवा करने का उतसाह दास को हुआ और आदि में भेटा भी अती अलाप लागत से भी बहुत कम रखने का द्रिड़ विचार और अैसा ही बरताव किया गया । फिर यह विचार हुआ कि शब्द के स्थान शब्द तथा और हिंदी शब्द या पद हिंदी को लेखन प्रणाली के अनुसार लिखे जावें या यथातथ्य गुरुमुखी के अनुसार ही लिखे जावें ? इस पर बहुत विचार करने से यही निश्चय हुआ कि महान पुरुषों की तर्फ से जो अक्षरों के जोड़ तोड़ मंत्र रूप दिव्य वाणी में हुआ करते हैं उनके मिलाप में कोई अमोघ शक्ती होती है जिसको सर्व साधारण हम लोग नहीं समझ सकते । परन्तु उनके पठन पाठन में यथातथ्य उच्चारन से ही पूर्ण सिद्धि प्राप्त हो सकती है । इसके सिवाय यह भी है कि श्री गुरुग्रन्थ साहिब जी के प्रतिशत ८० शब्द ऐसे हैं जो हिन्दी पाठक ठीक-ठीक समझ सकते हैं । इस विचार के अनुसार ही यह हिन्दी बीड़ गुरुमुखी लिखित

उसका पाठ अत्यंत प्रामाणिक है। इस प्रमाण का आधार श्री मोहनसिंह ने भी कबीर की जाति के निर्णय करने में लिखा है।^१

दूसरा प्रमाण सद्गुरु गरीबदास जी साहिब की बाणी^२ से प्राप्त होता है। इसमें 'पारख का अंग' ॥५२॥ के अन्तर्गत कबीर साहब का जीवन-चरित्र दिया हुआ है। प्रारम्भ में ही लिखा हुआ है :—

गरीब सेवक होय करि उतरे

इस पृथिवी के मांहि

जीव उधारन जगत गुरु बार बार बलि जांहि ॥३८०॥

गरीब काशी पुरी कस्त किया, उतरे अधर उधार ।

मीमत् को भुजरा हुआ, जंगल मै दीदार ॥३८१॥

गरीब कोटि किरण शशि भान मुधि, आमन अधर बिमान ।

परसत पूरण ब्रह्म कूं, शीतल पिंडरु प्राण ॥३८२॥

गरीब गोद लिया मुख चूबि करि, हेम रूप भलकंत ।

जगर मगर काया करै, दमकै पदम अनंत ॥३८३॥

गरीब काशी उमटी गुल भया, मो मन का बर घेर ।

कोई कहै ब्रह्म विष्णु हैं, कोई कहै इंद्र कुबेर^३ ॥३८४॥

इस उद्धरण से यह ज्ञात होता है कि कबीर ने काशी में सीधे मुसलमान

अनुसार ही रखी गई है अर्थात् केवल गुरुमुखी से अक्षरों के स्थान हिन्दी (देवनागरी) अक्षर ही किये गये हैं—

वही ग्रन्थ, प्रकाशक की विनय, पृष्ठ १

^१Kabir—His Biography, By Mohan Singh,
Pub. Atma Ram and Sons, Lahore 1934

^२श्री सद्गुरु गरीबदास जी साहिब की बाणी

संपादक अजरानन्द गरीबदासी रमताराम

आर्य सुधारक छापाखाना, बड़ौदा

^३वही ग्रन्थ, पृष्ठ १६६

(मोमिन) ही को दर्शन देकर उसके घर में जन्म ग्रहण किया । और मोमिन ने शिशु कबीर का मुँह चूम कर उसके अलौकिक रूप के दर्शन किये । इस अवतरण से भी कबीर की ब्राह्मणी विधवा में उत्पन्न होने की किंवदन्ती गलत हो जाती है । सद्गुरु गरीबदास जी साहिब की बाणी भी प्रामाणिक ग्रंथ माना जाना चाहिए क्योंकि वह संवत् १८६० की एक प्राचीन हस्तलिखित प्रति के आधार पर प्रकाशित की गई है ।^१

इन दो प्रमाणों से कबीर का मुसलमान होना स्पष्ट है । इन्होंने अपनी जुलाहा जाति का परिचय भी स्पष्ट रूप से अनेक स्थानों पर दिया है :—

१ तननां बुनना तज्या कबीर, रामं नामं लिखि लिया सरीर ॥^२

२ जुलाहै तनि बुनि पॉन न पावल, फारि बुनो दस ठाईं हो ॥^३

३ जाति जुलाहा मति कौ धीर,

हरषि हरष गुण रमै कबीर ॥^४

४ तूं ब्राह्मण मैं कासी का जुलाहा,

चोन्हि न मोर गियाना ॥^५

^१यह ग्रंथ साहिब हस्तलिखित विक्रम संवत् १८६० मित्ती वैसाख मास का लिखा हुआ मेरे को मुकाम पिलाणा जिल्ला रोहतक में मिला हुआ जैसा का तैसा छापा है जिसको असल लिखा हुआ ग्रन्थ साहिब देखना हो वह बड़ोदे में श्री जुम्मादादा व्यायाम शाला प्रो० मारोकराव के यहाँ कायम के लिये, रखा गया है सो सब वहाँ से देख सकते हैं :—

अजरानन्द गरीबदासी

—बाणी की प्रस्तावना

^२कबीर ग्रंथावली (नागरी प्रचारिणी सभा) इ० प्रे० प्रयाग

१९२८, पृष्ठ ६५

३	वही	पृष्ठ	१०४
४	”	”	१२८
५	”	”	१७३

- ५ जाति जुलाहा नाम कबीरा,
बनि बनि फिरौ उदास ।^१
- ६ कहत कबीर मोहि भगत उमाहा,
कृत करणीं जाति भया जुलाहा ॥^२
- ७ ज्युं जल में जल पैसि न निकसे,
'यूं' दुरि मिल्या जुलाहा ॥^३
- ८ गुरु प्रसाद साध की संगति,
जग जीतैं जाइ जुलाहा ॥^४

कबीर के छठे उद्धरण से तो यही ध्वनि निकलती है कि पूर्व कर्मानुसार ही उन्हें जुलाहे के कुल में जन्म मिला। 'भया' शब्द इस अर्थ का पोषक है।

कबीर बचपन से ही धर्म की ओर आकर्षित थे। वे भजन गाया करते थे और लोगों को उपदेश दिया करते थे पर 'निगुरा' (बिना गुरु के) होने के कारण लोगों में आदर के पात्र नहीं थे और उनके भजनों अथवा उपदेशों को भी कोई सुनना पसंद नहीं करता था। इस कारण वे अपना गुरु खोजने की चिंता में व्यस्त हुए। उस समय काशी में रामानन्द की बड़ी प्रसिद्धि थी। कबीर उन्हीं के पास गए पर कबीर के मुसलमान होने के कारण उन्होंने उन्हें अपना शिष्य बनाना स्वीकार नहीं किया। वे हताश तो बहुत हुए पर उन्होंने एक चाल सोची। प्रातःकाल अंधेरे ही में रामानंद पंचगंगा घाट पर नित्य स्नान करने के लिए जाते थे। कबीर पहले से ही उनके रास्ते में घाट की सीढ़ियों पर लेट रहे। रामानंद जैसे ही स्नानार्थ आए वैसे ही उनके पैर की ठोकर कबीर के

^१कबीर ग्रंथावली (ना० प्र० स०), इ० प्रे०, प्रयाग १९२८, पृ० १८१

२ वही पृष्ठ १८१

३ " " २२१

४ " " "

सिर में लगी। ठोकर लगने के साथ ही रामानंद के मुख से पश्चात्ताप के रूप में 'राम' 'राम' शब्द निकल पड़ा। कबीर ने उसी समय उनके चरण पकड़ कर कहा कि महाराज, आज से आपने मुझे राम नाम से दीक्षित कर अपना शिष्य बना लिया। आज से आप मेरे गुरु हुए। रामानंद ने प्रसन्न हो कबीर को हृदय से लगा लिया। इसी समय से कबीर रामानंद के शिष्य कहलाने लगे। बाबू श्यामगुन्दरदास ने अपनी पुस्तक कबीर ग्रंथावली में लिखा है :

“केवल किवदंती के आधार पर रामानन्द को उनका गुरु मान लेना ठीक नहीं। यह किवदंती भी ऐतिहासिक जाँच के सामने ठीक नहीं ठहरती। रामानन्द जी की मृत्यु अधिक से अधिक धेर में मानने से संवत् १४६७ में हुई, इससे १४ या १५ वर्ष पहले भी उसके होने का प्रमाण विद्यमान है। उस समय कबीर की अवस्था ११ वर्ष की रही होगी, क्योंकि हम ऊपर उनका जन्म १४५६ सिद्ध कर आए हैं। ११ वर्ष के बालक का घूम फिर कर उपदेश देने लगना सहसा ग्राह्य नहीं होता। और यदि रामानन्द जी की मृत्यु संवत् १४५२-५३ के लगभग हुई तो यह किवदंती झूठी ठहरती है; क्योंकि उस समय तो कबीर को संसार में आने के लिए अभी तीन चार वर्ष रहे होंगे।”^१

बाबू साहब ने यह नहीं लिखा कि रामानंद की मृत्यु की तिथि उन्होंने किस प्रामाणिक स्थान से ली है। नाभादास के भक्तमाल की टीका करनेवाले प्रियादास के अनुसार रामानंद की मृत्यु सं० १५०५ विक्रमी में हुई इसके अनुसार रामानंद की मृत्यु के समय कबीर की अवस्था ४६ वर्ष की रही होगी। उस अवस्था में या उसके पहले कबीर क्या कोई भी भक्त घूम फिर कर उपदेश दे सकता है और रामानन्द का शिष्य बन सकता है। फिर कबीर ने लिखा है : —

कबीर में हम प्रगट भये हैं रामानंद चिताए। (कबीर परिचय)

कुछ विद्वानों का मत है कि शेख तकी कबीर के गुरु थे।^१ पर जिस गुरु को कबीर ईश्वर से भी बड़ा मानते थे उस गुरु शेख तकी के लिए ऐसा वे नहीं कह सकते थे :—

घट घट है अविनासी सुनहु तकी तुम शेख

(कबीर परिचय)

हाँ, यह अवश्य हो सकता है कि वे शेख तकी के सत्संग में रहे हों और उनसे उनका पारस्परिक व्यवहार हो !

कबीर का विवाह हुआ था अथवा नहीं, यह संदेहात्मक है। कहते हैं कि उनकी स्त्री का नाम लोई था। वह एक बनखंडी बैरागी की कन्या थी। उसके घर पर एक रोज संतों का समागम था। कबीर भी वहाँ थे। सब संतों को दूध पीने को दिया गया। सब ने तो पा लिया, कबीर ने अपना दूध रक्खा रहने दिया। पूछने पर उन्होंने उत्तर दिया कि एक संत आ रहा है, उसके लिए यह दूध रख दिया गया है। कुछ देर में संत उसी कुटी पर पहुँचा। सब लोग कबीर की शक्ति पर मुग्ध हो गये। लोई तो भक्ति से इतनी विह्वल हो गई कि वह इनके साथ रहने लगी। कोई लोई को कबीर की स्त्री कहते हैं, कोई शिष्या। कबीर ने निस्संदेह लोई को संबोधित कर पद लिखे हैं। उदाहरणार्थ :—

कहत कबीर सुनहु रे लोई

हरि बिन राखन हार न कोई।

(कबीर ग्रंथावली, पृष्ठ ११८)

संभव है, लोई उनकी स्त्री हो पीछे संत-स्वभाव से उन्होंने उसे शिष्या बना लिया हो। उन्होंने अपने गार्हस्थ्य-जीवन के विषय में भी लिखा है :—

नारी तौ हम भी करी, पाया नहीं विचार

जब जानी तब परिहरी नारी बडः विकार ।

(सन्य कबीर की सखी, पृष्ठ १३३)

कहते हैं, जोई से इन्हे दो संतान थी । एक पुत्र था कमाल, और दूसरी पुत्री थी कमाली । जिस समय ये अपने उद्देश्यों से प्रसिद्धि प्राप्त कर रहे थे उस समय गिकंदर लोदी तख्त पर बैठा था । उसने कबीर के अलौकिक कृत्यों की कहानी सुनी । उसने कबीर को बुलाया और जब उसने कबीर को स्वयं अपने को ईश्वर कहा पाया तो क्रोध में आकर उन्हे आग में फेंका, पर व साफ बच गये, तलवार से काटना चाहा पर तलवार उनका शरीर बिना काटे ही उनके भीतर से निकल गई । तोप से मारना चाहा पर तोप में जल भर गया । हाथी से चिराना चाहा पर हाथी डर कर भाग गया ।

ऐसे अलौकिक कृत्यों में कहाँ तक सत्यता है, यह संभवतः कोई विश्वास न करे पर महात्मा या संतों के साथ ऐसी कथाओं का जोड़ना आश्चर्य-जनक नहीं है ।

मृत्यु के समय कबीर काशी से मगहर चले आए थे । उन्होंने लिखा है :—

सकल जनम शिवपुरी गँवाया

मरति बार मगहर उठि धाया ।

(कबीर परिचय)

यह विश्वास है कि काशी में मरने से मोक्ष मिलता है, मगहर में मरने से गधे का जन्म । पर कबीर ने कहा :—

जौ काशी तन तजै कबीरा

तौ रामहि कौन निहोरा ।

(कबीर परिचय)

वे तो यह चाहते थे कि यदि मैं सच्चा भक्त हूँ तो चाहे काशी में मरूँ चाहे मगहर में, मुझे मुक्ति मिलनी चाहिए । यही विचार कर वे

मगहर चले गए। उनके मरने के समय हिंदू मुसलमानों में उनके शव के लिए झगड़ा उठा। हिंदू दाह-कर्म करना चाहते थे और मुसलमान गाड़ना चाहते थे। कफन उठाने पर शव के स्थान पर फूल-राशि दिखलाई पड़ी जिससे हिंदू मुसलमानों ने सरलता से अर्ध भागों में विभाजित कर लिया। हिंदू और मुसलमान दोनों संतुष्ट हो गये।

कविता की भाँति कबीर का जीवन भी रहस्य से परिपूर्ण है।

ग

कबीर की कविता से संबंध रखने वाले हठयोग और सूफीमत में प्रयुक्त कुछ विशिष्ट शब्दों के अर्थ :—

(अ) हठयोग

१—अवधू

यह अवधूत का अपभ्रंश है । जिसका अर्थ है, जो संसार से वैराग्य लेकर संसार के बंधन से अपने को अलग कर लेता है ।

यो विलंब्याश्रमान् वर्णान् आत्मयेव स्थितः प्रमान ।

अति वर्णाश्रमी योगी अवधूतः स उच्यते ॥

ऐसा भी कहा जाता है कि यह नाम रामानन्द ने अपने अनुयायियों और भक्तों को दे रक्खा था क्योंकि उन्होंने रामानुजाचार्य के कर्मकांडों की उपेक्षा कर दी थी ।

२—अमृत

ब्रह्मरंध्र में स्थित सहस्र-दल-कमल के मध्य में एक योनि है । उसका मुख नीचे की ओर है । उसके मध्य में चंद्राकार स्थान है जिससे सदैव अमृत का प्रवाह होता है । यह इडा नाड़ी द्वारा बहता है और मनुष्य को दीर्घायु बनाने में सहायक होता है । जो प्राणायाम के साधनो से अनभिज्ञ है, उनका अमृत-प्रवाह मूलाधार-चक्र में स्थित सूर्य द्वारा शोषण कर लिया जाता है । इसी अमृत के नष्ट होने से शरीर वृद्ध बनता है । यदि अभ्यासी इस अमृत का प्रवाह कंठ को बंद कर रोक ले तो उसका उपयोग शरीर की वृद्धि ही में होगा । उसी अमृत-पान से वह अपने शरीर को जीवन की शक्तियों से पूर्ण कर लेगा और यदि तक्षक भी उसे काट ले तो उसके शरीर में विष का संचार न होगा ।

३—अनहद

योगी जब समाधिस्थ होता है तो उसके शून्य अथवा आकाश (ब्रह्मरंध्र के समीप के वातावरण) में एक प्रकार का संगीत होता है जिससे वह मस्त होकर ईश्वर की ओर ध्यान लगाए रहता है । इस शब्द का शुद्ध रूप अनहद है । यह ब्रह्मरंध्र में निरंतर होता रहता है ।

४—इल (इडा)

मेरुदंड के बाएँ ओर की नाड़ी जिसका अंत नाक के दाहिने ओर होता है ।

५—कहार (पांच)

पाँच ज्ञानेन्द्रियाँ ।

आँख, नाक, कान, जीभ, त्वचा ।

६—काशी

आज्ञा-चक्र के समीप इडा (गंगा या वरना) और पिंगला (यमुना या असी) के मध्य का स्थान काशी (वाराणसी) कहलाता है । यहाँ विश्वनाथ का निवास है ।

इडा हि पिंगला ख्याता वाराणसीति होच्यते

वाराणसी तयोर्मध्ये विश्वनाथोत्र भाषितः ।

(शिवसंहिता, पंचम पटल, श्लोक १००)

७—किसान (पंच)

शरीर में स्थित पंच प्राण

उदान, प्राण, समान, अपान और व्यान ।

उदान—मस्तिष्क में

प्राण—हृदय में

समान—नाभि में

अपान—गुह्य स्थान में

व्यान—समस्त शरीर में

८—खसम

सत्पुरुष (देखिए माया का विवेचना)

९—गंगा

इडा नाड़ी ही गंगा के नाम से पुकारी जाती है। कभी कभी इसे बरना भी कहते हैं। इस नाड़ी से सदैव अमृत का प्रवाह होता है यह आज्ञा चक्र के दाहिने ओर जाती है।

१०—गगन

(शून्य देखिए)

११—घट

शरीर।

१२—चंद

ब्रह्मरंध्र में सहस्र-दल कमल है। उसमें एक योनि है। जिसका मुख नीचे की ओर है। इस योनि के मध्य में एक चंद्राकार स्थान है, जिससे सदैव अमृत प्रवाहित होता है। यही स्थान कबीर ने चंद्र के नाम से पुकारा है।

१३—चरखा

काल-चक्र, (देखिए पृष्ठ २७)

१४—चोर (पंच)

पंच विकार

काम, क्रोध, लोभ, मोह, मद।

१५—जमुना

पिंगला नाड़ी का दूसरा नाम जमुना है। इसे 'असी' भी कहते हैं। यह आज्ञा-चक्र के बाएँ ओर जाती है।

१६—जना (तीन)

तीन गुण—

सत, रज, तम ।

१७—तरुवर

मेरुदंड ।

१८—त्रिकुटी

भोहों के मध्य का स्थान !

१९—ढाई

पच्चीस प्रकृतियां ।

२०—धनुष

(देखिए त्रिकुटी)

२१—नागिनी

मूलाधार-चक्र की योनि के मध्य में विद्युल्लता के आकार की सर्प की भांति साढ़े तीन बार मुड़ी हुई कुंडलिनी है जो सुषुम्णा नाड़ी के मुख की ओर है । यह सृजनात्मक शक्ति है और इसी के जागृत होने से योगी को सिद्धि प्राप्ति होती है ।

२२—पंच जना

अद्वैतवाद के अनुसार विश्व केवल एक तत्त्व में निहित है—उस तत्त्व का नाम है परब्रह्म । सृष्टि करने को दृष्टि से उसका दूसका नाम है मूल प्रकृति । मूल प्रकृति का प्रथम रूप हुआ आकाश, जिसे अंग्रेजी में ईथर (ether) कहते हैं । आकाश (ईथर) को तरंगों से वायु प्रकट हुई । वायु के संघर्षण से तेज (पावक) उत्पन्न हुआ । तेज के संघर्षण से तरल पदार्थ (जल) उत्पन्न हुआ जो अंत में दृढ़ (पृथ्वी) हो जाता है । इस प्रकार मूल प्रकृति के क्रमशः पाँच रूप हुए जो पंच-तत्त्वों के नाम से कहे जाते हैं :—

आकाश, वायु, तेज, जल और पृथ्वी ।

ये पाँचों तत्त्व क्रमशः फिर मूल प्रकृति में लीन हो सकते हैं । पृथ्वी

जल में, जल तेज में, तेज वायु में और वायु फिर आकाश में लीन हो सकता है और फिर अनंत सत्ता का एक प्रशांत साम्राज्य हो सकता है । यही अद्वैतवाद का सारभूत तत्त्व है । प्रत्येक तत्त्व की पाँच प्रकृतियाँ भी हैं । इस प्रकार पाँच तत्त्व की पच्चीस प्रकृतियाँ हो जाती हैं । वे क्रमशः इस प्रकार हैं :—

आकाश की प्रकृतियाँ—	मन, बुद्धि, चित्त	अहंकार, अंतःकरण ।
वायु	” ”	प्राण, अपान, समान, उदान, व्यान ।
तेज	” ”	आँख, नाक, कान, जीभ, त्वचा ।
जल	” ”	शब्द, स्पर्श, रूप, रस, गंध ।
पृथ्वी	” ”	हाथ, पैर, मुख, गुह्य, लिंग ।

२३—पिंगला

मेरुदण्ड के दाहिने ओर की नाड़ी । इसका अंत नाक के बाएँ ओर होता है ।

२४—पवन

प्राणायाम द्वारा शरीर की परिष्कृत वायु ।

२५—पनिहारी (पंच)

पाँच गुण—शब्द, स्पर्श, रूप, रस, गंध ।

२६—बंकनालि

(नागिनी देखिए)

२७—महारस

(अमृत देखिए)

२८—मंदला

(अनहद देखिए)

२९—षट्चक्र

सुषुम्णा नाड़ी की छः स्थितियाँ छः चक्रों के रूप में हैं । उन चक्र

के नाम हैं—

मूलाधार, स्वाधिष्ठान, मणिपूरक, अनाहद, विशुद्ध और आज्ञा ।

मूलाधार चक्र गुह्य-स्थान के समीप,

स्वाधिष्ठान चक्र लिङ्ग-स्थान के समीप,

मणिपूरक चक्र नाभि-स्थान के समीप,

अनाहद चक्र हृदय-स्थान के समीप,

विशुद्ध चक्र कंठ-स्थान के समीप और

आज्ञा चक्र दोनों भीहो के बीच (त्रिकुटी में)

प्रत्येक चक्र की सिद्धि योगी की दिव्य अनुभूति में सहायक होती है ।

३०—सुरति

स्मृति का अपभ्रंश है । जिसका अर्थ 'अनुभव की हुई वस्तु का सद्बोध (उस चीज को जगाने वाला कारण) सहकार से संस्कार के आधीन ज्ञान विशेष है ।' श्री माधवप्रसाद का कथन है कि सुरति 'स्वरत' का रूप है जिसका तात्पर्य है अपने में लीन हो जाना । कुछ विद्वान इसे फ़ारसी के 'सूरत-इ-इलमिया' का रूप बतलाते हैं । कबीर के 'आदि-मंगल' में सुरति का अर्थ आदि ध्वनि से ही लिया जा सकता है जिससे शब्द उत्पन्न हुआ है और ब्रह्माओं की सृष्टि हुई :—

१ 'प्रथम मूर्ति समरथ कियो घट में सहज उपचार ।'

२ तब समरथ के श्रवण ते मूल सुरति भै सार ।

शब्द कला ताते भई पाँच ब्रह्म अनुहार ॥ (आदि मंगल)

३१—सुन्न

ब्रह्मरंध्र का छिद्र जो (०) बिन्दु रूप होता है । इसी से कुण्डलिनी का संयोग होता है । इसी स्थान पर ब्रह्म (आत्मा) का निवास है । योगी जन इसी रंध्र का ज्ञान प्राप्त करना चाहते हैं । इस छिद्र के छः दरवाजे हैं, जिन्हे कुण्डलिनी के अतिरिक्त कोई नहीं खोल सकता ।

प्राणायाम के द्वारा इसे बंद करने का प्रयत्न योगी जन किया करते हैं ।
इससे हृदय की सभी क्रियाएँ स्थिर हो जाती हैं ।

३२—सूर्य

मूलाधार चक्र में चार दलों के बीच में एक गोलाकार स्थान है जिससे सदैव विष का स्राव होता है । इसी स्थान-विशेष का नाम सूर्य है जिससे निकला हुआ विष पिंगला नाड़ी द्वारा प्रवाहित होकर नाक के दाहिनी ओर जाता है और मनुष्य को वृद्ध बनाता है ।

३३—सुषुम्ना

इडा और पिंगला नाड़ी के बीच में मेरुदंड के समानान्तर नाड़ी । उसकी छः स्थितियाँ हैं, जहाँ छः चक्र हैं ।

३४—हंस

जीव जो नव द्वार के पिंजड़े में बन्द रहता है ।

(आ) सूफीमत

जात صفت سफ़त

सूफीमत के अनुसार अहद (परमात्मा) के दो रूप हैं। प्रथम है ज्ञात, दूसरा सिफ़त। ज्ञात तो 'जानने वाले' के अर्थ में और सिफ़त 'जाना-हुआ' के अर्थ में व्यवहृत होता है। अतएव जानने वाला प्रथम तो अल्लाह है और जाना हुआ है दूसरा मुहम्मद। ज्ञात और सिफ़त की शक्तियाँ ही अनन्त का निर्माण करती हैं। इन शक्तियों के नाम हैं नज़ूल और उरूज। नज़ूल का तात्पर्य है लय होने से और उरूज का तात्पर्य है उत्पन्न अथवा विकसित होने से। नज़ूल तो ज्ञात से उत्पन्न होकर सिफ़त में अंत पाती है और उरूज सिफ़त से उत्पन्न होकर ज्ञात में अंत पाती है। ज्ञात निषेधात्मक है। और सिफ़त गुणात्मक। ज्ञात सिफ़त को उत्पन्न कर फिर अपने में लीन कर लेता है। मनुष्य की परिमित बुद्धि ज्ञात को सिफ़त से भिन्न, और सिफ़त को ज्ञात से स्वतन्त्र मानती है।

हक़ حق

सभी धर्मों और विश्वासों का आधार एक सत्य है। उसे सूफीमत में हक़ कहते हैं। उसके अनुसार यह सत्य दो वस्त्रों से आच्छादित है। सिर पर पगड़ी और शरीर पर अंगरखा। पगड़ी रहस्य से निर्मित है जिसका नाम है रहस्यवाद। अंगरखा सत्याचरण से निर्मित है जिसका नाम है धर्म। वह सत्य इन वस्त्रों से इसलिए ढक दिया है, जिससे अज्ञानियों की आँखें उस पर न पड़े या अज्ञानियों की आँखों में इतनी शक्ति कहीं नहीं है कि वे उस देदीप्यमान प्रकाश को देख सकें। सत्य का रूप एक ही है पर उसका विवेचन भिन्न-भिन्न भाँति से किया गया है। इसीलिए तो संसार में अनेक धर्मों की उत्पत्ति हुई।

अहद احد

केवल एक शक्ति—ईश्वर।

वहदत وحدت

एकात अस्तित्व

इश्क़ عشق

जब अहद अपनी वहदत का अनुभव करता है तो उसके प्यार करने की शक्ति उसे एक दूसरा रूप उत्पन्न करने के लिए बाध्य करती है। इस प्रकार प्रथम स्थिति में अहद आशिक बनता है और उसका उत्पन्न हुआ दूसरा रूप माशूक है। उत्पन्न हुआ अल्लाह का दूसरा रूप प्रेम में इतनी उन्नति करता है कि वह तो आशिक बन जाता है और अल्लाह माशूक। सूफीमत में अल्लाह माशूक है और सूफी आशिक।

बका بقا

जीवन की पूर्णता ही को बका कहते हैं। यह अल्लाह की वास्तविक स्थिति है। मृत्यु के पश्चात् प्रत्येक जीव को इस स्थिति में आना पड़ता है। जो लोग ईश्वर के प्रेम में अपने को भुला देते हैं वे जीवन में ही बका की स्थिति में पहुँच जाते हैं।

शरियत شریعت

तरीकत طریقت

हकीकत حقیقت

सूफीमत के अनुसार 'बका' के लिये साधनाएं

मारफत معرفت

सितारा ستارا

महताब مهتاب

आफ़ताब آفتاب

मदनियत معدنیات

नबातात نباتات

हैवानात حیوانات

इन्सान انسان

तारा

चन्द्र

सूर्य

खनिज अल्लाह के प्रादुर्भाव के सात रूप

वनस्पति

पशु

मानव

नासूत ناسوت

मलकूत ملکوت

जबरूत جبروت

लाहूत لاهوت

हाहूत هاهوت

आदम آدم

इंसान انسان

वली ولي

कुतुब قطب

नबी نبی

मनुष्य अपने ही ज्ञान से ईश्वर की प्राप्ति करने के लिए विकास की इन पाँच स्थितियों से होकर जाता है। प्रत्येक स्थिति उसे आगे की दूसरी स्थिति के योग्य बना देती है। इस प्रकार मनुष्य मानवीय जीवन के निम्नलिखित पाँच आसनों पर क्रमशः आसीन होता जाता है—प्रत्येक का स्वभाव भी अलग-अलग होता है।

साधारण मनुष्य

जानी

पवित्र मनुष्य

महात्मा

रसूल

इनके क्रमशः पाँच गुण हैं

अमारा اماره

लौवामه لوايه

मुतमेन्ता مطمينة

आलिम عالم

सालिम سالم

इंद्रियो के वश में,

प्रायश्चित्त करने वाला,

कार्य के प्रथम विचार करने वाला,

जो मन, क्रम, वचन से सत्य है तथा

जो दूसरों के लिए अपने को समर्पित करता है !

तत्त्व

नूर نور

बाद باد

आकाश,

वायु,

आतिश آتش तेज
आव آب जल तथा
खाक خاکی पृथ्वी

इन तत्त्वों के अनुसार पाँच इन्द्रियाँ भी हैं

१ बसारत بصارت देखने की शक्ति आँख,
२ समाअत سماعت सुनने की शक्ति कान,
३ नगहत نگہت सूँघने की शक्ति नाक,
४ लज्जत لذت स्वाद लेने की शक्ति जीभ तथा
५ मुस مس स्पर्श करने की शक्ति त्वचा
इन्हीं इन्द्रियों के द्वारा रूह मुरशिद की सहायता से ब्रह्मा के लिए
अग्रसर होती है।

मुरशिद مرشد आध्यात्मिक गुरु या पथप्रदर्शक।
मुरीद مرید वह व्यक्ति जो सासारिक बंधनों से रहित है, बड़ा
अध्यवसायी है और श्रद्धा-पूर्वक अपने मुरशिद के अधीन है।

दर्शन और स्वप्न

खयाली خیالی जीवन के विचारों का प्रतिरूप
कलबी قلبی जीवन के विचारों के विपरीत
नकशी نقش किसी रूपक द्वारा सत्य का निर्देश
रूही روح सत्य का स्पष्ट प्रदर्शन
इलाहामी الهامی पत्र अथवा वाणी के रूप में ईश्वरीय
संदेश का स्पष्टीकरण

गिजाई रूह روح فداई भोजन (संगीत) के सहारे ही आत्मा
परमात्मा के मिलन पथ पर आती है। संगीत
में एक प्रकार का कंपन होता है जिससे
आध्यात्मिक जीवन के कंपन की सृष्टि होती है।

संगीत के पाँच रूप

तरब طرب	शरीर को संचालित करनेवाला (कलात्मक),
राग राग	मस्तिष्क को प्रसन्न करनेवाला (विज्ञानात्मक),
कौल قول	भावनाओं को उत्पन्न करनेवाला (भावनात्मक),
निदा نداء	दर्शन अथवा स्वरूप में सुन पड़नेवाला (अनुभावात्मक) तथा
सऊत صوت	अनंत में सुन पड़नेवाला (आध्यात्मिक)

वजद وجد (Ecstasy) आनंद ।

नेबाज़ نیباز इन्द्रियों को वश में करने के लिए साधन ।

वजीफ़ा وضیفه विचारों को वश में करने के लिए साधन ।

ध्यानावस्थित होने के पाँच प्रकार


ज़िकर ذکر शारीरिक शुद्धि के लिए,

फिकर فکر मानसिक शुद्धि के लिए,

कसब کسب आत्मा को समझने के लिए,

शग़ल شغل परमात्मा में लीन होने के लिए तथा

अमल عمل अपनी सत्ता का नाश कर परमात्मा की सत्ता प्राप्त करने के लिए ।



घ

हंसकूप

लगभग ८० वर्ष हुए बिहार के स्वामी आत्माहंस ने इस हंसतीर्थ की स्थापना की थी। यह बी० एन० डब्लू० रेलवे पर भूँसी में पूर्व की ओर है। तीर्थ का रूप एक विकसित कमल के आकार का है। इसमें इडा, पिंगला और सुषुम्णा नाड़ियों का दिग्दर्शन भली भाँति कराया गया है। बाईं ओर यमुना के रूप में इडा है और दाहिनी ओर गंगा के रूप में पिंगला। सुषुम्णा का विकास इस स्थान के उत्तरीय कोण में एक कूप में से हुआ है। स्थान के मध्य में एक खंभा है जो मेरुदण्ड का रूप है। उस पर सर्पिणी के समान कुंडलिनी लिपटी हुई है। मेरुदण्ड से आगे एक मंदिर है जिस पर त्रिकुटी लिखा हुआ है। त्रिकुटी के दोनों ओर आँख के आकार के दो ऊँचे स्थल हैं। त्रिकुटी की विरुद्ध दिशा में एक मंदिर है जिसमें अष्टदल कमल की मूर्ति है। कुंडलिनी मेरुदण्ड का सहारा लेकर अन्य चक्रों को पार करती हुई इस अष्टदल कमल में प्रवेश करती है। यह स्थान बहुत रमणीक है। कबीर के हठयोग को समझने के लिए यह तीर्थ अवश्य देखना चाहिए।

सहायक पुस्तकों की सूची

अंग्रेजी

१. मिस्टिसिज्म

लेखक—इवजिन अंडरहिल

२. दि ग्रेसेज ऑव् इंटोरियर

लेखक—आर० पी पूलेन

अनुवादक—लियोनोरा एल० यार्कस्मिथ

३. स्टडीज इन मिस्टिसिज्म प्रेयर

लेखक—आर्थर एडवर्ड वेड

४. पर्सनल आइडियलिज्म एण्ड मिस्टिसिज्म

लेखक—विलियम राल्फ इन्ज

५. स्टडीज इन हीथेनडम् एण्ड क्रिश्चियनडम्

लेखक—डा० ई० स्लेमन

अनुवादक—जी० एम० जी० हंट

६. मिस्टिसिकल एलीमेंट इन मोहमेद

लेखक—जान क्लार्क आर्चर

७. दि योग फ़िलासफ़ी

संग्रहकर्ता—भागु० एफ० करभारी

८. दि मिस्टिसिज्म ऑव् परसोनालिटी इन सूफीज्म

लेखक—रेनाल्ड ए० निकलसन

९. दि मिस्टिसिज्म ऑव् साउंड

लेखक—इनायत खाँ

१०. हिन्दू मेटाफिजिक्स
लेखक—मन्मथनाथ शास्त्री
११. दि मिस्टीरियस कुंडलिनी
लेखक—बसंत जी० रेले
१२. योग
लेखक—जे० एफ० सी० फुलर
१३. दि पार्शियन मिस्टिक्स (जामी)
लेखक—हेडलैंड डेविस
१४. दि पार्शियन मिस्टिक्स (रूमी)
लेखक—हेडजेंड डेविस
१५. सूफी मैसेज
लेखक—इनायत खाँ
१६. राजयोग
लेखक—मनिलाल नाभूभाई द्विवेदी
१७. कबीर एंड दि कबीर पंथ
लेखक—वेकसट
१८. दि आक्सफ़र्ड बुक ऑफ् मिस्टिकल वर्स
निकलसन और ली (संपादक)
१९. बीजक
अहमदशाह

हिन्दी

१. बीजक श्री कबीर साहब का
(जिसकी पूर्णदास साहेब, बुरहानपुर नागभूरी स्थानवाले
ने अपनी तीक्ष्ण बुद्धि द्वारा त्रिज्या की है)
२. कबीर ग्रंथावली
संपादक—श्यामसुंदर बास बी० ए०

३. कबीर साहब का पूरा बीजक
पादरी अहमद शाह
४. संतबानी संग्रह १—२
प्रकाशक—बेलवेडियर प्रेस, इलाहाबाद
५. कबीर साहब की ग्यान गुदड़ी रेखते और भूलने
प्रकाशक—बेलवेडियर प्रेस, इलाहाबाद
६. कबीर चरित्र बोध
युगलानंद द्वारा संशोधित
७. योग-दर्पण
लेखक—कन्नौमल एम० ए०
८. कबीर वचनावली
अयोध्यासिंह उपाध्याय

फारसी

१. मसनवी
जलालुद्दीन रूमी
२. दीवान-ए शमसी तबरीज
३. तजकिरातुल औलिया
मुहम्मद अब्दुल अहद (संपादक)
४. दीवान जामी

संस्कृत

१. योग-दर्शन—पतंजलि
२. शिवसंहिता
अनुवादक—श्रीशचंद्र
३. घेरंडसंहिता
अनुवादक—श्रीशचंद्र वसु

कबीर के पदों की अनुक्रमणिका

अ

अकथ कहानी प्रेम की कछु कही न जाई	१४८
अजहूँ बीच कैसे दरसन तोरा	१४६
अब न बसुं इहि गाँइ गुसाँई	१२७
अब मैं जाणि बौरे कैवल राह की कहानी	१४४
अब मोहि ले चल नराद के बीर आपने देसा	१२२
अब घट भये राम राई	१५२
अवधू ऐसा ज्ञान विचारी	११२
अवधू गगन मंडल घर कीजै	१२६
अवधू मन मेरा मतिवारा	१२८
अवधू सों जोगी गुरु मेरा	१४५

आ

आऊंगा न जाऊंगा मरूंगा न जिऊंगा	१४७
--------------------------------	-----

उ

उलटि जात कुल दोऊ बिसारी	१२४
-------------------------	-----

क

कब देखूं मेरे राम सनेही	११४
कियो सिंगार मिलन के ताँई	१११
कोई पीवै रे रस राम का, जो पीवै सो जोगी रे	१३०
को बीनै प्रेम लागी री, माई को बीनै	१२०

ग

गगन रसाल चुए मेरी भाठी	१२६
------------------------	-----

घ

घूंघट के पट खोल रे १६ .

च

चखौ सखौ जाइये तहां जहां गये पाइयें परमानंद १०६

ज

जनम मरन का भ्रम गया गोविंद लव लागी १२५

जो चरखा जरि जाय बढ़ैया ना मरै ११७

जंगल में का सोवना औघट है घाटा १३८

झ

झीनी भीनी चदरिया १६७

त

तोरी गठरी में लागे चोर बटोहिया का रे सोवै १५८

द

दरियाव की लहर दरियाव है जी १५५

दुलहिनी गावहु मंगलचार १०६

दूभर पनियां भरूया न जाई १३१

देखि देखि जिय अचरज होई १४२

झ

नैहर मै दाग लगाय आइ चुनरी १६४

नैहरवा हमका नहि भावै १६१

प

परौसिन मांगे कंत हमारा ११८

पिया ऊंची रे अटरिया तोरी देखन चली १६२

पिया मोरा जागै में कैसे सोई री १५६

ब

बहुत दिनन थै मैं प्रीतम पाये	१२१
बहुरि हम काहे कूं अवाहिगे	१५४
बाल्हा आव हमारे गेह रे	१०७
बोलौ भाई राम की दुहाई	१३५

भ

भलैं नौदौ, भलै नौदौ लोग	११६
भंवर उड़े बग बैठे आई	१४१

म

मन मस्त हुआ तब क्यों बोलै	१५७
मेरे राम ऐसा खीर बिलोइयै	१२३
में डोरै डोरै जाऊंगा, मैं तो बहुरि न भौजलि आऊंगा	१५१
में सबनि में औरनि में हैं सब	१४३
में सासने पीव गौहनि आई	११३
मोको कहां ढूंढ़े बंदे मैं तो तेरे पास में	१६८
मोरी चुनरी में परि गयो दाग पिया	१६५

य

ये अंखियाँ अलसानी हो पिया सेज चलो	१६०
-----------------------------------	-----

र

राम बान अन्याले तीर	१४०
राम बिन तन की ताप न जाई	१३६
रे मन बैठि कितै जिनि जासी	१३३

ल

लावौ बाबा आगि जलाबो घरा रे	१३२
लोका जानि न भूलो माई	१४६

व

विष्णु ध्यान समान करि रे	१३६
वै दिन कब आवैगे माई	१०८

स

सतगुर है रंगरेज चुनर मोरी रंग डारी	१६६
सरवर तट हंसिनी तिसाई	१३४
सो जोगी जाके सहज भाइ	१३७

ह

हम सब माँहि सकल हम माँहि	१५३
हरि को बिलोवनौ बिलोह मेरी माई	११५
हरि ठग जग की ठगोरी लाई	१२६
हरि मेरा पीव माई हरि मेरा पीव	११०
है कोई गुरु ज्ञानी जग उलटि बेद ब्रूभै	१५०
है कोई दिल दरवेस तेरा	१५६

नामानुक्रमणी

अगिमा	८२	आसन	७०, ७१, ७२, ७५
अचित	४२	ओकार	४२
अच्छर	४२	अंडज	४५
अद्वैतवाद	२०, २४	इच्छा	४२
अनलहक	२२	इनायत खाँ (प्रोफेसर)	३७
अनंत संयोग	१००	इंज (विलियम राल्फ)	१०३
अंडरहिल (इवलिन)	८, ३६, ५०,	इबलिस	६३
	५५, ५७,	इशक हककी	६६
अपरिग्रह	७०, ७५	इडा	७२, ७५, ७६, ८६
अपान	७६	ईश्वर	३, १२, १३, १५, २२,
अबुल अल्लाह	३६	२४, ३३, ३५, ३७-४०, ५२-५५	
अमृत	८६	५८, ६०, ६१, ६४, ६६-६८	
अल हल्लाज मंमूरी	१८, ३८	७०, ६१, ६२, ६४, ६६, ६८,	
अलमबुश	७५		१०४
असी	८६	—प्रणिधान	७०
अस्तेय	७०, ७४, ६१	ईसप	३४
अहद (मुहम्मद अबदुल)	१५	उग्रासन	७०
अहिंसा	७०, ७४	उदान	७६
आगस्टाइन (सेंट)	१२	उद्भिज	४५
आदि मंगल	४२	उमरा	६६
आदि पुरुष	१३	उल्टवाँसियाँ	३, ७, २६
आनंद	५२, ५३, ५५, ५८, ५९	कबीर पंथी	४२
आवर्तन	१००	काबा	३६, ६७

काल-चक्र	३२	स्वाधिष्ठान	८१, ८२
कुरान	६३	जरसन	१००
कुहू	७५	जामी	२३, ३८
कुंडलिनी ७५, ७७, ७८, ७९, ८०, ८६		जार्ज हरबर्ट	१२
कुंभक	७१	जेन्स (प्रोफेसर)	८
—सूर्यभेद	७९	टामसन	१०५
कूर्म	७९	डायोनिस्स	१००
कैथराइन	५७, ५८	तक्री (शेख)	६
कौलरिज	१०	तबरीज (शमसी)	९, ५०
कृकर	७९	तक्षक सर्प	८७
खुमार	२३	तज्जकिरातुल ओलया	१५
गणेश	७७	तपस्या	७०
गघा	६३	तरीकत	२२
गंधारी	७५	ताना बाना	३०
गिज्राए रूह	१०४	त्रिकुटी	८५
गूंगे का गुड़	२५	त्रिवेनी	८९
गेगलिऐटेड कार्ड्स	७६	दामाखेड़ा	४५
गोविंद	६०	दारदुरी सिद्ध	८०
घेरंडसंहिता	६६, ७९	दिरहम	९७
चंद्र	८६	देवदत्त	७९
चरखा	३०, ३१	द्वैतवाद	६४
चक्र		धनंजय	७९
अनाहद	८३	धारणा ७०, ७३, ७५, ८८, ८९	
आज्ञा	८५	ध्यान ७०, ७३, ७५, ८८, ८९	
मणिपूरक	८२	नाम	७९
मूलाधार ७६, ८०, ८६, ८७		निकलसन	१४, १८, २८
विशुद्ध	८४	नियम	७०, ७२

निरंजन	४०, ४३	बाइबिल	३६
पतंजलि	६६, ७०, ७३	बायबीद (शेख)	६६, ६७, ६८
पद्मासन	७०	बिन्दु	८७, ८८
पवित्रता	७०	बीजक	३, ४२
पिंगला	७१, ७५, ७६, ८६	ब्रह्म	
पिंडज	४१	—चक्र	७६
पीर	६२	—चयं	७०, ७४
पुलेन	१०३, १०५	—रंघ	७६, ७७, ८६, ८८,
पूरक	७१	ब्रह्मा	४२-४५
पुष्प	७५	बसरा	१४
पैगम्बर	६३	बढई	३१
पंच प्राण	७६	बावा	३१
प्रत्याहार	७०, ७०	ब्लेक	३४
प्राण	७६, ८७	ब्लेकी (जान स्टुअर्ट)	१७
प्राणायाम	७०, ७१, ७२, ७५	मक्का	६६
	७६, ८७, ८८	महेश	४३, ४५
प्लेटो	३४	मध्वाचार्य	६५
प्लेक्सस		माया	३, २१, २२, २४, ४०-४६
कारडियक	८३		५३, ६५
केवरनस	८६	मार्गित	२२
फैरंगील	८५	मार्टिन	८
बेसिक	७७	मूसा	३४
सोलर	८२	मेक्थलड	३६
हाइपोगास्ट्रिक	८१	मेरी (मारगेरेट)	१०२
फना	२२	मेरु दंड	७६, ७७
फायड	३३	यम	७०, ७२, ७४
बफ़ा	२२	यशस्विनी	७५

योग	६८, ७७	लघिमा	८२
—कर्म	६८, ६९	लब्धयक	२५
—मंत्र	६८, ६९	लियोनार्ड	१०४
—राज	६८, ६९	ली	१८
—सूत्र	६९, ७३	लोव् अर्व् इंटेलिजेंस	७६
—हठ	६८, ६९	लौ	२३
—ज्ञान	६८, ६९	वरुणा	८६
रमैनी	२, ४०, ४१, ४३, ४५	वायु	६४, ७९, ८०
रवीन्द्रनाथ टैगोर	१००	वाराणसी	८६
रहस्यवाद		विश्वनाथ	८६
—अभिव्यक्ति	२९	विष्णु	४३, ४५
—परिभाषा	७	विवाह (आध्यात्मिक)	४७
—परिस्थितियाँ	१३	वेगस नर्व	७८
—विशेषताएँ	३५	वेट (ई० ए०)	१००
रँहटा	३०	व्यान	७९
रसूल	१५	शब्द	३, २१, ४०, ४१, ४४, ४५, ६५
रागिनियाँ	४५		६८, ७३, ७५
राबेआ	१४	शरियत	२२
रामानंद	६, ६८	शिवसंहिता	७०, ७१, ७५—८७
रूपक	२९, ३०, ३२, ३४, ९५	शून्य	४२
—भाषा	२९	शैतान	६२
रूमी (जलालुद्दीन)	१२, २३, ६२	शंखिनी	७५
	९१, ९२, ९४, ९६, ९८	शंकर	२०, ४६
रेखता	६०, ८८, ९९	श्रुतियाँ	४२
रेले	७६	सत्पुरुष	२, २४, ४०-४५, ७०, ७४
रेचक	७१	सत्य	७०, ७४
रोलिन	१०२	समधी	३१, ३३

समान	७६	सूर्य	८६, ८७
समाधि	७०, ७३, ७५, ८८, ८९	सोऽहं	४२, ८७
सरस्वती	८१	संतोष	७०
सर्वनाम (मध्यमपुरुष)	२८	संयम	७३
सहज	४२	स्वस्तिकासन	७०
सहस्र दल कमल	७७, ८६, ८७	स्वाध्याय	७०
सालोमन	३४	स्वेदज	४५
सिद्धासन	७०	हकीकत	२२
सीताराम (लाला)	४	हज़ज	६७
सुन्न	८८	हरबर्ट (जार्ज)	१२
सुषुम्णा	७५, ७६-७८, ८६, ८७	हस्तजिह्वा	७५
सूफी	२२	हाल	३६
सूफ	१४, २२, ३७, १०४	हिन्दुस्तान	६७
—मत	१४, २०-२४, ४७, ४८	हुसामुद्दीन	६२
—मत और कबीर	६१	होमर	३४

